

ש.א.נ-ס.ק.

געזאמעלמע שריפטען



№ 85.

י.

ש. אן-סקי

(שלמה-זנוויל ראפאפארט)

געזאמעלטע שריפטען

ניינטער באנד

פֿערלאג „אן-סקי“

ווילנא-ווארשא-ניו-יארק

אויסגעפיהרט דורכ'ן פערלאג ש. שרעבערק.

פערסויף געזעלשאפט „צענטראל“ ווארשע

Printed in Poland.

SZ. AŃ—SKI.

Tom dziewiąty

W PRĄDZIE

Warszawa,

Wydawnictwo „AN—SKI” Wilno—Warszawa—Nowy-Jork.

SH. AN—SKY

Volume ninth

IN THE STREAM

Warsaw

Publishing Company „AN—SKY” Vilno—Warsaw—New-York

Zakład Graf. „STEREOTYP”
Warszawa.

ש. אַנ-סקי.

אַין שטראַם.*


ערצעהלונג

(* די ערצעהלונג איז איבערגעדרוקט לויט דער איבערזעצונג פֿון „סריינד“ 1907. לויט דעם רוסישען טעקסט זענען אין דער איבערזעצונג געמאכט געוואָרען אייניגע קופּירען, וואָרשיינליך לויט דעם ווילען פֿון מחבר. מיר האָבען דעריבער די קופּירען איבערגעלאָזט אויך אין דעם איצטיגען איבערדרוק.

רעד.

איבערדרוקען און איבערזעצן און דער ער-
לויבעניש פון אויטאָרס צואה-ספרחאלטער
אין שטרענג פֿערבאָטען.

Copyright Dr. Ch. Zhytlowsky
Marquand Ave Bronxville
New-York, U. S. A.



הילע פֿון י סף זיידענבייטעל.
צינקאָקלישען אויסגעפֿיהרט דורך ח. גאַלדבערג.
דעם זאָץ האָט אויסגעפֿיהרט פֿייגע שריַטגיסער.

וּזְעֵבוֹר עֲלֵיךְ וְאֵרָאךְ מִתּוֹבֶסֶת בְּדַמִּיךְ
וְאוֹמֵר לְךָ בְּדַמִּיךְ חַיִּי, בְּדַמִּיךְ חַיִּי.
(יחזקאל ט"ז, ו')

א

א הייסער תמוז-טאָג 1905.

אויף דער גרויסער גאָס פון דער שטאָט נ. (אין לייטאָ),
איז מיד און לאַנגזאַם געגאַנגען אַ פרוי מיט אַ קאָשיק אין
האַנד. דער קאָשיק איז געווען צוגעדעקט מיט אַ שמוציגען
האַנדטוך. די פרוי האָט אויסגעוויזען כמעט ווי אַ יונג מיידעל;
זי איז געווען אַ קלייניקע, אַ דאַרע, מיט אַ גלאַטען שטערען
און מיט גרויסע, טיף-זיצענדיגע אויגען. אַנאַלט, אַפּגעקראַכען
קליידעל און אַנענגע קאָפּטע, האָבען פעסט אַרומגענומען איהר
מאָגערן גוף. נאָר צוקוקענדיג זיך נעהנטער, איז נישט שווער
געווען צו דערקענען, אַז דאָס איז נישט קיין יונג מיידעל, נאָר
אַ דאַרע, אַלטיטשקע פרוי מיט אַנאיינגעשרומפּענעם, ווי וואַקס
געלען געזיכט און מיט איינגעפאַלענע אויגען. פון אונטערן טי-
כעל, וואָס איז געווען אַנגערוקט אויף איהר שטערען, האָבען
זיך געזעהן גרויע האָר. איהר שרעקליכע דאַרקיט, די נעלקייט
פון איהר פנים און די גאַנצע פיגור איהרע, האָבען דייטליך
געוויזען, אַז זי האָט אויף איהר לעבען פיל איבערגעליטען. די

אַלטיטשקע האָט מען גערופען אסתר די שוסטערקע, מען האָט זי אויך גערופען: „די יודענע מיט באַבֿי. זי איז געווען אַנֿי-אלמנה. איהר חיונה האָט זי געצויגען פון דעם, וואָס זי האָט געהאַנדעלט מיט געקאָכטען באַבֿי, וואָס זי פלעגט פונאַנדערטראַג-גען איבער'ן שטאָדט. כְּאֵטש עס איז נאָך געווען גאַנץ פריה, האָט שוין אסתר בעוויווען אַרומצוגעהן עטליכע גאַסען און אויס-ברענגען אַ טייל פון איהר סחורה. איצט איז אסתר אַוועק אויפ'ן מאַרק.

דער מאַרק איז געווען כמעט אויף עק שטאָדט, אויף אַ גרויסען און שטענדיג פּלאַטיגען פּלאַץ. פון ביידע זייטען זענען געשטאַנען עטליכע רייהען הילצערנע קרעמלעך, וואָס האָבען אויסגעזעהן ווי ביידלעך, מיט אַלערליי וואַלוועלע סחורות. דאָ אויפ'ן מאַרק זענען אויך געשטאַנען טישלעך מיט ברויט, פלייש און אַנדערע עסענוואַרג. עס זענען געזעסען הענדלערקעס ביי זעק מיט אוגערקעס, קאַרטאָפעל און ביי קאַשיקעס מיט אויבס. דאָ זענען אַרומגעאַנגען טענדלער, טרעגער און נאָך אַנדערע מאַרק-לייט. אין די מאַרק-טעג, בשעת עס פלעגט פאַרקומען דער אַנדעל, פלעגט דאָ הערשען אַ נערוועזע אויפּרעגונג און לעבעדיגקייט. עס פלעגען זיך הערען פּערשידענע קולות, גע-שרייען, שיכור'ע לידער, קריגערייען און זידלעריי. אין די וואָ-כעדיקע טעג פלעגט דער מאַרק זיין אינגאַנצען ווי אויסגע-שטאַרבען—דער גאַנצער מאַרק איז געווען פּוסט. אָהן מענשען. די קרעמערקעס און די הענדלערקעס זענען געזעסען אויף זיי-ערע ערטער, ווי שלאַפּעדיגע הינהער אין זייערע שטייגען.

היינט איז קיין מאַרק-טאָג נישט געווען, און דאָך האָט דאָ געהערשט אַ לעבהאַפטע בעוועגונג. די קרעמערקעס, די הענדלערקעס און די איבעריגע שטענדיגע מאַרק-מענשען, זענען געשטאַנען אין רעדלעך און מען האָט וועגען עפעס גערעדט מיט היץ.

אסתר, וועלכע איז נאָך פון לאַנג-אַן געווען בעקאַנט מיט דעם מאַרק-לעבען, מיט אַלע קרעמערקעס און הענדלערקעס, האָט נאָך פון ווייטען בעמערקט די אויסערגעווענהליכע בעווע-

בונג און האָט זיך גלייך אָנגעשטויסען, אַז דאָ איז, אַפּנים, פּאַרגעקומען עפּעס אַזוינס, וואָס האָט אויפּגערעגט דעם גאַנצען מאַרק. זי האָט צוגעאיילט איהרע טריט, און מיט אַ געפּיהל פון אומרוה איז זי צוגעאַנגען צום נאָהנטסטען רעדעל מענשען, וואָס איז געשטאַנען נישט ווייט פון אַ גאַלאַנטעריי-קרעמעל. די בעל-הבית'טע פּונ'ם קרעמעל, בלומע, אַ הויך, דאָר ווייבעל, מיט אַ לענגליכען פנים, אָהן פּאָדערשטע צייהן, האָט די ערשטע דערזעהן אסת'ר'ן און זיך אַ וואָרף געטהון צו איהר מיט אַ מין פרייד.

—אַט איז אסת'ר אויך!—האָט זי אויסגעשריען מיט אַזאַ טאָן, ווי זי וואָלט נאָר געוואַרט אויף איהר. —וואָס זאָגט איהר, אסת'ר'קע, אויף דעם גרויסען אומגליק, וואָס אונז האָט געטראָ-פען? מען האָט דאָך דער'הרג'עט סטעפּאַן דעם געלען.

סטעפּאַן איז געווען אַ גאַראַדאָוואַי, און זיין אָרט איז כמעט שטענדיג געווען אויפ'ן מאַרק, דעריבער איז ער גוס בעקאַנט געווען דעם מאַרק-עולם.

אסת'ר האָט זיך פון שרעק אַזש אַ טרייסעל געטהון. אַ שוואַכע פון דער נאַטור, איז זי די לעצטע צייט נאָך מעהר גערוועזן געוואָרען, און ביי יעדער אומגעריכטער בשורה פלעגט זיך ביי איהר—ווי זי פלעגט עס אַליין אָנרופען—ווי עפּעס אָפּרייסען אין האַרצען.

—וואָס רעדט איהר!—האָט זי אויסגעשריען אין אין

שרעק.

—ווי איך בין אַ יודישע טאָכטער!—האָט בלומע געענט-

פערט גיך און פּרעהליך. —דערשטאַכען אויף טויט!

—נעבען זיין אייגענער שטוב, ווי ער איז נאָר אַרויסגע-

גאַנגען, האָט מען איהם גלייך-געלעגט אויפ'ן אָרט גופא, —האָט צוגעגעבען אַ געל מיידעל, מיט זומערשפרענקעלעך אויפ'ן פנים, וואָס איז געזעסען ביי אַ טישעל מיט ברויט.

—און קיינעם נישט געכאַפט! קיינעם נישט געכאַפט!—האָט

צוגעגעבען אַנ'אנדערע.

אסת'ר איז נאָך אַלץ נישט געקומען צו זיך און האָט מיט

א פרעגענדיגען בליק געקוקט ארום זיך. אָבער דאָס געלעכטער און די פרעהליכע פנימ'ער, וואָס אַרום איהר, האָט זי עטוואָס בערוהיגט, און זי האָט אַרויסגערעדט מיט אַ שוואַכען שמיילעל: — נו, ווער עס וועט נאָך איהם וויינען מיט איין אויג,

זאָל יענעם אַרויסקריכען דאָס אַנדערע!

— עס דאַרף איהם נאָר הנך-בערל בעקלאָגען! יענע וואָך האָט איהם סטעפּאַן אויסגעריסען אַ האַלבע באָרד. — האָט זיך אָבערופען אַ הענדלערקע מיט אוגערקעס, וואָס איז געוועסען אויף דר'ערד.

— ציפע וועט מסתמא אויך האָבען גרויס צער, וואָס מען האָט איהם דער'הרג'עט, — האָט צוגעגעבען אַ יונגע קרעמערין, וואָס איז נאָר-וואָס צוגעגאַנגען. — איהר געדענקט, ווי ער האָט געכאַפט אַ הויפען מיסט און אַריינגעוואָרפען איהר אין קראַם אַריין אויף די הערינג, אויף די פוטער, אויפ'ן מעהל? אודאי אויף צוויי קאַרבען סחורה גע'פטר'ט איהר.

— און מיר? — האָט זיך אָבערופען בלומע. — מיר האָט ער אויך צוויי מאָל אַריינגעוואָרפען מיסט אין קראַם, דערפאַר וואָס איך האָב איהם נישט געגעבען אַזוי גיך דעם צעהנער.

— ביי מיר האָט ער דאָס בלוט אויסגעוויגען, — האָט צוגע-געבען דאָס געלע מיידעל. — ערשט יענעם מיטוואָך האָב איך איהם אַ צעהנער געגעבען, און נעכטען האָט ער שוין ווידער געבעטען. נאָך גוט, וואָס איך האָב איהם נישט געגעבען... איך האָב איהם צוגעזאָגט היינט צו געבען.

— איצט, אַז מען וואָלט גע'פטר'ט מיכאַלקע דעם לאַנגען, — האָט זיך אָבערופען מיט אַ רוהיגען טאָן אַ טרעגער, שוין אַג-עלטערער מענש.

— זיי רוהיג, ווען די אַרגאַניזאַציע האָט זיך שוין גע-נומען פאַר זיי, וועט זי זיך שוין מיט מיכאַלקען אויך אָברע-לענען! — האָט בלומע רוהיג אַ זאָג געטהון.

— פון וואַנען ווייסטו, אַז סטעפּאַנען האָט דער'הרג'עט עמיץ פון דער אַרגאַניזאַציע? — האָט אַ פרעג געטהון מיט אַ

קוים בעמערקבארען טאָן פון פראָטעסט אַ בלייך מיידעל, וואָס
איז געשטאַנען ביי אַ קרעמעל מיט פאַרטיגע קליידער.
— געוויס די „אַרגאַניזאַציע“!— האָט זיך בלומע אָבגערופען
ענטשלאָסען.

— און איך רעכען, אַז געוויס נישט די „אַרגאַניזאַציע“,—
האָט געענטפערט מיט אַ פעסטער שטימ דאָס בלייכע מיידעל.—
אַט זאָל עלקע זאָגען!—האָט זי צוגעגעבען, אַ קעהר טהוענדיג זיך
צום מיידעל, וואָס איז געשטאַנען ביים ביידעל מיט זעלצער-
וואַסער.

עטעל, וועגען וועלכער מען האָט גערעדט אויפֿן מאַרק,
אַז זי האָט אַ שייכות צו דער אָרגאַניזאַציע, איז פאַמעלעך צו-
געגאַנגען צו דעם רעדעל און, אַ ביסעל אויפהויבענדיג דעם
קאָפּ, האָט זי אַ זאָג געטהון מיט אַ זיכערן טאָן:

— איך בין איבערצייגט, אַז דאָס איז נישט די אָרגאַני-
זאַציע, אַז איך זאָג, ווייס איך וואָס איך זאָג. די אָרגאַניזאַציע
האָט אַ פראָגראַם... אין דער אָרגאַניזאַציע זענען נאָר בעוואוסט-
זיניגע אַרבייטער, און זיי איז פערבאַטען אַזוינע זאַכען. דאָס
רופט זיך „טערעריסט“—האָט זי צוגעגעבען מיט גאווה.

— און די „קעמפער“? זיי האָבען דאָך ביי זיך „שפייערס“,—
האָט זיך אָבגערופען מיט אַ נישט זיכערן טאָן אַ יונג מיידעל.

— מיט זיך נישט, אַז דו ווייסט נישט!—האָט אויף איהר
כמעט ווי אַנגעשריען עטעל!—חברים... צי „קעמפער“ זענען
מעהר נישט, פדי צו נויטען צומאַכען די קראַמען ווען מען
דאַרף, אָדער, פדי אַנצושרעקען וועמען עס איז. נאָר הרג'ענען—
דאָס האָבען זיי נישט קיין רעכט! אַז איך זאָג, ווייס איך וואָס
איך זאָג.

דאָך האָט אויף בלומען איהר זיכערער טאָן קיין שום
איינדרוק נישט געמאַכט און, פונאַנדערלאַכענדיג זיך, האָט זי
בלאָט אַ זאָג געטהון:

— נו, נאַרישקייט, צוליב סטעפאַן דעם געלען האָט די
אָרגאַניזאַציע געקאַנט אַנדערש פסק'ענען.
עטעל האָט צונויפגעפרעסט די ליפען און, מיט דעם אויס-

זעהן פון א מענשען, וואָס איז טיף בעלידיגט אין זיינע פעסטע געפיהלען, איז זי שוויגענדיג אַוועק צו איהר קרעמעל.
 אסתר האָט זיך מיט אַנאָנגעשטרענגטער אויפמערקזאַמקייט צוגעהערט צו זייער שמועס. די פראַגע, צי האָט די אַרגאַני-זאַציע אַ שייכות צו סטעפאַנס טויט, האָט אסתר'ן שטאַרק בע-אונרוהיגט, כּאָטש זי האָט זיך בעמיהט נישט אַרויסצווייזען עס. די אַלטיטשקע האָט געוואוסט, אַז איהר עלטערע טאָכטער, באַ-שע, איז אין דער אַרגאַניזאַציע, אַז זי שפילט דאָרט אפילו אַ היבשע ראָלע, און איהר האָט נישט געלאָזט רוהען דער גע-דאַנק, צי האָט נישט איהר באַשע אויך אַ וואָסער נישט איז שייכות צו דער הריגה. איהר האָט נישט פּערדראָסען אויף דעם בייזען גאַראַדאָוואָי, פון וועלכען זי האָט אויך נישט איינמאַל בעקומען אַ שטויס, נאָר צוגלייך האָט זיך איהר ליידענשאַפטליך געוואָלט, אַז די אַרגאַניזאַציע זאָל דערצו קיין שום שייכות נישט האָבען.

זי איז אַוועק ווייטער איבער'ן מאַרק און האָט גענומען אויפמערקזאַם צוהערען זיך צו די רייד. אומעטום האָט מען גע-רעדט וועגען סטעפאַנען, מען האָט דערמאָהנט, וואָס מען איז פון איהם אויסגעשטאַנען, זיין אכזריות און בלוט-זויגריי. אַלע זענען געווען צופרידען, וואָס מען האָט איהם דער'הרג'עט, נאָר וואו-נישט-וואו האָבען זיך געהערט אויך אַנדערע רייד.

— פונדעסטוועגען, אַז איך האָב דערהערט, אַז מען האָט איהם דער'הרג'עט, האָט זיך ביי מיר ווי עפעס אַבגעריסען אין האַרצען, — האָט געזאָגט אַנ'עלטערע, דיקע יודענע, וואָס איז געזעסען אויף אַ בענקעל ביי זיך נעבען קראָם. זי האָט גע-רעדט הויך און אויף אַזאַ אופן האָט זי זיך דורכגעשמועסט מיט די איבעריגע, וואָס זענען געזעסען נעבען זייערע קראָמען.

— זאָל זיך זיין אַ שלעכטער גאַראַדאָוואָי, אַ משוגע'נער, אַ גזלן, מען איז פאַרט צו איהם שוין געווען צוגעוועהנט, — האָט מוסיף געווען אַנאַלטע יודענע מיט אַ צוקנייטשט פנים און טרעהרענדיגע אויגען, וואָס איז געזעסען נעבען אַ קאַשיק מיט עפעל.

—און ווער ווייסט, ווער עס וועט איצט פערנעמען זיין אָרט! איהר ווייסט דאָך, ווי מען זאָגט: „אויף אַ רשע טאָר מען קיין מפלה נישט בעטען, אויף זיין אָרט קאָן נאָך קומען אַנ'— ערגערער.

—סטעפּאַן האָט לכל הפחות גענומען, —האָט זיך אָפּגערו- פּען אַ דריטע קרעמערין. —פאַר אַ גלעזעל בראַנפּען אָדער פאַר אַ צעהנער, האָט מען געקאָנט מיט איהם מאַכען, וואָס מען וויל. —ער איז גאַרנישט געווען אַזאַ שלעכטער, —האָט צוגעגע- בען אַ נידעריגער הענדלער, מיט אַ ביסעל אַ דערשראָקענעם פנים. —פּערשטעהט זיך, אַ גאַראַדאָוואַי, האָט ער געשריען, אָבער עס טרעפּען זיך נאָך ערגערע פון איהם.

פון אַ קעלער, וואו עס איז געווען אַ שפיי-קרעמעל, איז אַרויסגעגאַנגען אַ דאַרע אַלטיטשקע, מיט אַ שפיציגן, מאַגערן פנים, אין אַ שוואַרצען טשעפיק, און האָט אַ זאָג געטהון האַס- טיג און פעסט:

—איך טענה מיינס: זיי וועלען זיך דערשפּילען, די גולנים, אַרומלויפען איבער די גאַסען איז וועניג, האָבען זיי גאַר אָנגעהויבען הרגענען גאַראַדאָוואַיעס, וואָס, מען וועט זיי דאָס שווייגען?

—נעכטען ביינאַכט האָב איך געזעהן, ווי מען האָט גע- פיהרט פיער מיידלעך. גלייך אין אַסטראָג אַריין האָט מען זיי געפיהרט... פון יענער חברה... —האָט אַ זאָג געטהון דער הענד- לער מיט אַלטוואַרג.

—דאָס, וואָס מען האָט זיי געפיהרט, האָב זיי דאָס שוואַרץ יאָהר! —האָט אויסגעשריען די דאַרע אַלטיטשקע. —נאָר איבער זיי קומען אַלע צרות, אַלע אָנשיקענישען. איהר וועט זעהן, עס וועט נאָך זיין אַ פּאָגראַם אויך!

—מען רעדט שוין וועגען דעם, —האָט צוגעגעבען דער טענדלער.

—אַז צוויי וואַכען איז גאַר שטיל געווען, קאָנען זיי דאָס אויסהאַלטען, וואָס? איהר וועט זעהן, איצט וועט זיך אָנהויבען. פּערברענט זאָל ווערען די גאַנצע „אַרגאַניזאַציע“ זייערע.

—שא! וואָס האָט איהר צו דער „אַרגאַניזאַציע“? וואָס האָט זי אייך געטהון? פון וואַנען ווייסט איהר, אַז דאָס איז איהר זאַך?—האָט זיך אָבגערופּען אַנְעלטערע יודענע, וואָס איז געזעסען נעבען אַ זאַק מיט אוגערקעס.

—גיכער פון אַלץ, האָבען דערין די עס-ערן אַ יד...—
האָט זיך אָבגערופּען מיט אַ האַלבען מויל אַ קרענקליכער יוד מיט אַ טרויעריג אויסזעהן, וואָס איז געשטאַנען נעבען אַ היי-פעל אַלטען שוּכּוואַרג.

—עס-ערס—פרעסערס! האָב זיי אַלעמען דאָס שוואַרץ יאָהר!—האָט געשריען די אַלטיטשקע.—איך וואָלט געגעבען צעהן קאָפּיקעס אויף ר' מאיר בעל-הנס, אַז מען וואָלט זיי אַלעמען געכאַפט און אַריינגעזעצט...

—שאַ, חנה, שרייט נישט אַזוי,—האָט זי איבערגעשלאָגען די יודענע מיט די אוגערקעס;—אַז זיי וועלען דעהערען, וואָס איהר שרייט דאָ, וועט איהר, דוכט זיך, קיין גרויס הנאה נישט האָבען...

פון קעלער האָט זיך אויפגעוויבען אַנְאַלטער יוד, אַ הויכער, מיט אַ גרויער באַרד און, אַ שלעפּ טהוענדיג די אַל-טיטשקע פאַר'ן אַרבעל, האָט ער אַ געשריי געטהון מיט כּעס:
—וואָס האָסטו זיך פּונאַנדערגעשריען? וואָס האָסטו זיך צוקאָכט? ניין מאָס רייז איז ביי דיר! שווייג!

די אַלטיטשקע איז מיטאַמאָל ווי מבובל געוואָרען, געבלי-בען אָבהענדיג און אויסגעשטאַמעלט:

—וואָס האָב איך אַזוינס געזאָגט?... איך האָב גאַרנישט געזאָגט...—און זי האָט זיך גלייך אַראָבגעלאָזט נאָכ'ן אַלטען צוריק אין קעלער.

אסתר האָט אַ שמיכעל געטהון און איז אַוועק ווייטער איבער'ן מאַרק. אויף דעם אַנדערן עק מאַרק איז געשטאַנען אַ רעדעל יונגעלייט. אסתר איז צוגעגאַנגען אַהין.

—איצט וועט זיך שוין אָנהויבען!—האָט גערעדט מיט היץ אַ דאַרער בחור, כּמעט נאָך אַ יונגעל, אַ בלייכער, אַנְאַבנערי-

סענער.—איך ווייסו דאָס איז מעהר נישט אַנאַנהויב. „זיי“ ווע-
לען זיך אַ נעהם טהון צו דער אַרבייט!

—איך האָב געהערט, אַז באַלד וועט ווייטער זיין אַ דע-
מאָנסטראַציע, —האָט אַ זאָג געטהון, דורכשטופענדיג זיך אין רע-
דעל אַרײַן, אַ הויך מיידעל מיט אַ פאַטשיילקע אויף די פלייצעס.
—אוי, ס'אַר אַ חיות, ס'אַר אַ גוטסקייט ס'וואָלט געוועזען! —
האָט אויסגעשריען פרעהליך אַ דאַר מיידעל, מיט אַ בלייכען
פנים און טרויעריגע אויגען, וואָס איז געשטאַנען מיט ברויט
נעבען אַ טישעל. —איהר געדענקט די דעמאָנסטראַציע פון 1-טען
מאַי, ווי מען איז דאָס געגאַנגען מיט רויטע פּאַהנען און מען
האָט געזונגען? —האָט זי צוגעגעבען נאָך מיט מעהר לעבע-
דיגקייט.

—געדענקסט, ווי מען איז דאָס געגאַנגען איבערן מאַרק? —
האָט זיך געווענדט צו איהר אַנאַנדער מיידעל. —די פּאַהן האָט
געטראָגען סאַניע מענדערסאָן. דאָ, נעבען מיר איז זי דורכגע-
גאַנגען, איך זאָל אַזוי האָבען גליק! זי איז געווען אין אַ וויי-
סען קראַגעלע מיט אַ שניפּסעל, פּונקט ווי אַ בחור. זי איז גע-
גאַנגען גלייך און געזונגען: „מי זשערטוואַי פּאַלי!“

—אי, געה! מען האָט גאָר געזונגען „ראַבאָטשי נאַראָד“
און די „שבועה“, —האָט איהר איבערגעשלאָגען נאָך איינע.
—און איהר געדענקט, ווי מען האָט צוגעמאַכט די קראַ-
מען? —האָט דערמאָהנט מיט דער אייגענער התפעלות דער בליי-
כער און אַבערריסענער בחור. —גדלקע, גדלקע— ווי ער איז דאָס
אַרומגעלאָפען!

די ערינערונג האָט פּערשאַפט אַלעמען גרויס הנאה. אַ
מיידעל מיט שוואַרצע אויגען האָט זיך צורעדט מיט בעגייס-
טערונג:

—גדלקע! אַ קליינינקער, מען זעהט איהם פון דער ערד
נישט, און ער לויפט און פליהט פון איין קראַם צו דער אַנ-
דערער: „אין נאָמען פון דער אַרגאַניזאַציע בעט איך אייך צו-
מאַכען די קראַם“—און אַלע האָבען גלייך צוגעמאַכט. אָט איז
געווען אַ חיות צו קוקען.

—דו וויסט, גדלקע טראַגט דאָך אַלעמאַל מיט זיך אַ שפּייער, —האַט שטיל און ערנסט אַ זאָג געטהון דאָס דאַרע מיידעל מיט די טרויעריגע אויגען.

—גדליה—אויך מיר אַ מענש. —האַט זיך כמעט מיט פער-אַכטונג אָפגערופען אַ: אַנדער מיידעל. —אשר דער „בונדאָוויץ“—אַט דאָס איז אַ מענש! איהר האָט געהערט, ווען עס איז, ווי ער רעדט? איך האָב געהערט. „חברים“ זאָגט ער—און דאָס מיידעל האָט אָנגעהויבען איבערוואַגען מיט בעגייסטערונג זיין רעדע:— „מיר שטאַרבען פון הונגער, געהען נאַקעט און באָר-וועט, און די בורזשויעס זיצען זיך אין די מויערן זייערע און טרינקען אונזער בלוט!“... אוי-אוי, ווי ער האָט גערעדט! —שאַ, שטילער! מיכאַלקע געהט! —האַט מען זיך אָנגע-הויבען צו שושקען. עס איז תיכף געוואָרען שטיל. דער עולם האָט זיך גענומען פונאַנדערגעהן.

פאַמליך, כמעט אויטאָמאַטיש, איז זיך געגאַנגען איבערן מאַרק דער הויכער גאַראַדאָוואַי מיכאַלקע. ער האָט געקוקט שטרענג, נאָר פון צייט צו צייט פלעגט ער אַ געשריי טהון צו די קרעמערקעס: „צונעהמען! אויסראַמען!“ און די קרעמערקעס פלעגען זיך איילען ערפילען זיין בעפעלה.

צוגעהענדיג צום צווייטען עק מאַרק, האָט זיך מיכאַלקע אָפגעשטעלט געבען אַ יודענע מיט אוגערקעס. אַ ווילע איז ער געשטאַנען ווי פערטראַכטערהייד, דערנאָך האָט ער פאַמעליך אַריינגעשטעקט די האַנד אין זאַק, אַרויסגענומען פון דאָרט אַנאָגערקע און אָפגעביסען. ער האָט רוהיג אויפגעגעסען די אוגערקע און שטיל און זיכער געזאָגט:

—אין פאַליציי וויסט מען שוין, ווער עס האָט סטעפאַנען דער'הרג'עט. ביינאַכט וועט מען איהם באַפען.

—נו-ו?

—איך זאָל אַזוי לעבען! —האַט אַ זאָג געטהון נאָך זיכע-רער מיכאַלקע. —און וואָס האָסטו געמיינט? —האַט ער צוגעגעבען מיט אַ שמייכל—מען וועט איהם נישט געפינען? די פּיסקאַלען וועלען איהם נישט אַרויסגעפינען? אַהאָ! און אַז מען וועט איהם

כאַפען, וועט מען זיך שוין מיט איהם אָברעכענען, ווי ס'בע-
דאַרף צו זיין
—מען וועט איהם איבערגעבען צום סוד?—האַט איבערגע-
פרעגט די יודענע שטיל און האַלב-דערשראָקען.
—וואָס פאַר אַ סוד? גלייך אַ קויל אין האַרצען און פאַר-
טיג!—האַט בעשלאָסען מיכאַלקע.
און בערוהיגענדיג זיך אויף דעם בעשלוס, האָט ער זיך
ווייטער גענומען צו דער אוגערקע.

ב

אסתר איז אַוועק פון מאַרק אין אַ שווערער, אומרוהיגער
שטימונג. עפעס האָט איהר געוואָגט דאָס האַרץ, אַז מיט דער
ערמאַרונג פון סטעפּאַנען וועלען זיך ווידער אָנהויבען אונרו-
הען, אַרעסטען, דעמאָנסטראַציעס. עס קאָן זיין, אַז ס'וועט קו-
מען אפילו צו אַ שיסעריי, ווי ווינטער, בשעת די גרויסע אומ-
אַרדנונגען. דער אַלטיטשקער האָבען זיך פאַרגעשטעלט בילדער
פון אַלערליי שרעקען, און אין די אַלע בילדער האָט די הויפט-
ראַלע געשפּילט איהר טאַכטער. און אין דערזעלבער צייט האָט
זי קלאָר און דייטליך פערשטאַנען, אַז זי איז גאַרנישט אימ-
שטאַנד צו טהון געגען דעם אומגליק, וואָס רוקט זיך אָן. „נו,
וואָס קאָן מען מאַכען! מיר זענען דאָך אַלע מעהר נישט ווי
מענשען, און אַלע זענען ביי גאָט אין די הענד! וואָס דער
אויבערשטער וועט בעשערען, דאָס וועט זיין!“

פאַר די לעצטע יאָהרען האָט אסתר פיל איבערגעלעבט
און איז צו פיל זאַכען געוועהנט געוואָרען. מיט צעהן יאָהר
צוריק איז זי געבליבען אַנ'אלמנה, אָהן שום מיטלען צום לע-
בען, מיט אַ טאַכטער, וועלכע איז אַלט געווען צוועלף יאָהר.
דער גרעסטער וואונש איהרער איז געווען—אַוועקשטעלען די
טאַכטער אויף די פיס, ברענגען זי צו אַ תּלּמּית, ערציהען זי,
אַז זי זאָל אויך זיין אַזאַ שטילע, גאָטספּאַרטיגע, ווי זי אַליין,
אויסגעבען זי פאַר אַנ'אַרענטליכען מענשען און דערלעבען פון

איהר נחת. קיין גרעסערע גליקען האָט זי זיך נישט געוואונשען.
 מיט פינף יאָהר צוריק, האָט מיטאַמאָל באַשע, וואָס איז אָנגע-
 קומען גלייך נאָך דעם פּאָטערס טויט אויף אַ פּאַבריק, גענומען
 חבר'ן זיך עפעס מיט יונגעדייט אין העמדלעך, ליינענען ביכ-
 לעך און אַרויסזאָגען עפעס ווילדע געדאַנקען וועגען אַרימע
 און רייכע—געדאַנקען, וואָס אסתר האָט קיינמאָל אַזוינס נישט
 געהערט. אסתר האָט זיך באַלד דערוואוסט, אַז איהר באַשע איז
 אויך צוגעשטאַנען צו דער חברה, דעמאָקראַטען, וואָס האָבען
 אין שטאָדט געהאַט נאָך עטליכע שרעקליכע נעמען, למשל:
 „אחדות“, „ברידער און שוועסטער“, „סטאַטשקייניקעס“, „ברויט
 מיט פוטער“, „רויטע העמדלעך“, „עלעקטריקעס“, א. א. וו.
 אסתר איז שיער נישט געשטאַרבען פון שרעק, איהר האָט זיך
 געדוכט, אַז „דער הימעל האָט זיך געלעגט אויף דער ערד“,
 אַז ס'איז „צו אַרץ געקומען אַ סוף“. און מיט דער גאַנצער
 קראַפט פון קבצנישען יאוש און מיט עהרליכער ליבע, האָט זי
 זיך גענומען טענה'ן מיט דער טאָכטער, בעטען זיך ביי איהר,
 אַז זי זאָל נישט אַוועק אויף דעם געפעהרליכען וועג. מיט
 טרעהרען האָט זי זיך ביי איהר געבעטען, מיט טרעהרען האָט
 זי איהר געשראָקען, אַז גאָט וועט איהר שטראַפען אי אויף
 דער וועלט, אי אויף יענער וועלט. נאָר באַשע איז געבליבען
 טויב, אי צו דער מוטערס בקשות, אי צו איהרע סטראַשונקעס,
 און אסתר האָט אָנגעהויבען ביסלעכווייז צוגעוועהנען זיך צום
 געפעהרליכען אויפפיהר פון איהר טאָכטער, פונקט ווי זי
 פלעגט צוגעוועהנט ווערען אין דעם משך פון איהר גאַנצען
 לעבען צו אַלערליי צרות און פיין. ווען מען האָט דאָס ערשטע
 מאָל באַשען אַרעסטירט, איז אסתר אַריינגעפאַלען אין אַ טיפען
 יאוש. איהר האָט זיך געדוכט, אַז איצט איז שוין איהר טאָכ-
 טער אינגאַנצען, אויף אייביג פּערפאַלען. זי האָט איהר בע-
 קלאָגט, ווי מען בעקלאָגט אַ געשטאַרבענעם, און אין דערזעל-
 בער צייט האָט זי זיך געשמט פאַר איהרע שכנים און בע-
 קאַנטע; אַ קלייניגקייט צו זאָגען, אַ מיידעל—און זיצט אין אָסט-
 ראָג! נאָר אַז אין שטאָדט האָט זיך אָנגעהויבען מאַסענווייז

אַרעסטען, ביי וועלכע עס זענען אַריינגעפאלען טעכטער אפילו פון די שענסטע בעלי-הבתים אין שטאָדט, איז אסתר נישט ווי- לענדיג מוספים געוואָרען מיט דעם געדאַנק, אַז איהר טאָכטער איז אַנ' אַסטראָזשניצע". ניין חדשים איז באַשע אָבגעזעסען אין טורמע, און דערנאָך האָט מען זי בעפרייט. און אַז אין אַ האַלב יאָהר אַרום האָט מען זי ווידער צוגענומען, איז אסתר שוין דאָס מאָל נישט געווען אַזוי מבולבל, ווי פריהער. נאָכדעם ווי באַשע איז צום צווייטען מאָל אַרויס פון טורמע, איז זי אַוועקגעפאָהרען פון נ... אסתר האָט נישט געוואוסט אויף קלאָר, וואוהין באַשע איז אָבגעפאָהרען, נאָר זי איז געווען זיכער, אַז איהר טאָכטער בעשעפטיגט זיך נאָך אַלץ מיט "יענע זאַלען", שפילט זיך מיט פייער" און אַז זי קאָן יעדע מינוט אַריינפאַ- לען אין אַסטראָג. דאָך איז זי שוין מיט דעם אויך מוספים געוואָרען, ווי מיט א זאָך, וואָס מען קאָן באַין אופן נישט פערמיידען. און אַז באַשע איז, מיט אַ חדשים דריי צוריק, גאָר אומגעריכט געקומען צוריק אַהיים, ווידער אָנגעקומען אין פאַבריק און זיך בעזעצט ביי דער מוטער אין שטוב, האָט אסתר דאָס אויפגענומען פאַר אַ מתנה פון גאָט, וועלכע זי האָט גאָרנישט פערדינט. ביסלעכווייז און אַליין נישט בעמערקענדיג דאָס, האָט זיך אסתר צוגעוועהנט צו דער גרויסער ענדערונג, וואָס איז פאַרגעקומען אי אין איהר לעבען, אי אין דעם לע- בען פון דער גאַנצער סביבה. זי האָט זיך צוגעוועהנט דערצו, אַז באַשע געהערט אָן צו דער "אַרגאַניזאַציע" און טיף אין האַר- צען האָט זי אפילו שטאָלצירט. זי האָט זיך צוגעוועהנט דערצו, אַז ביי איהר אין הויז זאָל מען אָפען, אויפ'ן קול ליענען ביכלעך און "בלעטלעך", וועגען וועלכע זי האָט מיט עטליכע יאָהר צוריק מורא געהאַט צו ריידען אפילו שטילערהייד. נאָכ- מעהר: זי אַליין האָט אויך מיט מעהר אויפמערקזאַמקייט אָנגע- הויבען צוהערען זיך צו דעם, וואָס מען האָט געלייענט, און זי פלעגט איינגעפונען, אַז אין די ביכלעך איז אָנגעשריבען דער ריינער אמת. זי האָט זיך דערוואוסט נייע ווערטער, פון וועלכע זי האָט פריהער אפילו קיין השגה נישט געהאַט.

צו אַדך האָט זי זיך צוגעוועהנט, די אַלטע אסתר, און דאָך, ביי יעדען טומעל, ביי יעדער אויפרעגונג אין שטאָדט, פלעגט איהר דאָס האַרץ פערקלעמט ווערען פון אימה און שרעק און איהרע בלייכע ליפען פלעגען אָפטמאָל שעפטשען; רבונן של עולם, פאַטער פון יתומים! האָב רחמנות און היט זי איין פון אַנאומגליק!

פון מאַרק איז אסתר געגאַנגען אין דער גרויסער שוהל און אין עטליכע חדרים, וואו עס זענען ביי איהר געווען שטענ-דיגע קונדען. דערנאָך איז זי אַוועק אין פאַרק, וואו עס איז שטענדיג געווען אַנ'עולם. קענענדיג גוט דאָס פובליקום פון פאַרק, איז אסתר געווען זיכער, אַז וועגען דעם אויסערגע-וועהנליכען צופאַל-די ערמאָרדונג פון סטעפאַנען-רעדט מען אויך אין דעם פאַרק, און אַז דאָרטען רעדט מען מכח דעם, פיל קלערער איידער אין מאַרק. זי האָט געהאַפט, אַז פון די דאָרטיגע רייד וועט זי זיך קאַנען אַנשטויסען, צו וואָסערע רעזולטאַטען דער צופאַל קאָן ברענגען.

אין די פריהערדיגע יאָהרען פלעגען אין דעם אַלטען, שאַטענדיגען און לפי ערך גרויסען שטאָדט-פאַרק, שפאַצירען נאָר די „פני“, דער רייכער טייל פון דער בעפעלקערונג, און די אַרימעדייט, די אַרבייטער, פלעגען זיך עפעס נישט דערוועגען אַריינצוגעהן אַהין. נאָר דער נייער גייסט, וואָס האָט צושטערט די אַלטע לעבענס-פאַרמען, ער האָט אַנגעריהרט אויך דעם פאַרק. עס האָבען זיך אין איהם גענומען בעווייזען אַרבייטער און אַרבייטערנס. ביסלעכווייז, נאָר כסדר האָבען זיי איינגענו-מען דעם פאַרק און סוף כל סוף אינגאַנצען אַרויסגעשטופט פון דאָרטען דאָס „ריינע פובליקום“. דער פאַרק איז אינגאַנצען אַרי-בער אין די אַרבייטערס הענד און איז געוואָרען דער ליבסטער אָרט פון זייער שפאַציר. אין די לעצטע יאָהרען, ווען עס זע-נען אין דער רעוואָלוציאָנערער בעוועגונג אַריינגעצויגען געוואָ-רען די פּאָלקס-מאַסען און די בעוועגונג גופא האָט זיך גענו-מען רייסען פון אונטער דער ערד אַרויס אויפן גאַס, צום פרייען הימעל-איז דער פאַרק געוואָרען דער צענטראַלער פּונקט

פונם אַרבייטער-לעפען, אַ מין אַרבייטער-קלוב און ער האָט בע-
 קומען דעם נאָמען: „די אַרבייטער-בירושע“. אויף דער „בירושע“
 פלעגן זיך די אַרבייטער בעגעגענען מיט איינאַנדער און מיט
 זייערע פּאַרשטעהער; דאָרטען פלעגן די מיט-לידער פון די
 פּערשידענע פּאַרטייען בעקומען זייערע אינסטרומענטן, מען
 פלעגט דאָרטען פונאַנדערטיילען פּאַרטיי-ליטעראַטור. דאָרטען
 פלעגן פּאַרקומען דעבאַטען, ויפּוּחים, און אַנאַנדערש מאַל
 אפילו פּאַרלעזונגען. די אַרטיגע אַדמיניסטראַציע האָט די ערשטע
 צייט אפילו געקעמפט מיט דער „בירושע“, זי פלעגט פונאַנדער-
 טרייבען די אַרבייטער פון פּאַרק. דאָן פלעגט זיך די „בירושע“
 אַריבערטראַגען אויף די גרויסע גאַסען, אַנאַנדערש מאַל—הינ-
 טערן שטאַדט, און זי פלעגט פּערשצפּען דער אַדמיניסטראַציע
 נאָך מער זאָרג און טרחה. און סוף פל סוף איז די „בירושע“
 ווי אַנערקענט געוואָרען און האָט בעקומען בירגער-רעכט.
 די „בירושע“ האָט זיך געהאַט איהר קאנס-יטוציע. די
 אַלעזען פון פּאַרק זענען געווען שטרענג-פונאַנדערגעטיילט צווי-
 שן די פּערשידענע פּאַרטייען און פּראַקציעס.
 דער „בונד“, וואָס איז געווען די שטאַרקסטע פּאַרטיי אין
 נ.נ. האָט צוגענומען פּאַר זיך די צענטראַלע אַלעזען. די זייטיגע
 אַלעזען זענען געווען צוטיילט צווישען די איבריגע פּאַרטייען.—
 „איסקראַוועס“, סאָציאַליסטען-רעוואָלוציאַנערען, פּערשידענע גרו-
 פעס ציוניסטען. צוויי דריי אַלעזען זענען געבליבען נייטראַל—
 אין דאָרטען פלעגן זיך בעגעגענען מיטגלידער פון פּערשידע-
 נע פּאַרטייען. כדי צו פיהרען דעבאַטען אָדער „דיפּלאָמאַטישע
 אונטערהאַנדלונגען“. אויף דער „בירושע“ האָט זיך דאָס פונדלי-
 קום געהאַלטען פריי און וועגען אַלץ גערעדט אָפּען. אַלע האָ-
 בען כמעט איינער דעם אַנדערן געקענט און פּאַר אַ שפּאַן איז
 געווען שווער אַריינצוקלייבען זיך אין פּאַרק. פּרעמדע מענשען
 פלעגט מען אויף אַנאַידעלען אופן ווייזען דעם וועג. אפילו די
 פּאָליציאַנטען, וואָס זענען געשטאַנען נעבען פּאַרק און האָבען
 גוט געקענט די הויפט-אַנפיהרער פון די אַראַגניזאַציעס, אפילו
 זיי פלעגן זיך נישט שטענדיג דערוועגען אַריינצוגעהן אויף

דער „בירזשע“. די פּערזאָמלונגען פּלעגען דאָרטען פּאַרקומען
מעהרסטענטיילס אין אָווענד, נאָך דער אַרבייט, און פּלעגען
דויערען צוויי-דריי שעה.

עס איז געווען אַרום פיער דעם זייגער בייטאָג. אין
פאַרק איז געווען קיהל און היימיש. דער שטענדיגער עולם פון
דער „בירזשע“-צייט איז נאָך נישט געווען אין פאַרק, נאָר
כמעט אַלע בענק זענען געווען פּערנומען—עס זענען אומעטום
געזעסען „עקסטרעניקעס“, גימנאַזיסטען, האַלבע אינטעליגענטען
און אַרבייטסלאָזע. דאָס רוב זענען געזעסען פּערטיפט אין רוסי-
שע און יודישע צייטונגען. אַנדערע האָבען געלייענט ביכער.
אין די זייטיגע אַלעזען זענען געשטאַנען גרופעס יונגעלייט און
האָבען צווישען זיך שטילערהייד געשמועסט.

די רוהיגע שטימונג פּונם פאַרק-פּובליקום האָט אסתר'ן
אַ ביסעל פּערואוואַנדערט, נאָר צוגלייך אויך בערוהיגט זי. אויב
אָט דאָס פּובליקום, וואָס ווייכט, פּערשטעהט זיך, וועגען דער
ערמאַרונג פון סטעפּאַנ'ען, געפינט דאָך נישט פאַר נויטיג אפילו
צו ריידען מכה דעם, איז עס אַ סימן, אַז קיין שום בייז
וועט נישט פּאַרקומען.

זי איז אַרומגעגאַנגען דעם גאַנצען פאַרק, זיך אָפּגע-
שטעלט ביי יעדער באַנק און איבערגע'חזרט נישט הויך דאָס
וואָרט „באַב“. קיינער האָט זיך נישט אָפּגערוּפּען, אפילו נישט
אַ קוק געטהון אויף דער אַלטער, און זי איז געגאַנגען ווייטער.
מעהר נישט, ביים אַרויסגעהן פון פאַרק, האָט זי איינער פון די
לעזער אָפּגעשטעלט. דאָס איז געווען אַ יונגערמאַן אין אַ שטאַרק
פּערשפּאַלצענעם סורדוק. דאָס צוריסענע היטעל האָט זיך קוים
געהאַלטען אויף זיינע נישט-פּערקעמען, לאַנגע האָר. דער יונ-
גערמאַן איז געווען אין ברילען. ער איז געזעסען איינגעהוי-
קערט אויף דער באַנק, פּערטיפט אין אַ בוך. דערהערענדיג דאָס
וואָרט: „באַב“, האָט ער, נישט אַפּרייסענדיג זיך פון בוך, אויף
ניך אויסגעשריען:

—הערט, זייט אַזוי גוט! קומט אַהער! גיט מיר דריי
מעסטלעך באַב פאַר דריי גראַשען.

קוקענדיג אין בוך, האָט ער אויסגעשטעלט אסתר'ן זיין פּאַלע. אַז אסתר האָט אָבגעמאַסטען די באַב און בעקומען די דריי גראָשען, האָט זיך פון דער צווייטער באַנק אויפגעהויבען און צוגעגאַנגען צו איהר אַ בחור מיט אַ בלויען לאַנגען האַלז, אין אַ פאַרוסינענעם בגד. אין האַנד האָט ער געהאַלטען אַ גראָ- בען כּפּר. נישט קוקענדיג אויף אסתר'ן, האָט ער אַ מור- מעל געטהון:

— גיט מיר אויך פאַר אַ קאָפּיקע באַב.

אויסשטעלענדיג די אָפענע קעשענע פון בגד, האָט ער עפעס ווי פון דער זייט אַריינגעשטעקט איהר אין האַנד אַ מטבע און זיך געווענדעט צו יענעם בחור, וואָס איז געוועסען אויף דער באַנק:

— וואָס לייענט איהר, שאַכנאָוויטש?

— וואָס לייען איך? איך לייען נישטען, — האָט געענטפערט שאַכנאָוויטש, נישט צברייסענדיג זיך פון בוך, און אין אַ וויילע אַרום האָט ער צוגעגעבען מיט התפעלות: ס'אַראַ טיפקייט! מורא'דיג טיף!

— ע! העגעל איז טיפּער! ... און איך לייען גאָר עפעס אַ נאַריש ביכער. ממש אַנ'עבירה די צייט.

— וואָס פאַר אַ ביכער?

— די „פּראָבלעמען פון אידעאָליזם“... מען קאָן פשוט פון זינען אַראָב! מענשען פערשטעהען לגמרי נישט קיין פּילאָזאָפּיע, האָבען קיין שום השגה נישט פון מאַרקס'ן, און שרייבען! איך וואָלט זיך גענומען פאַר איין האַלבע שעה מאַכען פון זייערע גאַנצע דיבורים אַש און בלאָטע!

אסתר איז אַוועק פון פאַרק. אַרויסגעהענדיג אויף דער גרויסער גאַס, האָט זי דערוועהן געגען זיך אַ בחור פון אַ יאָהר נינצעהן, אַ הויכען, אַ שלאַנקען, מיט אַ ליבליכען, גוטען פנים, מיט אַ קליין בערדעל, און קלאַרע, דרייטע אויגען. ער איז געווען אַנגעטהון אין אַ העלע בלוזע, פּערגאַרטעלט מיט אַ קונטאַס און אין אַ סטודענטיש היטעל. ער איז געאַנגען פעסט, זאָרגלאָז און רוהיג.

אסתר האָט גוט געקענט דעם בחור, וועלכער פלעגט אָפּט אַרײַנגעהן צו גײַהר באַשען. זי האָט געוואוסט, אַז דאָס איז יעקב באַרקאַנאָוו, דעם בעוואוסטען גביר, וואָרף אפּרײַס אַ זעהן; זי האָט אויך געוואוסט, אַז ער קעהר זיך אָן צו דער אַרגאַנײַ וואַציע און געהט עס אָפּט אַרײַן צו באַשען, מסתמא כּדי צו האַלטען זיך עצות וועגען די עסקים פּון דער אַרגאַנײַואַציע. דעם יונגען באַרקאַנאָוו האָט זי געהאַלטען כּמעט פאַר אַנאָיִיִ גענעם מענשען. יעדעס מאָל, ווען ער פלעגט קומען, פלעגט ער איהר זאָגען אַ שעהנעם „גוט מאַרגען“, נאָכפּרעגען אויף איהר געזונד, אַנאָנדערש מאָל אַ שמועס טהון מיט איהר וועגען אַלגע־מיינע פּראַגען און אַלע מאָל, פאַרן אַוועקגעהן, פלעגט ער איהר געבען די האַנד. איהר פלעגט דאָס אויסווייזען אַ ביסעל טשיקאַ־ווע און קאָמיש. אויף גיך פלעגט זי אויסרייבען אָן פאַרטוך איהר קליינע, דאַרע, צומאָזאַלעטע האַנד און עפעס איילענדיג, דער־אַנגען זי איהם מיט אַזאַ מינע, פונקט ווי זי וואָלט געטהון בעת־מעשה ערפילען עפעס אַ מנהיג—אפילו אַ קאָמישען, נאָר אַנאָנגענעמען. דערזעהענדיג באַרקאַנאָוו, האָט זיך אסתר עפעס ווי פער־שעמט, זי האָט גוט געוואוסט, אַז נישט נאָר וואָס באַרקאַנאָוו ברעקעלט זיך נישט מיט אַרימע לייט, נאָר פערקעהרט, ער גיט זיי אָב דעם גרעסטען כּבוד. פונדעסטוועגען האָט זי זיך גלייך דערמאָנט, אָן איהרע אַרימע קליידער און האָט דערפיהלט, אַז זי האָט אויף דער האַנד דעם קאָשיק מיט באָב. באַרקאַנאָוו האָט נאָך פון ווייטען אָנגעהויבען פרייגדליך שמייכלען צו איהר. צו געהענדיג צו איהר, האָט ער איהר אָבגעגעבען אַ הערצליכען „גוט־מאַרגען“ און דערביי צוגעשאַקעלט מיטן קאָפּ, ווי ער וואָלט וועלען זאָגען: „מיר וואָלטען געקאָנט פיל אינטערעסאַנט־טעס דערצעהלען איינער דעם אַנדערן, נאָר עס איז קיין צייט נישטאָ“.

—גוט־מאַרגען — גוט־יאָר! — האָט אסתר געענטפערט אויך הערצליך, נאָר מעהר איינגעהאַלטען.
— איך האָב אייך געוואָלט בעטען אסתר, — האָט ער איהר געזאָגט, — איבערגעבען באַשען, אַז היינט וועט גאָרנישט זײַן,

ווייל דוד האָט זיך נאָך נישט אומגעקעהרט. מאָרגען אין דער
זעלבער צייט וועט דאָס זיין. זי ווייסט וועגען וואָס דאָס איז.
—זעהר גוט, איך וועל איהר זאָגען, ווי זי וועט נאָר
קומען, —האָט אסתר ערנסט געעננפערט.
באַרקאַנאָוו האָט נאָכאַמאָל גיהר פריינדליך אַ שאַקל געטהון
מיט'ן קאַפּ און איז זיך אַוועק ווייטער.

1

אסתר האָט געאיילט אַהיים. געוועהנליך פלעגט זי זיך
אומקעהרען מיט עטליכע שעה פריהער, איידער באַשע פלעגט קר-
מען פון דער אַרבייט. די פאַבריק, וואו זי האָט געאַרבייט, איז
געווען אויף דעם אַנדער'ן עק שטאָדט, דעריבער איז איהר געווען
שווער צו געהן אַהיים עסען וואַרמעס. מחמת דעם פלעגט אסתר
אין אַווענד הייצען דעם אויווען און קאָכען וויעטשערע. דאָס
מאָל האָט זי אַ ביסעל פערשפעטיגט, דעריבער איז ביי איהר
געבליבען מאַכען אַ קאַלטע וויעטשערע. דער שמועס מיט באַר-
קאַנאָוו'ן האָט אויף איהר געמאַכט זעהר אַ גוטען איינדרוק און
עס האָט זיך איהר געוואָלט מאַכען עפעס אַ גוטע וויעטשערע,
אַנטהון באַשען אַ פערגעניגען. זי האָט געקויפט צוויי שטיקלעך
געוויאָנזלע פיש, רעטעכלעך, אַ פאַר אוגערקעס און אַ טעפע-
לע זויער מילך. „עס וועט זיין אַ וויעטשערע פיד המלך“, —
האָט זי צופרידען געטראַכט.

אסתר האָט געוואוינט אין עק שטאָדט, אויף דער אַרביי-
טער-סלאָבאָדקע, וואָס האָט זיך גערופען „פאָדלעסיני“. די גאַנצע
סלאָבאָדקע איז בעשטאַנען פון אַ לאַנגער, בלאַטיגער גאַס, וועלכע
עס האָבען דורכגעשניטען פיל שמאַלינקע געסלעך. אסתר האָט
געוואוינט אויף אַ דירה, וואָס איז בעשטאַנען פון אַ קליין צימער
און אַ האַלבער קיך. דאָס מעבעל איז געווען אַ געוועהנליכעס,
ווי אין אַלע קבצנישע ענגע דירות: אַ בעט, אַנאַרומגעריסענער
דיוואַן, אַ טישעל און אַ פאַר קליינינקע בענקלעך. אין ווינקעל

איז געשטאנען אַ קרומער, האַלב צופוילטער קאַמאָד מיט שטענ-
דיג אַפענע שופלאַדען. אויפן קאַמאָד זענען געשטאַנען אַ פּאַר
מעשענע לייכטער און אין איין הויפּען זענען געלעגען: אַ צו-
ריסענע בלוזקע, אַ שמוציגער האַנטוך, אַ סידור, און דאָס „ער-
פּורטער פּראָגראַם“ פון קויטסקי.

געקומען אַ היים, האָט אסתר גענומען גרייטען די וויע-
טשערע. נאָכדעם ווי זי האָט צוגעגרייט צום טיש, האָט זי זיך
גענומען וואַרטען אויף באַשען.

אין שטוב איז אַריין אַ מיידעל, נישט קיין הויכע, אַ
געזונדע, מיט אַ ביסעל אַ ברייטען פנים, מיט קנייטשען אויפן
שטערען און געדיכטע ברעמען, פון אונטער וועלכע עס האַבען
אַרויסגעקוקט ערנסט, פּמעט שטרענג, גרויע קלוגע, אויגען. אין דער
פיגור, אינאָם גאַנג פּונאָם מיידעל, איז געווען עטוואָס זעלב-
שטענדיגעס און שטאַרקעס. פון ערשטען קוק אויף איהר האָט
מען גלייך געקאָנט בעמערקען, אַז דער מענש האָט פיל געלי-
טען אויף זיין לעבען, פיל איבערגעלעבט, פּערשטעהט און קען
דאָס לעבען.

—היינט איז, באַשינקע, אַ קאַלטע וויעטשערע, —האָט אסתר
איילענדיג אַ זאָג געטהון דער טאַכטער, איידער יענע איז נאָך
אַריבערגעטראָטען די שוועל: פּערשפּעטיגט זיך און נישט בע-
וויזען צוהייצען.

—נאָך בעסער. גוט, וואָס עס איז שוין געגערייט צום
טיש: איך האָב זעהר קיין צייט נישט.

—איך האָב געזעהן באַרקאַנאָוו, —האָט זיך אַבגערופּען
אסתר: ער האָט מיר געהייסען זאָגען דיר, אַז היינט וועט גאַר-
נישט זיין, נאָר מאַרגען אין דער אייגענער צייט... ער
האָט געזאָגט, אַז דו וועסט אַליין פּערשטעהן, וועגען וואָס
דאָ רעדט זיך.

באַשע האָט דאָס גוט פּערשטאַנען. די זיצונג פון קאַמי-
טעט, וואָס האָט געזאָלט זיין היינט אין אָווענד, איז, הייסט
עס, אַבגעלייגט געוואָרען אויף מאַרגען.

באַשע איז געוואָרען ווי ברוגליך, ני האָט אונצופּרידען

אַ מאַך געטהון מיט דער האַנד און איז אַוועק אין צימער. נאָך
זי איז תיכף אַריינגעקומען צוריק אין קיך און האָט קורץ אַ
פרעג געטהון:

— מעהר, האָט ער גאַרנישט געזאָגט?

— גאַרנישט, — האָט אסתר געענטפערט.

הָט אַלעמאָל אַזוי, שטענדיג בייט זיך פּלוצלונג ביי זיי
עפעס איבער! — האָט באַשע אונצופרידען געטראַכט. זי האָט
שוין איינגעטיילט די צייט פון דעם מאַרגענדיגען אַווענד, אָב
גערעדט מיט עטליכע מענשען צו זעהן זיך, צוגעזאָגט קומען
אויף אַ פּערזאָמלונג און נאָך אייניגע זאַלען אָבגעלעגט אויף
מאַרגען. ערשט מיטאַמאָל — נאָ דיר, איצט געה זאָג אַלעמען אָן!
און דער עיקר, ער אַליין, נישט פּרעגענדיג ביי קיינעם, האָט
זיך גענומען און אָבגעלעגט די פּערזאָמלונג, גלייך ווי ער וואָלט
געווען דער גאַנצער בעל-הבית אין קאָמיטעט. געקאָנט, דאַכט
זיך, אַריינגעהן מיט זיין זיך. נאָך דאָך האָט זי זיך פיל נישט
אָבגעשטעלט דערויף און תיכף גענומען קלערען וועגען דער
אַרבייט, וואָס זי האָט אויף מאַרגען. די מאַסאָוקע קען מען
אָבלעגען נאָך אויף עטליכע טעג; מיט עטליכע מענשען וועט
מען זיך קאָנען טרעפען אויף דער בירזשע, און די איבעריגע
זאַלען וועט עס אויך נישט שווער זיין ווי עס איז איינצו-
אַרדנען.

— יא, איך האָב נאָר פּערגעסען! — האָט זיך אסתר מיט-
אַמאָל געלעבט: באַרקאַנאָוו האָט מיר געזאָגט, אַז היינט וועט
דערפאַר גאַרנישט ניט זיין, ווייל דוד איז נאָך נישט געקומען...
נו, איז ביי מיר אַ קאַפּ! ווי אַ רעשעטע!

— אַא, אַט וואָס! — האָט באַשע מיט אַ רוהיגען טאָן אויס-
גערעדט און פון איהר פּער'דאגה'טען פנים זענען אַראָב די קני-
טשען. זי איז עפעס פּרעהליכער געוואָרען און, אַ קוק טהוענדיג
אויפ'ן טיש, האָט זי געזאָגט:

— גוט, מאַמע, וואָס דו האָסט גענומען היינט אויף ווי-
טשירע געוויאָנלעכע פיש, מיר האָט זיך היינט אַ גאַנצען טאָג
טעג געבליבט עפעס געזאַלצענס, אַז אַ גרויל.

נאך וויעטשערע, האָט באַשע שוין געקליבען זיך אַוועקצור-
 געהן, נאָר אין דער מינוט איז אַריינגעגאַנגען אין שטוב אַ יונג-
 גערמאַן, אַנ'ערך פינפֿאונצוואַנציג יאָהר אַלט, אַ געגאָלדער,
 מיט פּערדרעהטע בלאַנדע וואַנסעלעך און אַ נייעם פּידושאַק, אַ
 קאָלירטען שניפּס און אין אַ הוט. ער האָט אויסגעוויזען ווי אַ
 קאָמיוואַציאָנאַר אַ פּראַנט. נאָך מעהר עהנליכקייט צו אַ קאָמיוואַ-
 יאַזשאַווי האָט איהם צוגעגעבען דאָס, וואָס ער האָט געהאַלטען
 אונטער דער פּאַכווע אַ פּעקעל, וואָס האָט אויסגעוויזען ווי אַ
 פּאַקעט מיט מוסטער-סחורה.

דער יונגערמאַן איז צוגעגאַנגען אויף עטליכע טריט צו
 באַשען און שווייגענדיג, מיט לאַכענדע אויגען און מיט אַנ'איינ-
 געהאַלטענעם שמייכלעל אויף די ליפּען, האָט ער זיך אַנדערגע-
 שטעלט געגען איהר. באַשע האָט אויף איהם אויסגעשטעלט אַ
 פּאַר גרויסע אויגען, וועלכע האָבען אויסגעדריקט צו גלייך אי
 פּרייד, אי פּערוואונדערונג.

— דערקענט? — האָט אַ זאָג געטהון דער יונגערמאַן, און אויף
 זיין פנים האָט זיך צוגאַסען אַ ברייטער שמייכלעל.
 — מאַטוויי?! — האָט באַשע פּערוואונדערט אויסגעשריען,
 נאָך אַלץ נישט קומענדיג צו זיך. ווי קומסטו אַהער? וואָס, אַנ-
 טלאַפען? שוין לאַנג?

מאַטוויי האָט אַ מאַך געגעבען מיט דער האַנד און שמייכל-
 לענדיג געזאָגט:

— איך געדענק שוין אַליין אויך נישט, ווען איך בין אַנ-
 טלאַפען! שוין מעהר ווי האַלב יאָהר. אין דער צייט בין איך
 שוין געווען אין אויסלאַנד, און אַפילו נאָכאַמאָל געווען אַרעס-
 טירט...

ביי באַשען האָט געלויבטען דאָס פנים פון פּרייד. דאָך
 האָט זי מיט אַ פּאַרוואורף אַ שאַקעל געטהון מיט'ן קאָפּ און געזאָגט:
 — און איצט ביסטו עס געקומען ווידער אַהער, כדי מען
 זאָל דיך נאָכאַמאָל אַרעסטירען? יעטוועדעס קינד קען דאָך דיך דאָ!
 — דערפאַר קען איך דאָך דאָ אויך יעטוועדעס קינד, —
 האָט מאַטוויי מיט אַ געלעכטער געענטפּערט.

—ניין, דאָס איז אַ משוגעת! האָט באַשע גע'טענה'ט איהר'ס.
 —איך האַלט משוגעת פאַר די בעסטע קאָנספּיראַציע...
 ניין! די מעשה דערפון איז זי וואָס—האָט ער אָנגעהויבען ערנסט, —
 איך האָב גאָרנישט גערעכענט צו פּאָהרען אַ הער. איך בין גע-
 פּאָהרען צו דער גרענעץ צוליב אַ ספּעציעלען ענין. אויפן וועג
 האָט מען מיר אָפּער געזאָגט וועגען „אַניעסק" און איך האָב גע-
 מוזט קומען אַ הער זעהן זיך מיט וועמען עס איז פון קאָמי-
 טעט... קיין „יאָוקע" האָב איך נישט געהאַט, און איך האָב
 געוואוסט, אַז דו ביסט שוין אין נ... נאָר אָבשטעלען זיך ביי
 דיר טויג דאָך נישט... פּערפּאָהרען אין אַ האָטעל ווילט זיך אויך
 נישט. דו ווייסט דאָך מסתמא, וואוהין קאָן איך געהן נעכטיגען?...
 —געה צו באַרקאַנאָוו'ן דאָס איז די בעסטע זאָך...
 —ווער איז דאָס דער באַרקאַנאָוו? דער גימנאַזיסט?
 —ער איז איצט אַ סטודענט שוין, געזעסען אין טורמע
 אויך. ער איז אין קאָמיטעט... איך בין אויך אין קאָמיטעט—
 האָט זי צוגעגעבען מיט אַ טרוקענעם טאָן.
 —אַ, אָט ווי! קאָן איך דאָך מיט דיר רעדען וועגען אַלץ.
 איך בין געקומען אַ הער מכה געוועהר.
 —וועגען דעם וועסטו דאַרפּען רעדען מיט דוד'ן. דאָס איז
 זיין זאָך...—האָט איהם באַשע איבערגעשלאָגען.
 —דוד איז דאָ?—האָט זיך מאַטוויי דערפרעהט:—ער איז
 דאָ די גאַנצע צייט?
 —די גאַנצע צייט דאָ אין דעם קאָמיטעט, און נאָך אַפילו
 קיין איינמאָל נישט געזעסען, מעהר נישט, איינמאָל איז ביי איהם
 געווען אַנאַבסיק, און דאָס אויך צופעליג. אַ, אָט ער איז אַ
 קאָנספּיראַטאָר!...
 —אַ חידוש, ער איז דאָך עפעס פון דעם אַלטען בונדי-
 שען חדר! — האָט מאַטוויי שטאָלץ געזאָגט: יאַ, אָט
 וואָס—האָט ער זיך דערמאָנט—איך האָב אייך געבראַכט עטליכע
 בראַנינגס. פון אייער קאָמיטעט האָט מען געבעטען. דאָ זענען
 זעקס שטיק,—האָט ער געוויזען אויף זיין פּעקעל—נאָר איהר וועט
 מוזען גלייך בעצאָהלען במזמנים.

—גוט, האָט באַשע געענטפערט, צונעהמענדיג דעם פאַקעט.
—מאָרגען פּאָהר איך אַוועק, — האָט מאַטוויי געזאָגט: מיר
ווילט זיך זעהר זעהן זיך מיט די עלטער'ן... ביי נאַכט רעכען
איך אַריינגעהן צו זיי...

מאַטוויי'ס עלטערן האָבען געוואוינט אויף דער זעלבער
סלאָבאָדקע און באַשע האָט זיי גוט געקענט. דער ערשטער גע-
דאַנק איהרער איז געווען—ענערגיש צו פּראָטעסטירען געגען אַזאַ
מין נישט-קאָנספּיראַטיווען שריט. נאָר זי האָט זיך דערמאָהנט, אַז
מאַטוויי'ס פּאָטער איז שטאַרק קראַנק, און זי האָט זיך בענוגענט
נאָר מיט אַ התראה:

—זאָלסט נאָר גוט אַכטונג געבען, אַז קיין זייטיגע מענשען
זאָלען דיך דאָרט ייִשט טרעפען. נו געה, באַלד וועלען מסתמא
קומען אַ הער מענשען, נישט כדאי זיי זאָלען דיך זעהן.
—ווי קלערסטו, זיי וואָלטען מיך איצט דערקאָנט? האָט
מאַטוויי האַלב ערנסט געפרעגט: איך בין איצט עהנליך... נו,
אויף וועמען בין איך איצט עהנליך?

—אויף אַ שפיאָן, האָט באַשע רוהיג געענטפערט.
—אַט אַזוי איז גוט, האָט מאַטוויי אַ זאָג געטהון מיט אַ
געלעכטער און האָט זיך אַבגעזעגענט מיט באַשען.

ד

מאַטוויי איז אַוועק פון באַשען צו באַרקאָנאו'ן. עס איז
שוין געווען פינסטערליך און אויף דער סלאָבאָדקע, וואו מאַטוויי
איז געגאַנגען, האָבען כמעט נעבען יעדען שטיבעל קינדער גע-
שפּילט. אַנטקעגען זיי, אויף די זאַוואַלינקעס, זענען געזעסען און
געשטאַנען רעדלעך מיט מענשען, וואָס זענען אַרויסגעגאַנגען אין
גאַס עטעמען אַ ביסעל פּרישע לופט. אויף דער גאַנצער סלאָבאָדקע
האָט געהערשט אַ פּרידליכע און רעש'דיגע לעבעדיגקייט.
מאַטוויי איז געווען אַ קינד פון דער סלאָבאָדקע. דאָ אין
דער פּאָדלעסיע" איז ער געבוירען געוואָרען, דאָ האָט ער

פערבראָלט זיינע קינדער-יאָהרען און זיין יוגענד, ביזן אַרעסט. בשעת מען האָט איהם אַוועקגעשיקט קיין יאַקוטסק אויף אַכס יאָר, האָט ער אינגאַנצען שוין פערלוירען די האָפענונג צו קומען ווען-עס-איז צוריק אַ היים. נאָר פון יאַקוטסק האָט זיך איהם איינגעגעבען צו אַנטלויפען, און איצט, נאָכדעם ווי ער איז אָב-געקומען צוויי יאָהר אין אַלערליי טורמעס און נאָכ'ן אַנטלויפען געווען נע-ונד אין פערשידענע שטעט, ווי אַנ'אונלעגאַלער, איז ער ווידער געקומען אין די אייגענע שטאָדט, אין די אייגענע סלאָבאָדקע, וואו זיינע עלטערן וואוינען נאָך איצט און וואו איהם איז בעקאַנט יעדעס ווינקעל, יעדע קלייניגקייט, יעדעס שטייג-דעל אַפילו.

ווי אַ מענש, וואָס איז שוין געוועהנט צו זיין „אַבנעהיט“, איז ער אויך איצט געגאַנגען נאָר אין מיט'ן גאַס, ווייט פון די הייזער, כאָטש ער איז געווען זיכער ביי זיך, אַז אַפילו פון דער נאָהנט וועט איהם אויך קיינער פון די סלאָבאָדקער איינ-וואוינער נישט דערקענען. קיינעם וואָלט אַפילו אין מוח נישט אַריינגעפאַלען, אַז אָט דער פריץ מיט דעם וועלאָסיפעד'ן-היטעל, מיט דעם געפרעכטען אויבער-העמד, מיט דעם קאָלירטען האַלז-טוך, וואָס געהט זיך אַזוי רוהיג, פאַמעלעך, — איז אליקום דעם סופּר'ס זוהן — מאַטוויי איז געווען זיין פערשטעלטער נאָמען — דער זעלבער זעליג, וועלכער פלעגט אומגעהן ווי אַ ניהיליסט, געטראָג גען לאַנגע האָר, שטענדיג געאיילט זיך, שטענדיג געפלויען. מאַטווייען איז געוואָרען שרעקליך שווער אויפ'ן האַרצען. ער האָט פון דער ווייטענס צוגעקוקט זיך צו די מענשען, וועל-כע זענען דאָ געזעסען און געשטאַנען און האָט זיי אַלעמען דער-קענט. צווישען זיי זענען געווען זיינע בעקאַנטע, אייגענע, פריינד און חברים. ער האָט געפיהלט, אַז ווען ער וואָלט נאָר צוגעהן צו וועמען עס איז פון זיי און זיך לאָזען דערסענען, וואָלטען פיל פון זיי זיך אַ יואָרף טהון איהם אויפ'ן האַלז מיט פּרעהלי-כע אויסרופען, מיט טויזענדער פּראָגען. און גיך ווי אַ בליץ וואָלט זיך פּונאַנדערגעטראָגען איבער פּאָדלעסיע, אַז זעליג אליקום, זעליג דער „בונדאוועיץ“ האָט זיך אומגעקעהרט אַ היים, און גיך

וואָלט די בשורה צוועקפליהען אויפ'ן עק סלאָבאָדקע, אין יעדעם געסעלע, צו דעם קליינעם שטיבעל, וואו עס וואוינען זייער נע עלטערן.

מאטווייען האָט פערקלעמט דאָס האַרץ און ער האָט דערפיהלט אַ טיפע בעלידיגונג. עפעס אַנ'אויסערליכע, אונגעזעהענע קראַפט און אין דער זעלבער צייט אַנ'אכוריות'דיגע, אומברחמנות'דיגע, ווערגט איהם, פערשמידט זיין ווילען, זיינע געפיהלען, צלע זיינע בעוועגונגען, האָלט איהם אין פון צולוי פֿען צו די עלטער'ן, שטעלט צווישען איהם און זיין אייגענער סלאָבאָדקע אַ מחיצה, ווי אַ גראַב-גלעזערנע וואַנד, דורך וועלכע כער ער קאָן אַלץ זעהן, נישט זענענדיג ביכולת צו געהן צו וועמען עס איז. אויף אַ וויילע האָט זיך איהם אויסגעוויזען ווילד, וואָס ער גיט זיך איצט אונטער אַהן אַ שום ווידערשטאַנד דערפיינליכער, בעהאַלטענער קראַפט, אין דער צייט, ווען בשעת ער האָט זיך געפונען אין די הענד פון אַט דער קראַפט, פנים אל פנים מיט איהר, האָט ער זיך קיינמאָל נישט אונטער געגעבען איהרע בעפעלען און האָט אָפֿען, דריסט אַרויסגעוויזען איהר זיין שנאה, זיין פעראַכטונג.

ער איז שוין כמעט דערגאַנגען ביז'ן עק סלאָבאָדקע, ווי ביי איהם אין האַרץ האָט פלוצלונג אויפגעוואַכט אַ געפיהל פון פֿעס און ענטשלאָסענקייט, איינס פון יענע געפיהלען, וועלכע די חברים פלעגען אַנרופען, אונזיניגע, כאַטש טיף אין האַרצען האָבען זיי עס הויך געשעצט.

מאטווייען זענען געווען גוט בעקאַנט אַזעלכע שטורעמדיגע געפיהלען, דורך וועלכע ער איז שוין נישט איינמאָל געשטאַנען אין געפיהלען. דערפאַר אָבער האָבען איהם אויך די זעלבע שטורעמדיגע געפיהלען פון פערצווייפעלטער ענטשלאָסענקייט נישט איינמאָל גערצטעוועט. וואָלט ער דען נישט געווען אַרעסטירט מיט עטליכע חדשים צוריק, בשעת פאַליציי איז געקומען אויף אַ קוואַטיר פון זיינעם אַ חבר, וואו ער האָט זיך בעהאַלטען. ווען ער וואָלט מיטאַמאָל נישט אַראַבגעוואָרפען די לאַמפען און בשעת'ן טומעל נישט אַרויסשפרונגען פון פענסטער, פֿערבאַפֿענען

מיט זיך אַ פעקעל לײטעראַטור?

מצטוויי האָט זיך מיטאַמאָל אָבגעשטעלט, שטאַרק אַ מאַך געטהון מיט דער האַנד, און גלייך ווי עמיצער וואָלט איהם געטריבען, האָט ער זיך אויף גיך אומגעקערט און איז אַוועק צו דעם געסעל, וואו עס האָבען געוואוינט זייענע עלטערן.

אַריינגעהענדיג אין געסעל, האָט ער זיך אויף אַ רגע אָב געשטעלט און אַרומגעקוקט זיך. ווי לאַנג, ווי שרעקליך לאַנג ער איז שוין אַוועק פון דאַנעט! וויפיל האָט מען דאָס איבער געלעבט אין דער צייט, וויפיל גרויסע היסטאָרישע געשעהענישען, ענדערונגען זענען עס פאַרגעקומען. און דאָ? גלייך, ווי דאָס געסעל האָט גאָר קיין שייכות נישט מיט דער וועלט. אַלץ איז דאָ ווי מיט צוואַנציג יאָהר צוריק, אַז זעליג איז נאָך גע-ווען אַ חדר-יונגעל. די זעלבע אַרימע, אַלטע, פערלאָזענע הייז-לעך, די זעלבע בלאַטע און מיסט אין מיטן גאַס, — אָט איז די זעלבע בערווענע מיט די צוויי שטיינער נעבען חיים דעם מלמד'ס הויז, די זעלבע אָבגעריסענע און פערזאַווערטע שילד ביי הענעך דעם שוסטער; אַפילו דער גרויסער שטיין, וואָס ליגט אין מיטן גאַס און שטערט דורכצופאַהרען, איז אויך געבליבען אויף זיין אָרט, און אָט איז די אייגענע היים, דאָס אייגענע שטיבעל מיטן גאַניקעל, מיט די צוויי פענסטער צום גאַס, אין וועלכע עס ברענט נאָך פייער.

מיט אַ קלאַפענדיג האַרץ איז מצטוויי צוגעגאַנגען צום פענסטער און האָט אַריינגעקוקט אין שטוב. דאָרט זענען גע-שטאַנען עטליכע ווייבער, צווישען וועלכע ער האָט דערקענט זיין מוטער, די קלייניקע, דאַרע אַלטיטשקע, מיט די גוטע אומע-טיגע אויגען. זי איז כמעט נישט עלטער געוואָרען פאַר דער צייט, מעהר נישט, דער רוקען איהרער האָט זיך מעהר איינגע-בויגען און די אויגען זענען געוואָרען נאָך טרויעריגער. זי האָט וועגען עפעס גערעדט רוהיג און האָפענונגסלאָז, צושאַקלענדיג מיטן קאָפּ. צוהערענדיג זיך, האָבען די ווייבער אויך צוגעשאָ-קעלט מיט די קעפּ און אויף זייערע פנים ער איז געלעגען צו אײסדרוק פון אַ שוואַכען מיטגעפיהל.

זיין אָט דעם רוהיגען בילד האָט זיך געפיהלט עפעס שרעק-ליכעס, גרויאַמעס. מאַטוויי האָט געוואָלט מיט די אויגען דעם פּאָטער. ער האָט גערעכענט, אַז דער פּאָטער מוז זיצען אין דעם הינטערשטען חדר, ביי די ספרי-תורה-יריעות. מאַטוויי איז אַרויף אויפ'ן הויף און איז צוגעגאַנגען צום פענסטער פון פּאָטערס חדר. דאָ האָט ער דערזעהן דעם טאַטען, ליגענדיג אויפ'ן בעט, און נעבען איהם האָט ער דערזעהן אַ פיין-געקליידעטען יונגענמאַן, אין וועלכען ער האָט גלייך דערקענט דעם דיר ברין, וועלכער איז געווען זעהר בעליבט צווישען די אַרימעלייט אין סלאָבאָדקע. דער טאַטע איז קראַנק! האָט זיך דורכגעטראָגען ביי מאַטווייען אין קאַפּ אַ שרעקליכער געדאַנק און, צופאַלענדיג צום פענסטער, האָט ער זיך גענומען גוט צוקוקען צום פּאָטער'ס פנים. דער אַל-טער איז געלעגען אויסגעצויגען און זיין גראָהער קאַפּ, וועלכער איז געווען צוגעדעקט מיט אַ סאַמעטען-שוואַרצער יאַרמאַלקע איז געלעגען אָהן אַ שום בעוועגונג אויף אַ קישען. דעם אַלטענס פנים איז געווען אינגאַנצען אויסגעדאַרט, געל ווי אויסגעטאַקט פון ביינן. די טיף-איינגעפאַלענע אויגען האָבען אויסגעזעהן מורא'דיג גרויס און האָבען געקוקט גלייך געגען זיך, אָהן צו בעוועגען זיך, רוהיג און האָפענונגסלאָז.

מאַטווייען איז אויף אַ וויילע פינסטער געוואָרען אין די אויגען און איהם האָט דאָס האַרץ פערקלעמט מיט אַ געפיהל פון צאַרטער און טיפער ליבע צו דעם פּאָטער. און אָט דאָס געפיהל האָט זיך ביי איהם צוברענט שטאַרק און שטורמיש, ווי עס וואָלט זיך אַרויסגעריסען פון דער טיפעניש פון די ווייטע קינדער-יאָהרען. פאַר מאַטווייס אויגען איז געשטאַנען דאָס פרייה ערדיגע פנים פון זיין פּאָטער, דאָס רוהיג שטרענגע און אין דער אייגענער צייט דאָס ליבע און שמיכלענדע...

און אונטער דער ווירקונג פון די זכרונות האָט זיך מאַט-ווייען אַרויסגעוויזען. אַז דאָס וואָס ער זעהט אין פענסטער, איז נישט מעהר ווי אַ דמיון און ווי נאָר ער וועט אַריינגעהן אין שטוב, וועט ער דאָרטען דערזעהן דעם פרייהערדיגען פּאָטער, דעם געזונדסטען, ליבענד-שטרענגען, וועלכער זיצט שטענדיג איבער

זיינע רייעות און גרייט ספרי-תורות פאר דער וועלט, ארום און ארום וואָט זיך גאַרנישט געענדערט; וואו מען טהוט זיך אַ קעהר, איז אַלץ ווי פריהער, היינט ווי אזוי קאָן דאָס זיין, אז זיין פאָ-טער, — דער מיטעלפונקט פון אָט דעם לעבען, וועט גאָר מיט-אַמאָל ווערען אַנאַנדערער, אַ קראַנקער, אַ פערבייאַגער. מאַטוויי האָט שוין געוואָלט צוגעהן צו דער טהיר. נאָר ער האָט דער-זעהן, אז דער דאָקטאָר געהט שוין אַוועק און ער האָט בעשלאָ-סען אָבצעוואַרטען איהם אין געסעל.

דער דאָקטאָר איז אַרויס און גלייך נאָך איהם, אויך מאַטוויי'ס מוטער. זי האָט איהם אָבגעשטעלט און מיט איהם וועגען עפעס וואָס גערעדט. פון ווייטענס האָט מיטוויי נישט גוט איינגעהערט זיך, וועגען וואָס זי האָט מיט איהם גערעדט, נאָר ער האָט געזעהן, ווי זי קוקט דעם דאָקטאָר גלייך אין די אויגען אריין מיט אַ געבעט, און וואַרט פון איהם, ער זאָל איהם זאָגען כאָטש איין האַפנונגס-וואַרט. דער דאָקטאָר האָט אָפנים רחמנות געקריגען אויף איהר.

— נישט ערגער, נישט ערגער! — האָט מאַטוויי דערהערט דעם דאָקטאָר'ס ווערטער: מאַרגען וועל איך אַריינגעהן נאָך-אַמאָל. און גלייך, ווי ער האָלט זיך אַרויסרייסען פון אַ שווע-רער שטיקענדער לופט, איז ער גיך אַראָב פון גאַניקעל און איז אַוועק צום צווייטען עק געסעל, וואו זיס האָט אויף איהם גע-וואַרט אַ פוהרמאַן.

מאַטוויי האָט איהם אָבגעשטעלט, ווען ער האָט זיך שוין געוואָלט זעצען אין בריטשקע.

— ענטשולדיגט, הער דאָקטאָר, ער... אַיִקום דער סופר איז זעהר קראַנק? — האָט מאַטוויי ביי איהם אַ פרעג געטהון.

דער דאָקטאָר האָט אַ וואָרף געטהון אויף מאַטווייען אַ טיפען בליק און האָט איהם נישט גלייך געענטפערט.

— און צוליב וואָס דאַרפט איהר עס וויסען? — האָט ער ביי איהם געפרעגט.

— איך מוז דאָס זעהר וויסען, איך בעט אייך זאָגט, — האָט מאַטוויי אַרויסגערעדט מיט אַ ציטערענדער שטים.

— יא; ער איז זעהר קראַנק! — האָט דער דאָקטאָר געענט-
פערט פעסט און ענטשלאָסען.

— וואָס איז ביי איהם פאַר אַ קרענק?

— אַ ראַק אין מאַגען...

מאַטוויי האָט געהערט, אַז אַ ראַק איז זעהר אַ שווערע
קרענק, ער האָט אָבער נישט געוואוסט, אַז עס איז גאָר קיין
האַפנונג נישטאָ געזונד צו ווערען פון אַזאַ קרענק.

— צי איז נאָך אָבער פּערהאַן אַ האַפנונג, אַז ער וועט גע-
זונד ווערען? — האָט ער געפרעגט, און זיין פנים האָט בעקומען
דעם זעלבען רחמנות'דיגען אויסדרוק, וועלכער איז נאָר-וואָס
געווען אויף זיין מוטער'ס פנים.

— אַ ראַק קאָן מען נישט אויסהיילען, — האָט געענטפערט
דער דאָקטאָר: וואָלט דער קראַנקער געווען יונגער און וואָלט
מען זיך בעצייטענס געכאַפט, וואָלט מען געקאָנט פרובען
מאָלען אַנאָפּעראַציע... נאָר איצט... איז דאָס מעהר נישט ווי
אַ פראַגע פון עטליכע טעג... נו, פאָהר! — האָט ער אַ זאָג געטהון
און האָט זיך אַריינגעזעצט אין דער בריטשקע.

מאַטוויי האָט געוואָלט נאָך עפעס פרעגען, נאָר ער האָט
פּערגעסען, וועגען וואָס. ער האָט געגעבען אַ טיפען זיפּן און
פּערלירען אומגעקוקט זיך, ווי ער וואָלט ערגעץ וואו זוכען
הילף. ער האָט דערוועהן, אַז די מוטער שטעהט און קוקט אויפ-
מערקזאַם אויף איהם. זי האָט זיך אפנים פּעראינטערעסירט מיט
דעם אומבעקאַנטען מענשען, וועלכער האָט אָבגעשטעלט דעם
דאָקטאָר, — עס קאָן זיין, אַז זי האָט אין דער פיגור, אין די
תנועות פון מאַטווייען בעמערקט עטוואָס בעקאַנטעס.

— מאַמע! — האָט זיך מיטאַמאָל אַרויסגעריסען ביי מאַט-
ווייען אַ יאָמער און איז צוגעלאָפּען צו דער מוטער. די אַל-
טיטשקע האָט זיך פּערטרייסעלט, זי האָט דערשראָקען אויפגע-
הויבען דעם קאָפּ און גלייך אַ וואָרף געטהון זיך צום זוהן
מיט אַ געשריי:

— זעליג! מיינ זוהן! ווען ביזטו! ...!

און, נישט ענדיגענדיג די פראַזע, האָט זי מיט אַיהערע

דארע הענד אַרומגעכאַפט זיין האָלז און גענומען בעדעקען מיט דורשטיגע קושען.

אַברייסענדיג זיך פון איהם האָט זי אָנגעהויבען רעדען הויך, נאָך אַלץ נישט וויסענדיג, וואָס צו טהון פאַר שמחה.

—אוי, מיין זוהן! אַזוי אומגעריכטערהייט. ווען ביזטו דאָס געקומען צופאַהרען? ווי איז דאָס?...?

זי האָט זיך מיטאַמאָל אָבגעשטעלט און קוקענדיג אונרוהיג אויפ'ן זוהן, האָט זי איהם גיך, נישט הויך, אַ פּרעג געטהון:

—ווי, דו ביזט שוין גאָר פריי?... מען האָט דיך שוין אינגאַנצען אַרויסגעלאָזען?...?

—נאָכנישט גאָר אינגאַנצען, האָט מאַטוויי געענטפערט אונצופרידען. איך בין אַנטלאָפּען, נאָר דאָס איז נישט וויכטיג...

וואָס איז דאָס מיט'ן טאַטען? ער איז שוין לאַנג קראַנק?...?

—דער טאַטע? אוי, מיין זוהן, דער טאַטע איז נעבעך ביי אונז שווער קראַנק, זעהר קראַנק, שוין מעהר אַז אַ יאָהר...

—ער ליגט די גאַנצע צייט?

—אַ שאַלע צי ער ליגט. עס געהט דער דאָקטאָר. בשעת ער גיט איהם די רפואה, ווערט אויף אַ וויילע גרינגער און נאָכ-

דעם ווייטער די זעלבע יסורים. נאָר וואָס שטעהען מיר, מיין זוהן, אויף דער גאַס, קום, מיין זוהן, אין שטוב. אַי, ער וועט

אַבלעבען, אַז ער וועט דיך דערזעהן! וואָרט, אפשר איז נישט בדאי, אַז זייטיגע מענשען זאָלען דיך זעהן? ביי מיר זיצען

דאָרטען די שכנות, ווייבער—וועט דאָס גלייך ווערען מסתמא פול אויף גאַנץ סלאַבאָדקע. איך וועל זיי פריהער משלח זיין. שאַ—

האָט זי זיך פּלוצלונג דערמאָנט מיט אַ מין עגמת-נפש, —באַלד וועלען צו איהם קומען משה דער דין מיט דעם איידעם. כמעט

אַלע אַווענד קומען זיי צוגעהן צום טאַטען לערנען משניות. איך רעכען צו לויפּען צו זיי און בעטען, אַז היינט זאָלען זיי נישט קומען...

—אויף אַזאַ אופן, האָט זיך אָבגערופען מאַטוויי, —וועל איך בעסער שפּעטער קומען. איך דאַרף אַלץ איינס נאָך צורגעהן אין אַנ'אַרט. אין עטליכע שעה אַרום וועל איך קומען און זעה

טאָקי, אַז צו יענער צייט זאָלען אין שטוב נישט זיין קיין פרעמד
דע מענשען און גרייט צו דעם טאַטען, ער זאָל זיך נישט
דערשרעקען, אַז איך וועל קומען צוגעהן פּרוּצלונג.

—ער וועט זיך גאַרנישט דערשרעקען. ער איז נישט פון
די מענשען. ער ווערט דאָך פון גאַרנישט נתפעל, דו ווייסט
דאָך, ער איז דאָך אַ דיכאַן פון אַ מענשען.

—און וואו איז געווען דער שרשקע? וואָס טהוט זיך מיט איהם? —
האַט זיך מאַטוויי נישט מאַנט אויף זיין קלענער, עלף יעהריג
ברודער'ן.

—וואָס זאָל זיך מיט איהם טהון? די זעלבע זאך וואָס
עס טהוט זיך מיט אַלעמען. לויפט אום גאַנצע טעג. ער האָט זיך
אינגאַנצען אָבגעשלאָגען פון אַלץ... אַלץ מיט די ביכלעך, אַלץ
אויפ'ן בירושע... מען קאָן פון מח אַראָב!... נו, געה מיין
זוהן, —האַט זי צוגעגעבען מיט אַ טאָן, פול ליבע: עמיצער קאָן
נאָך אָנגעהן, וועט מען דיך דערזעהן...
מאַטוויי האָט נאָכאַמאָל אַרומגענומען זיין מוטער און איז

אויף גיך אַוועקגעגאַנגען צו באַרקאַנאָוו, „אַבפּטר'ן וואָס גיכער
און אומקעהרען זיך צוריק אַ הער“, —האַט זיך ביי איהם געטראָן
גען אין מח אַלץ איין געדאַנק. דער קראַנקער פּאָטער, דאָס
בעגעעניש מיט דער מוטער, האָבען איהם מיטאַמאָל אָבגעריסען
פון אַלע אינטערעסען, מיט וועלכע ער האָט געלעבט די גאַנצע
צייט, און האָבען איהם אומגעקעהרט צוריק צו „זיך“, צו דער
אייגענער היים, צו די קינדער־יאָהרען און ער איז געווען אַרומ־
גענומען מיט אַ ליידענשאַפטליך־צאַרטען געפיהל צום פּאָטער.
אַ ראַק אין מאַגען—מסתמא פון דחקות, אַנאַלטיער מאַן, האָט
נעבען געמוזט אַליין האָרעווען, אויפהאַלטען דאָס גאַנצע גע־
זינד—האַט ער ביי זיך געטראַכט. פּל־זמן ער, זעליג, איז געווען
אין דער היים, האָט ער אונטערגעהאַלפּען די עלטער'ן. ער האָט
פּערדינט נישט שלעכט פון אוראַקען. נאָר איהם האָט מען אַרויס־
געריסען פון דער היים און אומגעשלעפט איבער די אָסטראַגען...
„מיך האָט מען בעשטראַפּט און פאַרבייגעהענדיג גע'הרג'עט דעם
אַלטען טאַטען“, —האַט ער געענדיגט מיט אַ טיפּער פּעראַכטונג.

ה

באַרקאַנאָו איז געזעסען פערשפאַרט אין זיין צימער און
האַט פינאַנדער געשיפּירט אַ פּערשטעלטען בריף מיט פּיל גריי-
זען. אַז ער האָט דערהערט דעם קלאַפּ אין טהיר, האָט ער גלייך
בעהאַלטען דעם בריף און איז אַרויסגעגאַנגען.
— וואָס דאַרפט איהר?— האָט ער געפּרעגט קאַלטבלוטיג, קו-
קענדיג עפּעס מיט חשד אויף מאַטווייען.
— משיח איז געקומען,— האָט געזאָגט מאַטוויי כמעט מעכאַ-
ניש זיין פּאראל פון דער אַרגאַניזאַציע און בעקומענדיג גלייך
דעם ענטפּער: „גלייך קיין קרעסלאָווקע“, האָט ער צוגעגעבען:—
איהר האָט מיך נישט דערקענט? איך בין דאָך מאַטוויי...
באַרקאַנאָו האָט גלייך, איידער ער האָט נאָך אפּילו גע-
זאָגט זיין נאָמען, איהם דערקענט און זיך שטאַרק פּערוואונדערט
דערפּרעהט און האָט גענומען שיטען מיט פּראַגען. מאַטוויי האָט
איהם אָבער איבערגעריסען:
— וואו איז דוד?— האָט ער געפּרעגט:— באַשע האָט מיר גע-
זאָגט, אַז ער איז ביי אייך דער בעל-הבית אויף דאָס געוועהר...
איך דאַרף מיט איהם וועגען עפּעס דורכריידען זיך.
— איך האָב מורא, אַז מיט דודין האָט זיך עפּעס געטראָ-
פּען,— האָט באַרקאַנאָו געענטפּערט אונרוהיג— אייערנעכטען איז ער
אויף עטליכע שעה אָפּגעפּאָהרען קיין ק., האָט ער נאָך נעכטען
געדאַרפט קומען צוריק און איז נאָך נישטאָ ביז איצט.
מאַטוויי האָט געקענט דודין פאַר אַ ריכטיגען מענש, דע-
ריבער האָט ער אויך איינגעשטימט, אַז מיט דודין האָט זיך עפּעס
געטראָפּען נאָר ער האָט עס נישט אַרויסגעזאָגט.
— נאָך וואָס איז ער געפּאָהרען קיין ק.?— האָט מאַטוויי
געפּרעגט:— ער האָט זיך דאַרטען געדאַרפט טרעפּען מיט מיכאַאילען?
— יאָ, ווייסט איהר, הייסט עס, וועגען מיכאַאילען אויך.—
האַט זיך אָביסעל באַרקאַנאָו פּערוואונדערט.

—מען האָט מיר וועגען דעם אָנגעזאָגט... איך פּאָהר אויך
איצט וועגען אַזאָ אינטערעס, —האָט ער צוגעגעבען.
—צו דער זעלבער גרענעץ?

—ניין! איך פּאָהר גאָר צו די עסטרייכישע. איך האָב שוין
דאָרטען איינגעשטעלט אַ שטענדיגען וועג, אויף צו פיהרען דאָס
געוועהר. איין טראַנספּאָרט איז שוין אַראָב גלאַט און אַהער בין
איך געקומען נעהמען עטליכע מענשען, וואָס זאָלען אַרומפיהרען
דאָס געוועהר איבערן ראַיאָן. ווייטער דאָרף מען אַברעדען וואָס
פאַר אַ פעקעל צו שיקען אַהער...

אין צימער איז אַריין פּאַמעלעך, שטיל, אַ מענש פון אַ
יאָהר דרייסיג, נישט קיין הויכער, אַ דאָרער, מיט אַ קליין שוואַרץ
בערדעל. זיין אויסזעהן איז געווען אַ רוהיגס און אַ וואַכעדיגס,
נאָר אין זיין טיפען קלוגען בליק איז געלעגען אַן אויסדרוק פון
דאגה!

—אַ פיינער מענש! איך האָב גערעכענט, אַז מען האָט דיך
שוין לאַנג צוגענומען, —האָט באַרקאַנאָוו פּרעהליך אויסגעשריען.
אַראַבשפּרינגענדיג פון שטוהל.

דוד האָט גאָרנישט געענטפּערט באַרקאַנאָוו און האָט אָב-
געשטעלט זיינע אויגען אויף מאַטווייען. ער האָט איהם גלייך
דערקענט און זיין פנים האָט ווי אַנגעהויבען לייכטען. נאָר, אַן-
שטאָט שאלות, פרייד-אויסרופען, האָט ער רוהיג נאָר אַ וואַג
געטהון:

—מאלאָדיען!

און שטיל, פּראָסט האָט ער זיך צוקושט מיט זיין אַלטען
הבר.

דוד'ס פנים, וואָס האָט אויף אַ וויילע אויפגעלויכטען, איז
ווידער געוואָרען שטרענג און פּער'דאגה'ט.

—מען האָט נעכטען מיכאַאילען צוגענומען... נעכטען אויפ'ן
וואַקאָל... —האָט ער אַרויסגערעדט מיט אַ טיפען צער: —ער איז
נאָריש דורכגעפאַלען, ער האָט שיער נישט נאָך אונז אַלעמען
אַריינגעשלעפט. ער האָט געבראַכט מיט זיך צו שלעפען נאָך פון
ג. צ'עק... דער עיקר אַבער, וואָס ער האָט גע'פּטר'ט כמעט

דעם גאנצען אינטערעס, צוליב וואָס ער איז געפּאָהרען...
— וואָס הייסט גע'פּטר'ט?— האָבען צושראָקען געפרעגט באַר-
קאָנאָוו מיט מאַטווייען.

— אויף דער גרענעץ וועט מאַרגען קומען אַ מענש מיט אַ
טראַנספּאָרט און ער וועט דאָרט אויף איהם וואַרטען. איצט, אַז
ער וועט נישט קומען, וועט יענער נישט וויסען וואָס צו טהון
און וועט דאָרטען זיצען און וואַרטען אויף איהם און דורכדעם
קאָן געמאָלט זיין, אַז ער וועט דורכפּאלען אינאיינעם מיט דעם
טראַנספּאָרט.

— פּאַרוואָס איז עמיצער אַנאַנדערער נישט געפּאָהרען אַהין?—
האָט באַרקאָנאָוו געפרעגט.

— וואוהין?— האָט דוד איבערגעפרעגט רוהיג, קוקענדיג אויף
באַרקאָנאָוו:— ווען מען וואָלט וויסען וואוהין, וואָלט איך נעכטען
אַליין געפּאָהרען. דעם אָרט, פּערשטעהט זיך, ווייס איך, אָבער
וואו און ווי בעגעגענען זיך אָט מיט דעם מענשען, דאָס ווייסט
מעהר נישט ווי מיכאַאיל.

— אויף וועלכער גרענעץ איז דאָס? — האָט זיך מאַטוויי
אויפהויבענדיג געפרעגט.

דוד האָט אָנגערופּען די גרענעץ.

— נו, פּאָהר איך אַהין! — האָט גלייך בעשלאָסען מאַטוויי.
די גרענעץ ווייס איך גאַנץ גוט: איך האָב דאָרטען נישט איין-
מאָל געהאַט געשעפטען און דאָרטען וועל איך שוין אויפּווערן
דעם מענשען מיט'ן טראַנספּאָרט. ווען געהט דער צוג?
— צעהן מיט פינפּאונדרייסיג, — האָט געענטפּערט דוד, קו-
קענדיג אויף זיין שוואַרץ זייגערעל: האָסט נאָך גאַנצע אַנדערט-
האַלבען שעה.

— אַנדערטהאַלבען?— האָט מאַטוויי אונרוהיג איבערגעפרעגט,
דערמאָנענדיג זיך, אַז אין דערהיים וואַרט אויף איהם דער פּאָ-
טער. — אויף אַזאָ אופן, געה איך אַוועק— האָט ער צוגעגעבען אויף
גיך!

— שטעה, כּען דאַרף זיך דאָך אַביסעל דורכרייען, — האָט
איהם דוד אָבגעשטעלט.

—שפעטער, אז איך וועל זיך אומקעהרען צוריק!... איצט האָב איך קיין צייט נישט.

וואוהין איילסטו? צום וואַקזאַל איז אינגאַנצען צעהן מינוט גאַנג, האָסט נאָך גענוג צייט.

—איך מוז נאָך אַריינגעהן אין אַנ'אַרט, איך האָב זעהר קיין צייט נישט!—האָט מאַטוויי געענטפערט מיט האַלבע ווערטער. ער האָט פעסט געדריקט די האַנד די חברים און איז אויף גיך אַוועק אין סלאַבאָדקע.

אויפ'ן גאַניק האָט איהם שוין אָבגעוואַרט זיין מוטער. —און איך וואַרט שוין, זוהנעלע, אויף דיר, —האָט זי אַרויס- גערעדט נישט הויך: איך האָב שוין אַלעמען אויסגעריכט, פער- לאַשען די לאַמפּ אין קאַמער, וואָס געהט אַרויס צו דער גאַס, אַנגעשטעלט דעם סאַמאָואַר.

מאַטוויי איז אַריינגעגאַנגען אין שטוב און מיט האַרץ-קלאַ- פעניש איז ער אַריבערגעטרעטען די שוועל פון טאַטענס חדר. דער אַלטער האָט שוין געוואוסט פון דעם גאַסט. ער איז געלעגען אויפ'ן עלענבויען מיט'ן פנים צו דער טהיר און האָט מיט אַ שטרענג פערטראַכטען בליק געקוקט אין פינסטערען פּאַר- הויז, גלייך ווי ער וואָלט רופען דעם אונגעריכטען אורח. אז מאַטוויי איז אַריין אין שטוב, האָט דער קראַנקער זיך אפילו קיין ריהר נישט געגעבען, קיין שום תנועה נישט געמאַכט, מעהר נישט, אין זיינע שטרענגע, אומעטיגע, פערטראַכטע אויגען האָט זיך בעוויזען אַנ'אויסדרוק פון אַ טיפער פרייד.

מיט גרויס מיה האָט ער אַרויסגעצויגען פון אונטער דער קאָלדרע זיין דאַרע האַנד און האָט זי דערלאַנגט מאַטווייען. —שלום-עליכם, מיין זוהן, האָט ער אויסגערעדט, רוהיג, מיט אַביסעל אַ הייזעריגער שטים, אָבגעטיילט איין וואַרט פונ'ם צווייטען, און האָט צוגעגעבען מיט התלהבות: —ברוך מתיר אסורים.

—עליכם-שלום, טאַטע, —האָט מאַטוויי געענטפערט שטיל, מיט הכנעה און אין זיין קול האָבען זיך געהערט טרעהרען. מאַטוויי האָט זיך איינגעבויען צו דעם אַלטען און איז צאָרט צוגעפאַלען מיט זיינע ליפען צו דעם פאַטערס באַקען.

דער פאטער האָט איהם עטליכע מאָל שוואַך אַקוש געטהון.
—געלויבט איו גאָט, וואָס ער האָט מיך מזכּה געווען צו זעהן
זיך מיט דיר... שוין גאַרנישט געהאַפט, —האָט ער אַלץ גערעדט
מיט אַ רוהיגער התלהבות.

ביי אַ מינוט האָבען אַלע געשוויגען, נישט וויסענדיג ווע-
גען וואָס פריהער צו ריידען, נישט געפינענדיג קיין ווערטער,
אויף אויסצודריקען זייער שטימונג. דער אַלטער האָט זיך שטאַרק
צוגעקוקט צום זוהן, דער שטערען האָט זיך ביי איהם צוקנייטשט
ווי ער וואָלט זיך בעמיהען וועגען וואָס עס איז דערמאָנען זיך.
אין זיינע אויגען האָט זיך בעוויזען אַ התפעלות-אויסדרוק.

— ווי... דו... האָסט זיך עפעס אומגעביטען... אינגאַנצען
אומגעביטען... מען קאָן דיך כמעט נישט דערקענען, —האָט ער
ארויסגערעדט מיט האַלבע ווערטער. די מוטער האָט איהם אויך
בעטראַכט. זי האָט נאָך פריהער בעמערקט, אַז איהר זעליג האָט
זיך שטאַרק אומגעביטען, נאָר זי האָט זיך אויף דעם נישט אָבגע-
שטעלט, און איצט האָט זי זיך געסטאַרעט צו כאַפען אין וואָס ער
האָט זיך אומגעביטען. איהר האָט זיך געוואָרפען אין די אויגען דער
קאָלירטער האַלזטוך, דאָס וועליסאַפּעדען-היטעל, און זי האָט ר-
היג אַרויסגערעדט:

—מסתמא, געהען אַלע אום אַווי דאָרטען, וואו ער איז געווען.
דער אַלטער האָט זיך בענוגענט מיט דער בעמערקונג און,
קוקענדיג ערגעץ ווייט, האָט ער געזאָגט אַביסעל פּערטראַכט:
— יא, יעדע שטאָדט, יעדע מדינה האָט זיך איהר מנהג...
ער האָט זיך דערמאָנט די מעשיות, וואָס איהם איז
אויסגעקומען צו הערען וועגען דעם לאַנד, וואוהין מאַטוויי איז
געווען פּערשיקט, און האָט אַרויסגערעדט ווי פאַר זיך מיט דעם
פריהערדיגען טאָן פון רוהיגער התלהבות:

—דו מיין זוהן, ביזט געווען ווייט, זעהר ווייט, אויפ'ן עק וועלט...
—ווייט...—האָט מאַטוויי איהם שטילערהייד ווי נאָכגעזאָגט.
—אין קאָלטע לענדער... וואו אַ גאַנץ יאָהר איז ווינטער,
פּרעסט... וואו עס לויפען אום חיות רעות, —האָט אַלץ גערעדט
דער אַלטער — און פונדעסטוועגען לעבען דאָרט אויך מענשען...

—עס לעבען, —האָט נאָכגעזאָגט מאַטוויי.
 אויף אַ וויילע האָט געהערשט אַ שטילשווייגעניש,
 —און יודען, זענען דאָרט עפעס פּערהאַן יודען? —האָט מיט
 אַמאָל די מוטער געפרעגט.

—מיין ווייב, יודען זענען פּערהאַן אומעטום און אומעטום
 בלייבען זיי יודען, —האָט געענטפּערט דער קראַנקער מיט אַ טי-
 פּער איבערצייגונג: איך האָב אָבגעלעבט אויף דער וועלט אַ לאַנג.
 לאַנג-לעבען... גאַנצע זיבעציג יאָהר — האָט ווידער לאַנגזאַם גע-
 זאָגט דער אַלטער... און איצט, אויף דער עלטער, האָב איך אַנ-
 געהויבען צו פּערשטעהן, אַז אַ יוד בלייבט אַלעמאָל און אומע-
 טום אַ יוד...

ער האָט זיך געסטאַרעט אויפצוהויבען זיך העכער אַביסעל
 און האָט ווייטער גערעדט נאָך לעבעדיגער און זיינע ברייטע
 אויגען האָבען זיך געפּאָן מעהר פּונאָדער געעפּענט:

—מיט דריי חדשים צוריק איז דאָ געווען אַ האַמלער יוד
 און ער האָט דערצעהלט, אַז דאָרטען זענען גוים אָנגעפּאַלען
 און האָבען זיי געוואָלט אַלעמען אויסקוילענען, אַלעמען, אנשים,
 ונשים וטף, ווי אין קעשינעוו, רחמנא ליצלן, און דעמאָלט זענען
 אַרויסגעטראָטען די יונגע בחורים, פון די היינטיגע, וועגען וועל-
 כּע מען זאָגט, אַז זיי זענען גאָר קיין יודען נישט, אַז זיי זענען
 פּורצי-גדר. ווען נישט זיי, וואָלט אומגעקומען חס-ושלום די גאַנ-
 צע יודישע קהלה... זיי האָבען מקריב געווען זייער אייגען לע-
 בען, כדי מציל צו זיין די יודישער הייזער, ווייבער און קינדער,
 און פיל פון זיי זענען אומגעקומען אויפ'ן אָרט.

דער אַלטער האָט אָבגעאַטעהעמט, ער האָט נאָך געהעכערט
 זיין שטים און האָט ווייטער גערעדט:

—ער האָט נאָך דערצעהלט, אַז בשעת די גוים האָבען זיך
 אַ וואָרף געטהון צו די שוהלען, צו די בתי-מדרשים, זענען די
 יונגע בחורים ווייטער אַרויס געגען זיי און האָבען זיי פּערצוימט
 דעם וועג און נישט געלאָזען די גוים מטמא זיין די הייליגע
 תּורות, און פיל פון די יונגע-לייט זענען ווייטער אומגעקומען
 על קידוש-השם, און מען האָט זיי מקבר געווען ווי קדושים.

די אויגען האָבען ביי איהם געברענט און ער האָט אי-
בערגע'חזר'ט שטילערהייט מיט התלהבות:

— דו הערסט: „ווי קדושים“!...

און מיטאַמאָל איז איבער זיין פנים דורכגעלאָפֿען אַ שאַטען
און ער האָט זיך אַראָבגעלאָזען אויפֿן קישען און זיינע אויגען
זענען געוואָרען אויסגעלאָשען. פינסטער, דאָס פייער'ל, וואָס האָט
אַ ווילע געברענט, איז פֿערלאָשען געוואָרען.

— איך האָב אָפּגעלעבט אַ לאַנג לעבען, — האָט ער ווידער
גענומען ריידען מיט אַ געפּאָלענער שטימ, מיט אַ שווערען אומעט:
גאַנצע פֿערציג יאָהר האָב איך ספּרי-תּורות געשריבען, ווי גאָט
האָט געבאָטען; מיט תּשובּה, מיט יראה, מיט מחשבות טהורות.
איידער איך פּלעג אָנצייכענען אַ שם, פּלעג איך געהן אין מקור,
איך האָב געהיט, אויף וויפּיל איך האָב נאָר געקענט גאָטס
מצות און גאָט האָט מיך נישט מוכה געווען איך זאָל זיך קאָנען
מוסר נפש זיין צוליב קידוש השם... צו בעשיצען די ספּרי תּורות
וואָס איך האָב מיין גאַנץ לעבען געשריבען, פּון דער טומאה, פּון
די גוי'שע הענד. האָט מיך נישט מוכה געווען!.. און זיי האָט
ער מוכה געווען... איך האָב דאָס גאַנצע לעבען געשריבען, אָבער
איך האָב גאָרנישט איינגעשריבען אין דעם ספּר-הזכּרונות, און זיי,
זיי האָבען מיט איינמאָל, אין איין רגע, זיך איינגעשריבען. מיין
וזהו! יש קונה עולמו בשעה אחת.

די אויגען זענען ביי איהם געווען פייכט פון טרערען און
זיין קול האָט געציטערט.

— נו, וואָס האָסטו זיך מיט אַמאָל פּונאַנדערגרעדט וועגען
דעם, — האָט אויסגערעדט מיט עגמת-נפש, די מאַמע.
נאָר דער אַלטער האָט איהר נישט געהערט און קומענדיג
אַביסעל צו זיך, האָט ער זיך ווייטער צורעדט, נאָך שטאַרקער,
מוטיגער:

— און איצט, מיין וזהו, פֿערשטעה איך, וואָס איז אַזוינס
דאָס פינטעלע יוד. איך פֿערשטעה איצט אַ סך, איך פֿערשטעה
דיך אויך, מיין וזהו, דו... דו... ביזט דאָך נישט געווען דאָרטען...
אין האָמעל? — האָט ער ביי איהם מיט אַמאָל אַ פֿרעג געטהון:

--ניין, נישט געווען..

—נישט געווען... נאָר אויב דו וואָלסט דאָרטען געווען, איך ווייס... זעץ זיך, מיין זוהן... זעץ זיך נעבען מיר, —האָט ער אָנגעהויבען צו ריידען רוהיגער.— איך וועל דיר עפעס דערצעהן- לען. איך וועל דיר דערצעהלען דאָס, וואָס איך האָב איבערגע- טראַכט אין די לעצטע יאָהרען פון מיין לעבען...
—וואָס שטעה איך — האָט אַרויסגערעדט די מוטער: דער סאַמאָואַר איז שוין לאַנג פּערטיג, און זי צי איך אויף גיך ארויס פון צימער.

מאַטוויי האָט זיך נישט געזעצט, ער האָט זיך דערמאַהנט, אַז ער דאַרף פּאָהרען, און עס איז שוין צייט צו געהן צום באַהן. ער האָט אַ קוק געגעבען אויסן זייגער און האָט דערזעהן, אַז צום צוג איז ביי איהם מעהר נישט געבליבען ווי איין האַלבע שעה צייט, און דער מהלך איז פונדעסטוועגען געווען אַ גאַנץ היבשער.

—טאַטע, —האָט ער אויסגערעדט מיט אַמאָל פעסט און ענט- שלאַסען: איך מוז היינט ביינאַכט פּאָהרען וועגען אַנ'ענין... ווע- גען זעהר אַ וויכטיגען ענין... און איך מוז שוין געהן.

דער אַלטער האָט עס נישט גלייך פּערשטאַנען און האָט געקוקט אויף מאַטווייען מיט פּערוואַונדערונג, דערנאָך האָט ער גלייך פּערשטאַנען, און זיינע אויגען זענען געוואָרען אימעטיג.
—אויב דו דאַרפסט פּאָהרען, טאָ פּאָהר מיין זוהן... וואָס קאָן מען מאַכען? —האָט אַרויסגערעדט אַביסעל פּרעהליכער.

—אין פיער אָדער פינף טעג אַרום וועל איך ווידער קומען, — האָט ער צוגעגעבען אויף גיך: דעמאָלט וועל איך זיך דאָ מעהר אָבשטעלען... דעמאָלט...

—הער, מיין זוהן, —האָט איהם איבערגעשלאָגען דער אַל- טער גאָר מיט אַנ'אַנדער קול, נישט הויך, גלייך ווי ער וואָלט מורא האָבען, אַז דאָס ווייב זאָל נישט דעהערען: דו ווייסט דאָך אַז ביי גאָט איז אַ טאָג ווי טויענד יאָהר... אָבער ביי אַ מענטש אַ טאָג — איז אַ סך צייט... מאַלע וואָס מיט אַ מענשען קאָן זיך טרעפּען... מיר זענען אַלע ביי גאָט אין די הענד. גאָט ווייס,

צי וועלען מיר זיך שוין נאָכאַמאָל זעהן.
בעמערקענדיג, אָז מאַטוויי וויל איהם עפעס זאָגען, האָט
ער איהם אויף גיך אָפּגעשטעלט:

—לאָמיר נישט ריידען וועגען דעם... הלואי זאָל זיין גוט,
נאָר איך וועל דיך בענשען... העלף מיר זיך אויפּזעצן.

מאַטוויי האָט איהם געהאַלפּען אויפהויבען זיך, דער אַלטער
האַט אַרויפּגעלעגט די הענד אויפֿן זוהנ'ס קאָפּ, האָט איהם שטיל
געבענשט און האָט געענדיגט מיט די ווערטער:

—און זאָלטט בלייבען, מיין זוהן... אַ יוד בלב ובנפש...
ער האָט בעמערקט, אָז די אַלטע איז אַריינגעגאַנגען און
ער האָט גלייך, אויף גיך אַראָפּגענומען די הענד, כדי זי זאָל
נישט בעמערקען, אָז ער האָט געבענשט זעליגען.
—זעה! וואָס האָסטו זיך עפעס מיטאַמאָל געזעצט?—האַט
זי געפרעגט מיט פּערוואונדערונג.

—אַזוי זיך—האַט ער געענטפּערט און ווידער געלעגט זיך.
—נו, עס איז שוין פּערטיג צום טיש,—האַט זי זיך גע-
ווענדט צו מאַטווייען.

—רבקה, —האַט אַרויסגערעדט דער אַלטער רוהיג און
פּעסט: זעליג מוז שוין פּאַהרען וועגען אַ נויטיגען ענין. הערסטו?
האַלט איהם נישט אויף און זיי זיך נישט מצער... זאָל ער פּאַה-
רען אין אַ גוטער שעה, און זאָל איהם גאָט מצליח זיין, וואוהין
ער פּאַהרט.

די אַלטינקע איז עפעס ווי פּערשטיינערט געוואָרען, איהר
איז געוואָרען פינסטער אין די אויגען.

—דו... מוזטו?... האָט זי אַרויסגערעדט טרויעריג און גע-
קוקט אויפֿן זוהן מיט אַ תּחנונים בליק.

—יאָ, איך מוז!—האַט ער געענטפּערט שטאַרק און האָט
גלייך צוגעגעבען:

—אין עטליכע טעג אַרום וועל איך קומען נאָכאַמאָל אַ הער.
נאָר די הבטחות זענען פּאַר איהר נישט געווען קיין היילונג,
און זי האָט זיך צעוויינט.

—אַפּילו נישט בעוויזען צוויי ווערטער אויסצוריידען...

אָנצוקוקען זיך איינער אויף דעם אַנדערען... דו האָסט דאָך אַפילו
הערשעלעך נישט געזעהן.

—רבקה, זינדיג נישט, —האַט איהר אָבגעשטעלט דער אַלטער
מיט אַ פאָרוואורף.

מאַטוויי האָט אַרומגענומען דעם פאָטער און, מורא האָבן-
דיג, ער זאָל נישט פערשפעטיגען דעם צוג, האָט ער זיך כמעט
אַרויסגעריסען פון דעם פאָטער'ס קושען און איז אַרויסגעלאָפּען
פון שטוב.

אויף דער גאַס האָט ער ערשט בעמערקט, אַז דאָס פנים
זיינס איז פייכט פון טרעהרען.

דער קאָמיטעט פון דער H-ער בונדישער אָרגאַניזאַציע איז
בעשטאַנען פון דריי פערזאָן, וואָס פלעגען פונאַנדערטיילען צווי-
שען זיך די גאַנצע אַרבייט. דאָס אַרויסטרעטען אויף פערזאַמלונ-
גען, לייענען רעפּעראַטען, צונויפּשטעלען פראָקלאַמאַציעס א. ד. גל.
איז כמעט אינגאַנצען געלעגען אויף באַרקאַנאָוין, וואָס איז גע-
ווען בעקאַנט מיט דער סאָציאַל דעמאָקראַטישער ליטעראַטור אין
דער רוסישער שפראַך, אַ חוץ דעם, איז נאָך באַרקאַנאָו געווען
דער קאַסיר פון קאָמיטעט און אויף איהם איז געלעגען די
התחייבות צו געבינען געלד-מיטלען. אַ מענש, וואָס האָט אָנגע-
הערט צו דער בורושואַזיע, האָט ער געהאַט פיעל בעקאַנטע צווי-
שען די גבירים און דער אינטעליגענץ און גאַנץ אָפט פלעגט ער
מיט זייער הילף איינאָרדנען ליטעראַרישע אָיווענדען.

די כּעהר קאָנספּיראַטיווע אַרבייט איז געלעגען אויף דודין.
ער איז געווען דער סעקרעטאַר פון קאָמיטעט און איז געשטאַ-
נען אין אַ דירעקטען פערקעהר אי מיט דעם צ. ק. אי מיט די
ראַיאָן-פּאַרשטעהער. דוד איז געווען איינער פון די עלטסטע און
ערפּאהרענסטע טהוער, און דערפאַר טאַקי האָט ער אויף זיך גע-
נומען די שווערסטע און פעראַנטוואַרטליכסטע אַרבייט. ער פלעגט
אויפקויפּען געוועהר, איז געווען דער אָנפיהרער פון דער אַרטי-
גער „קאַמפּ'ס-אָרגאַניזאַציע“ און אונטער זיין רשות איז אויך גע-
שטאַנען די געהיימע דרוקעריי, וואָס האָט זיך שוין זינט צוויי
יָהר צייט געפונען אין H. בנוגע צו דער דרוקעריי איז ער גע-

ווען זעהר אָבערהיט און ער פלעגט זיך מיט איהר אויפטראַגען דורך אַ דריטער פּערזאָן. אין דער דרוקעריי גופא איז ער געווען נאָר איין מאָל, און מעהר נישט. די חברים פון קאָמיטעט האָבען געוואוסט, וואו זי געפינט זיך, נאָר מיט די אַרבייטער פון דער דרוקעריי האָבען זיי זיך קיינמאָל נישט בעגעגענט. דוד פלעגט זיך קיינמאָל נישט בעווייזען—נישט אויף דער בירושע, נישט אויף פּערזאָלונגען. און אַ חוץ די מענשען, וואָס זענען געשטאַנען נאָהנט צום קאָמיטעט, האָט קיינער אַפילו נישט געוואוסט, אַז דוד איז אין קאָמיטעט. אין שטאָדט האָט מען אַפילו נישט געוואוסט, אַז ער איז אַ מיטגליד פון דער אָרגאַניזאַציע. די אָרגאַניזאַציענס-אַרבייט, די אַרבייט צווישען דער מאַסע, די פּערבינדונג מיט איהר דורך די פּאַרשטעהער פון די „קרייזלעך“, די דורכפיהרונג פון „מאַסאָוקעס“ און פּערזאָלונגען, מיט איין וואָרט,—די גאַנצע פּראַקטישע אַרבייט פון דער אָרגאַניזאַציע איז געלעגען אויף באַשען. שטעהענדיג אין נאָהנטער פּערבינדונג מיט די פּאַרשטע-הער פון די „קרייזלעך“, אַלס אַ מיטגליד פון קאָמיטעט, איז זי אין דער אייגענער צייט אויך געווען אַ פּאַרשטעהערין פון אַ „קרייזעל“, פּדי דער עולם זאָל נישט וויסען, אַז זי איז אין קאָ-מיטעט. אַרבייטענדיג אַ גאַנצען טאָג אויף דער פּאַבריק, פלעגט באַשען בלייבען זעהר וועניג צייט אויף איהר פּאַרטיי-אַרבייט, און גאַנץ אָפט, נישט פּערגעהענדיג אַפילו אַ היים אָבעסען, פלעגט איהר אויסקומען גרייך פון פּאַבריק צו לויפען ערגעץ אויף אַ פּער-זאַמלונג, צי אויף אַ זיצונג, דערנאָך אויף די בירושע, פון דאָר-טען—אויף עטליכע „מאַסאָוקעס“ און קומען אַ היים שפּעט, אַנ-אַנדערש מאָל נאָך האַלבער נאַכט, אַ מידע, אַ הייזעריגע, אַ הונ-געריגע. נאָר זי האָט עס כמעט נישט בעמערקט און אויב זי פלעגט זיך יאָ אויף וואָס עס איז קלאָגען, איז עס געווען נישט מעהר ווי דערויף, וואָס איהר כאַפּט נישט גענוג צייט אויף אויס-צומיהרען די גאַנצע אַרבייט, וואָס ליגט אויף איהר.

באַלד נאָכדעם, ווי מאַטוויי איז אַרויס פון שטוב, איז באַ-שע אויף גיך אַוועק אויף דער בירושע. זענענדיג זעהר אָבע-היט. פלעגט זי קיינמאָל ביי זיך נישט פּערשרייבען און שטענדיג

אלץ האלטען אין קאפ. דערפאר האָט זי תמיד אויסגעוויזען פער-
דאה'ט און אונרוהיג: מורא-האָבענדיג, טאָמער פּערגעסט זי וואָס
פלעגט זי שטענדיג איבער'חורין פאר זיך אַלץ, וואָס זי האָט
בעדאַרפט טהון. ווען באַשע איז צוגעגאַנגען צום פאַרק, איז שוין
געווען נאָך אַכט דער זייגער אין אָווענד און די בירושע איז
שוין געווען פול געפאַקט מיט מענשען.

דו אַלעזן פון פאַרק און די טראַטואַרען פון די צוויי
נאָהנטסטע גאַסען, זענען געווען בעדעקט מיט אַ גרויסען המון
מענשען, וואָס האָט לאַנגזאַם שפּאַצירט אַהין און צוריק. דער
גרעסטער טייל פון המון איז בעשטאַנען פון יונגע און טיילווייז
נישט דערוואַקסענע אַרבייטער און אַרבייטערינס, פּריקאַזשטיקעס
און פּריקאַזשטישעס. אַנאַנדערש מאָל פלעגט מען דאָ אויך בע-
געענען אַ גימנאַזיסט אָדער אַ סטודענט. אויף דער ס. ראָווסקער
בירושע פלעגען זיך בעגעגענען אויך רוסישע אַרבייטער און אַפילו
צוויי—דריי סאַלדאַטען אָדער פּויערים.

די אַרבייטער זענען געווען אָנגעהוון פּראַסט און ציכטיג:
די מאַנסבילען מעהרסטענטייל אין שוואַרצע אָדער בלויע העמדלעך
און אין קאַרטווען, די פּרויען—אין סיצענע בלוזקעס און שטרויענע
היטעלעך. נישט קוקענדיג דערויף, וואָס אויף דער בירושע זענען גע-
ווען אַוויפיל מענשען, אַז מען האָט נישט געקאָנט דורכגעהן, דאָך איז
דאָרט קיינמאַל נישט פּאַרגעקומען קיין שטויסעריי, נישט קיין
טומעל. אַלע האָבען זיך געהאַלטען רוהיג, ערנסט, מיט דעם בע-
וואוסטויין פון דער אייגענער ווערדע, ווי מענשען, וואָס זענען
פּערנומען מיט אַ גרויסער און ערנסטער זאָך.

דער גרעסטער טייל פון המון האָט זיך געפונען אין פאַרק.
דאָרט האָט זיך קאָנצענטרירט דאָס גאַנצע לעבען פון דער ביר-
זשע און די גאַנצע פּראַקטישע טעטיגקייט פון די אַראַגאַניזאַציעס.
גלייך מיט דעם לאַנגזאַם שפּאַצירענדען המון, זענען אין אַלע
אַלעזן געשטאַנען גרופּעס מיט „קרייזלעך“. אייניגע פון די גרו-
פּעס האָבען זיך געהאַלטען צוואַמען, עסט. ווי פּערשלאַסען, דער
שמעס צווישען זיי האָט זיך געפיהרט נישט הויך, האַלב אויפ'ן
אויער און דער איבעריגער עולם פלעגט זיך קיינמאַל נישט צו-
הערען צו דעם, וועגען וואָס דאָרטען האָט זיך גערעדט. די גרופּעס

פלעגן צווייטן זיך פיהרען פירשידענע אַרגאַניזאַציאָנעלע שמועסען און בעטראַכטען און בעשליסען פראַקטישע פראַגען. דאָ האָבען די פאַרשטעהער פונאַנדערעגעבען די מיטגלידער פון זייערע „קרייזלעך“ ביכלעך און פראַשורען, דאָ האָבען זיך איבערגעגעבן פון די אינסטרוקציעס, דאָ מלעגט בעשטימט ווערען די צייט פון פערזאָטלונגען, א. ו. גל. אַנאַנדערש מאַל פלעגט מען דאָ בעטראַכטען די פראַגע וועגען אַ שטרייק, וועגען אַ סכסוך צווישען אַ בעל הבית מיט די צרכנייטער, אָדער ביי די אַרבייטער צווישען זיך גופא. אין די אַלעען זענען אויך געשטאַנען אַנדערע מינים גרופעס. וואָס זענען בעשטאַנען פון נאָך אַ גרעסערען עולם.

די גרופעס זענען זיך געשטאַנען אָפּען, פריי, דער שמועס האָט זיך דאָ געפיהרט אַנאַנדערשמאַל הויך, היציג; די פאַרבייגעהענדע פלעגען זיך אָפּט צו הערען צו די רעדעס, וואָס האָבען זיך געהערט פון דאָרטען און פלעגען זיך אויך פּעראייניגן מיטן „קרייזלעך“, דאָ, אין די „קרייזלעך“ פלעגט מען אַרומקלערען פערשידענע טעאָרעטישע פראַגען, פלעגען זיך פיהרען דעבאַטען צווישען חברים פון פערשידענע אַרגאַניזאַציעס. פלעגען אַרומגערעדט ווערען די לעצטע פּאָליטישע געשעהענישען. די פּאָליטישע אַרטיקלען א. און. וו. איבערהויבט זענען געווען בעלעבט יענע „קרייזלעך“, אין וועלכע עס פלעגען פאַרקומען דעבאַטען צווישען די מיטגלידער פון פערשידענע פאַרטייען. דאָ האָבען זיך געהערט בייסענדע בעמערקונגען, שטעכליכע אַרטיקלעך, דאָ האָט אָפּט געהילעכט אַ געוונד געלעכטער און די דעבאַטען, די סכסולים, די אַגיטאַציאָנס-רעדעס, די פראַקטישע שמועסען פלעגען זיך פונאַנדערטראַגען איבער די אַלעען, איבער די גאַסען און בולוואַרען, עס האָט זיך געדוכט, אַז די בירושע איז פערנומען מיט איין אידעע, מיט איין שטרעמונג. אָט די גאַנצע אַרבייטער יוגענד, וואָס האָט נאָר וואָס פערלאָזען די דריקענדע לופט פון די פאַרריקען, די ענגע וואַרשטאַטען, די קראַמען מיט די מאַגאַזינען, נישט אַב-וועהענדיג אפילו נאָך אַזאַ לאַנגען און שווערען טאָג פון אַרבייט און מיה, אָפּט אפילו האַלב הונגעריגע, געהט שוין אום אויך דער בירושע אַ מונטערע און לעבעדיגע. און עס האָט זיך

געפיהלם, אז נאָר דאָ, אונטער דעם אָפּענעם הימעל פון דעם קליינעם שטח ערד פון עטליכע צענדליג קלאַפּטער, איז אָנגעה- שטרענגט דאָס גאַנצע גייסטיגע לעבען פון דער אַרבייטענדער מאַסע, די גאַנצע פּאָעזיע פון איהר עקזיסטענץ. דאָרט אויף דער פּאַבריק, מאַגאַזין און וואַרשטאַט ליגט די שקלאַפּישע אַרבייט, דריקט דער שווערער יאָך פון בעל-הבית און קאַפּיטאַל; אינדער- היים—די אַרימקייט, פינסטערניש, הונגער, די גאַנצע פּראָזע פון דער אייביגער אביונות, און דורך אָט די צוויי שווערע לאַסטען, צווישען וועלכע עס זענען איינגעשרויפט אָט די יונגע קרעפטען שניידט זיך דורך אַ העלער, ליכטיגער שטראַהל, דאָס זענען די עטליכע שעה פון דער בירושה—די עטליכע שעה ווען דער גע- דאַנק טראַגט זיך, שוועבט אין דער הויך, ווייט, ערגעץ ווייט, ווען די גרעסטע חלומות פון אַלגעמיינעם גליק שיינען פאַר די אויגען ווי די אַלע פאַרבען פון דעם רעגענבויען, ווען אַרום קלינגט די מונטערע שטים, וועלכע רופט צום קאַמף פאַרן אידע- אַל, און דאָס אַלץ אין דער סביבֿה פון נאָך אַווינע הונדערטער און טויזנטער יונגע מענשען, וועלכע לעבען אויך מיט דער גרויסער אידעע, וועלכע גלויבען אויך אין די ליכטיגע צוקונפט. אומעטום קומען פאַר דעפאַטען, שמועסען, אין פאַרק און אויף דער גאַס, אין די אַלעען און טראַטאַרען, אין די גרופּעס און „קרייזלעך“—אומעטום קומען פאַר היציגע ויכוחים, ווערען גע- האַלטען רעדעס, ווערען גערען געפירט וויסענשאַפּטליכע שמועסען. און פונדעסטוועגען איז אויף דער בירושה נישט אַ קיין טום טומעל, עס הערט זיך נישט אפילו קיין בעזונדער הויך קול, גלייך ווי יעדערער וואָלט אינסטֿנקטיוו צוגעמאַסטען זיין קול צו דעם שטח ערד אויף וועלכען ער דאַרף זיך הערען. יעדע רעזע געהט נישט ווייטער פון די, פאַר וועסען זי ווערט געהאַלטען, און די אַלע רעדעס בלייבען אינגאַנצען אויף דער בירושה, נישט אַרויסגעהענדיג פון איהרע גרענעצען. אָט דאָס אַלץ גיט צו דער בירושה מיט איהרע דעפאַטען, אַ כאַראַקטער פון אַ בעהאַלטענער לידע־שאַפט. עס פיהלט זיך, אז דאָס איז נישט קיין ענערגיע, וואָס ווערט פערשוואַנדען און געהט לאַיבד, נאָר אַ גאַנצע פערשלאַ-

סענע קראפט, וואָס שאַפט אינערליך דאָס לעבען.
 די בירושע—דאָס איז אַ מין פּעראַייניגונג פון בעזונדערע
 אָבערטיילטע סאָציאַל-פּאָליטישע קלובען, וואָס זענען פּעראַייניגט
 צווישען זיך מיט אַנאָנגעזעהענער, אַ גייסטיגער קראַפט, און יע-
 דערע פון די קלובען פיהרט זיך לאַנגע ויכוחים וועגען פּערשיי-
 דענע וויסענשאַפֿטליכע טעאָריעס, עס ענטוויקלען זיך גרויסע
 וועלט-אידעען, וואָס עכצען ברייטע האַריוואָנטען, אין וועלכע עס
 זעהט זיך די צוקונפט פון דער מענשהייט אויף הונדערטער און
 טויזנדער יאָרען. די אַרבייטער-מאַסע, וואָס איז פּערנומען מיט
 די טעאָריעס, געפינט אַפט נישט קיין פאַרמען אויף אויסצודרי-
 קען איהרע געדאַנקען, געפינט נישט אויף איהר אַרבער, פּער-
 יאָגטער שפּראַך גענוג ווערטער, געפינט נישט אין דעם סך-הכל
 פון איהר בילדונג אַ פעסטען באַדען פאַר אַ פולען און קלאַרען
 פּערשטאַנד פון די אַלע ברייטע טעאָריעס און גרויסע אידעען—
 און עס קומט פאַר אַנאָנגעשטרענגטע, שווערע און טראַגישע אַר-
 בייט פון דעם געזעצן און אין דער זעלבער צייט קומט אויך
 סאָר צוזאָ שווערע און טראַגישע אַרבייט פון וואָרט, וואָס שטרעבט
 איבערצובויען די פּאָלקס-שפּראַך, וואָס איז נאָך נישט דורכגע-
 ליטערט געוואָרען אין דעם פייער פון אַ העכערען קולטורעלען
 לעבען, אין אַ וויסענשאַפֿטליכער שפּראַך. און אין טויזענדער רע-
 דעס און טויזענדער כוחות שלאָגט זיך טראַגיש און ליידענשאַפֿט-
 ליך די גרויסע אידעע, וואָס זוכט פּערווירקליכט צו ווערען.
 צעהנדליגער בעזונדערע קלייניקע קלובען—און צווישען זיי
 קומט פאַר, אַ שטענדיגע מלחמה, און דאָך זענען זיי שטענדיג צו
 זאַמען און קאָנען זיך נישט פונאַנדערגעדן. אין און דער זעלבער
 צייט זענען זיי פונאַנדערגעטיילט און פּעראַייניגט צווישען זיך.
 און עס דוכט זיך. אַז אַלע פּאַרטייען און פּראַקציעס, „קרייז-
 לעך“ און גרופּעס, וואָס קעמפּען צווישען זיך, זענען צובראָכענע
 טיילען פון איין גאַנצעס, וועלכע ציהען צו איינע די אַנדערע
 און גלייכצייטיג שטויסען זיי זיך אָב, און אָט אין דעם תּהוּ ובוהוּ
 קומט פאַר אין דער אמת'ן די גרויסע אַרבייט פון דעם ערוואַ-
 בענדען פּאָלקס-געזעצן, וואָס זוכט ליידענשאַפֿטליך אַנאָיסגאַנג

און עס אַרבעט זיך אויס דער גרויכער סך-הכל פון דעם נייעם
 לעבען—פון דעם אַלמענשליכען און נאַציאָנאַלען לעבען.
 ווי נאָר באַשע איז געקומען אויף דער בירושה, זענען גלייך
 איינע נאָך די אַנדערע צוגעגאַנגען צו איהר אייניגע מיידלעך פון
 איהר „קרייזעל“, זי זאָל זיי געבען ליטעראַטור. זיי האָבען
 זיך געקלאָגט, אַז ביי מאיר'ן אין „קרייזעל“ האָבען נאָך אַלע
 מיט דריי טעג צוריק שוין געהאַט די בראַשורען וועגען די פער-
 איינען, און זיי האָט מען נאָך נישט געגעבען. באַשע האָט זיי
 געגעבען עטליכע בראַשורען, די מיידלעך האָבען זיך פּערווהיגט
 זענען גלייך מיט איהר אַוועק און גענומען איהר דערצעהלען
 וועגען זייערע איינדריקען און געבעטען, זי זאָל זיי ערקלערען
 עטליכע אונפערשטענדליכע ערטער פון עפּעס אַ בראַשור. עס האָט
 זיך אויסגעווויזן, אַז זיי וועלען זיך מיט באַשען נישט שיידען.
 נאָר באַלד זענען צו באַשען צוגעגאַנגען אַנדערע חברים און חברים-
 טעס און זי איז אַוועק מיט זיי. איינער פון זיי, אַנאַרבייטער,
 האָט איהר איבערגעגעבען, אַז ער האָט געפונען אַ נייע קוואַרטיר,
 וואו מען וועט זיך קאָנען אונגעשטערט צונויסקלייבען און דער-
 צו נאָך אַ וואָלוועלע. — איינציגען פּרובצוג קאָפּיקעס אַ פּערוואַמלונג—
 אַנאַנדער אַרבייטער האָט זיך געקלאָגט פאַר איהר, אַז זיין בעל-
 הבית האָט איהם אָפּגעזאָגט. און נישט בעצאָהלט איהם עטליכע
 רובל און ער בעט, די אַרגאַניזאַציע זאָל זיך פאַר איהם שטע-
 לען. מיט אַזאָ מין בקשה האָט זיך צו באַשען אויך געווענדט אַ
 דינסט-מיידעל, וואָס די בעל-הבית'טע האָט איהר אַרויסגעטרי-
 בען און דערצו נאָך געשלאָגען. באַשען האָט די זאך שטאַרק
 פּערדראָסען און זי האָט איהר צוגעזאָגט, אַז מאָרגען וועט די אַר-
 גאַניזאַציע אַרויסרופען איהר בעל-הבית'טע.
 באַשען פלעגט זעלטען ווען אויסקומען לייזענען צייטונגען.
 אַלע נייעסען, סיי פּאָליטישע, סיי פּאַרטייאישע, פלעגט זי זיך
 דערוויסען אויף דער בירושה. היינטיגעס מאָל האָט מען אויף
 דער בירושה שטאַרק גערעדט, וועגען דער הריגה פון סטעפּאַן,
 דעם געלען. דאָס געשעהעניש איז פאַר אַלעמען געקומען אונגע-
 ריכט און קיינער האָט נישט געוואוסט, וועלכע אַרגאַניזאַציע האָט

דערין געארבייט. די עס-ערען, אויף וועלכע מען האָט גערע-
כענט, האָבען די זאָך אָבגעלייקענט. די בירושע בכלל איז גע-
ווען צוברידען מיט סטעפאָנט טויט. סטעפאָן האָט צוויי מאָל
אָרויסגעגעבען פּערזאָמלונגען און איהם האָט מען נישט געקאָנט
בעטראַכטען נישט ווי אַ פּאָליציאַנט, נאָר ווי אַ שפּיאָן. באלד
אָבער האָט מען זיך דערוואוסט פון אַנאָדער געשעהעניש, אַ
מעהר וויכטיגערע איידער די הריגה פון סטעפאָנען, וואָס האָט
צוגעצויגען די אויפּמערקזאַמקייט פונם גרעסטען טייל פון דער
בירושע; אין דער אָרטיגער צייטונג איז געווען אָבגעדרוקט אַ
טעלעגראַמע פון אַ רוסישער שטאָדט, אַז קאָזאַקען זענען דאָרט
אָנגעפאַלען אויף אַ המון רעהיגע דעמאָנסטראַנטען, אַרבייטער און
אינטעליגענטען, און האָבען זיי אכוריות'דיג געשלאַגען, און אַז
עס זענען פּערהאַן ביז הונדערט פּערוואונדעטע און עטליכע
צעהנדליג גע'הרגע'טע. די ידיעה האָט געמאַכט אַ מורא'דיגען איינ-
דרוק אויף די אַרבייטער. אין עטליכע ערטער איז אָרויסגעזאָגט
געוואָרען די מיינונג, אַז מען מוז גלייך אָברופּען זיך אויף אַזאַ
אכוריות.

— מען דאַרף מאַכען כאָטש אַ דעמאָנסטראַציע! מען מוז
דאָך אויסדריקען אונזער מיטגעפיהל צו די הברים! האָט געזאָגט
אַנאָרבייטער.

— פּערשטעהט זיך מען מוז—האָט איהם אונטערגעהאַלטען מיט
היץ נאָך איינער.

— אַט האָסטו דיר די קאָנסטיטוציע, אויף וועלכע די לי-
בעראַלען וואַרטען אַזוי. מען שרייבט זי מיט נאַגייקעס און שטי-
קעס—האָט צוגעגעבען איינער אַ יונגערמאַן, קענטיג אַ אינטעליגענט.
—וועגען אַ דעמאָנסטראַציע איז ביי אונז נישטאָ וואָס צו
ריידען; ביז וואָנען דער קאָמיטעט וועט זיך אויסשלאַפען, ביז
טאָנען ער וועט זיך בעטראַכטען, און ביז וואָנען ער וועט בע-
שליסען אָרגאַניזירען זי—וועלען די קאָזאַקען דערווייל אויס-
הרגענען האַלב רוסלאַנד...—האָט זיך אָבגערופּען אַ הויכער, אַ
דאַרער אַרבייטער. עהרען וואָרט, סוף-כל-סוף וועל איך ווערען
אַ אַנאַרכיסט!—האָט ער צוגעגעבען מיט כּעס.

באשע האָט זיך אַ ביסעל געפיהלט בעליידיגט פון אַוויגע
שטעכווערטלעך, נאָר זי האָט עס נישט אַרויסגעוויזען, זי איז
אויך געווען איינשטימיג, אַז אויף אַזאַ געשעהעניש מוז מען זיך
אַברופען מיט וואָס עס איז. „נאָר מען מוז גוט אויסרעכענען די
קרעפטען, די שטימונג פון דער מאַסע“— האָט זי זיך אַליין בע-
רוהיגט.

זי איז צוגעגאַנגען צו איינער פון די אַלעען, וואו עס
איז געשטאַנען אַ רעדעל מענשען און וועגען עפעס הייס דעבאָ
טירט. נישט קיין הויכער, אַבער אַ געוונדטער אַרבייטער האָט גע-
רעדט רוהיג און האָט שמייכלענד געווענדט זיך צו אַ דאַרען,
נערוועזען און אַ ביסעל איינגעבויענעם יונגען-מענשען:

— און אַז דו וועסט זיך דאָ לעגען פאַר מיר און שטאַרבען,
וועל איך גלויבען, אַז איהר זענט סאַציאַליסטען? איהר זענט גע-
ווען, „מעלקע בורשווען“ און געבליבען.

— בעווייז, אדרבא, בעווייז עס!— האָט כמעט מיט פערצווייפ-
לונג אויסגעשריען דער יונגערמאַן.

— צו וואָס דאַרף איך אייך בעווייזען, אַז איהר אַליין בעווייזט
דאָס! איהר בעווייזט דאָס מיט אייער פראַגראַם, מיט אייער טאַק-
טיק, פאַר וועמען זוכט איהר אַ טעריטאָריע? פאַר אַרבייטער צי
פאַר בורשווען?

— פאַר אַרבייטער און נאָר פאַר אַרבייטער — האָט איהר
הייס אַבגעזענטפערט דער יונגערמאַן.

— פאַר אַרבייטער! אַט בין איך אַנאַרבייטער און בעסט
ביי אייך נישט קיין טעריטאָריע. מיר איז גוט אָהן איהר.

— איך בין אַזאַ אַרבייטער ווי דו — האָט זיך אַריינגעמישט
אין שמועס נאָך איינער— און איך זאָג, אַז איך דאַרף יאָ אַ טע-
ריטאָריע...

— וואו, אויפ'ן בית-עלמין?

— זיי רוהיג. אויפ'ן בית-עלמין וועסטו אויך דאַרפען אַ סע-
ריטאָריע, כאָטש דו ביזט אַ „איסקראָויעץ“, — האָט איהר אַבגע-

האָסט דער יונגע־מאַן.

—ווי פּערשטעהסטו דאָס נישט, —האָט ער ווייטער גערעדט—
אז כל-זכן יודען וועלען נישט האָבען קיין אייגענע טעריטאָריע,
וועלען זיי נישט קאָנען האָבען קיין אמת'ן געוונדטען אַרבייטער
קלאָס? וואָלסטו טאָקי גוט דורכגעלייענט...

—וואָס, קריאת-שמע? דעמאָלט וואָלט איך נישט מורא גע-
האַט פאַר שלעכטע חלומות. נאָר וואָס דאַרף איך וויסען דייע
שלעכטע חלומות, אז איך ווייס, וואָס מאַרקס זאָגט.
—נו, נו, וואָס זאָגט ער?—האָט איהם איבערגעשלאָגען דער
ס.ס.אָוועץ.

—ער זאָגט: „אַרבייטער פון אַלע לענדער, פּעראייניגט
איין“. פּערשטעהסט! און דאָס איז מיר גענוג, און איהר ווילט
פּעראייניגען נישט די אַרבייטער, נאָר יודען; איהר ווילט איך
זאָל ווערען אַ גוטער ברודער מיט די גראַבע בורזשוען. אין איהר
האַלט זיך נאָך פאַר סאָציאַליסטען!

—אַ ליגען! מיר זאָגען דאָס נישט! אויב דו ווילסט, וועל
איך דיר בעווייזען ביי קויטסקין אַליין, וואָס זאָגט...
—איך דאַרף נישט וויסען, וואָס קויטסקי זאָגט, מיר איז
גענוג וואָס מאַרקס האָט געזאָגט, —האָט איהם איבערגעשלאָגען
דער אַרבייטער.

—נו, זענען דאָס אַביסעל אַ פּאַלק, אָט די ציוניסטען, —
האָט זיך אַריינגעמישט אין דעם שמועס אַ יונגע־מאַן אין טו-
דענטישע קליידער, אַ פּאַרשטעהער פון אַ בונדישען „קרייוועל“:
—וואָס פאַר אַ נצרישקייט זיי זאָלען נישט אויסטראַכטען, הויבען
זיי אָן גלייך זוכען אַ הסכמה ביי מאַרקס'ן און ביי קויטסקין,
פונקט די אייגענע טאָקטיק, וואָס ביי די ס.ס.ער'ן. מען רייסט
אַרויס פון „קאָפיטאַל“ צי פון קויטסקין אָנאַרטיקע אַ וואָרט,
אין דערנאָך קלינגען זיי אויף אַלע גאַסען וועגען זייער נצחון.
זיי פּערשטעהען גאָרנישט, אז מאַרקס'ן און קויטסקין דאַרף מען
נעמען אינגאַנצען און נישט ערטערזויז.

—מיר נעמען טאָקי אינגאַנצען!—האָט איהם מיס היץ אי-
פּאַרגעשלאָגען דער ס.ס.אָוועץ; מיר פּערשטעהען בעסער פון

איך מאַרקס'ן און מיר זענען טאָקי אמת'ערע מאַרקסיסטען פון אייך.

—אמת'ערע פון מאַרקס'ן אליין אפילו פון משה רבינו! —
האָט איינער מיט אַ געלעכטער אַ זאָג געטהון.

—גלייכווערטלעך קענסטו געהן זאָגען אין שוהלו — האָט איהם שאַרף אָבגעהאַקט דער ס.ס. אָווייץ און האָט מיט היץ וויי-טער גערערט: מיר זענען אַ סך גרעסערע סאָציאַל-דעמאָקראַטען, איידער איהר, העררן בונדיסטען! מיר גרינדען די גאַנצע טעאָריע אונזערע נאָר אויף דעם עקאָנאָמישען באַזיס, אויף דער עקאָנאָ-מישער לאַגע פון דעם יודישען פראָלעטאַריאַט און איהר זענט מיט אייער קולטורעלע-אויטאָנאָמיע אָווינע מאַרקסיסטען, ווי די אַלטע נאַרדניקעס, ווי אַלע קליינבירגערליכע קולטורניקעס! מיר דאַרפען האָבען אַ געזונטען אַרבייטער-קלאַס, און איהר שפייזט אונז מיט קולטור.

—און איהר קאָרמעט אונז מיט טעלעגראַמען צום סולטאַן און מיט ווייטען צו פלעווען! — האָט זיך דעהערט אַ שטיק פון עולם.

—בונדישע גענג! אָווי דעבאַטירען איז אונגעגילין! — האָט אויפגערעגט אויסגעשריגען דער ס.ס. אָווייץ.

ביים טויער פון פאַרק זענען געשטאַנען גאַראַדאָוויאַעס, כמעט זלע מאָל די זעלביגע, פיאָדר און איגנאַט. פיאָדר האָט זיך מיט דער בירושע כמעט אינגאַנצען ווי נישט אינטערעסירט און זיך שטענדיג נאָר געוואונדערט „פון וואָנען נעמען זיי זיך דאָס אָווי פיל“ דער צווייטער, איגנאַט, אַנאַלטער גוי שוין, אַ הויכער אַ דאַרער, מיט לאַנגע ברעמען, האָט זיך, פערקעהרט, פעהאַל-טען מיט גרויס אויפמערקזאַמקייט און ערגסט צו דער בירושע, זעלען פלעגט ער אַרויף אויף די בירושע, נאָר ער האָט כמעט זלעמען געקענט, אַ סך פון זיי געקענט ביי די נעהמען און גע-האוסט אפילו צו וואָס פאַר אַ פאַרטיי יערערער געהערט. און צו איהם פלעגט אויסקומען דורכגען דעם פאַרק, פלעגט ער אַני-צונדערש מאָל אָבשטעלען אַ בחור און שטרענג בעמערקען איהם: —נאָר וואָס, מענדל, ביזטו פערקראַלען אויף אַ פרעמדע

בירושען איהר האָט דאָך אַנאייגענע „אַסעראַויסקע“ בירושע-געה זיך דאָרטען אום. מען דאַרף אָנהייטען די אָרדנונג און ער פלעגט אַוועקגעהן מיט דעם בעוואוסטזיין, אַז ער האָט ערפילט זיין הוב, וואָס ליגט אויף איהם, אַיינצושטעלען די אָרדנונג.

אַז עס פלעגט ווערען צעהן אַ זייגער, און דער גרעסטער טייל פון עולם פלעגט זיך שוין אָנהויבען פונאָדערגעהן, פלעגט אינגאָס אַרויפגעהן אויף דער בירושע בעטען ביי די, וואָס זענען נאָך געבליבען, זיי זאָלען זיך פונאָדערגעהן.

— נו, געהט זיך פונאָדער, געהט זיך פונאָדער, — פלעגט ער זאָגען מיט אַ פעסטען, האַלב איידעלען טאָן. און ווען עמיצער פלעגט אָנהויבען פראָעסטירען, פלעגט אינגאָס איהם ענטפערן:

— דער „בונט“ איז שוין אַוועקגעגאַנגען פון בירושע, הייסט עס, אַז עס איז שוין צייט, הייסט עס, אַז עס איז נישטאָ מעהר וואָס צו ריידען וועגען דעם! נישקשה, דער „בונט“ ווייסט שוין זיין צייט!

נאָך היינטיגען אַווענד איז אינגאָס אפילו נישט אַרויפגע- גאַנגען אויף די „בירושע“. ער איז געשטאַנען אויף זיין אָרט און אָנגעבלאָזען, און ברוגז'דיג עפעס געקוקט אָן אַ זייט. אין אַוטשאַסטאָק האָט ער זיך דערוואוסט, אַז דער'הרגיעט סאַפּאַען האָט איינער פון די, וואָס געהען אום אויף דער בירושע, און ער האָט זיך געפיהלט טיף בעליידיגט.

פון דער בירושע איז פאַשע אַוועק צו ווידן אַהיים, דער- געהן צי ער איז שוין געקומען און מחמת וועלכע סיבות ער האָט זיך פערשפעטיגט אין ק. זי האָט געדאַרפט פערבייגעהן דעם טע- אַסער. עס איז שוין געווען עלף אַ זייגער ביי נאַכט און דאָס פובליקום איז זיך שוין פונאָדערגעגאַנגען פון טעאַטער. דאָרט

האָס געברענט אַ גרויסער עלעקטרישער לאַמטערן, וואָס האָט העל בעלויכטען אַ שטיק פּלאַץ, נעבען דעם געביי און דורך דעם העל- לען שיין האָבען די נאָהנטע גאַסען אויסגעוויווען פינסטערע, פּער- וואַרפענע און טרויעריגע. דאָס פּובליקום איז אַרויס פּון טעאַטער נישט געאיילט, מיט אַ צופּרידענער מינע פּון מענשען, וואָס האָ- בען געהאַט גרויס פּערגעניגען. עס האָבען זיך געוואַרפען אין די אויגען, שעהן געקליידעטע מענער, פּרויען אין רייכע טואַלעטען מיט גאָלדענע און בריליאַנטענע צירונג. און אָט דאָס רייכע און צופּרידענע פּובליקום, דער פּלאַץ, וואָס איז ווי בעל- גאַסען געווען מיט שטראַהלען ליכט, האָבען אויסגעוויווען ווי אַ בעזונדער וועלט און שאַרף אויסגעטיילט זיך פּון די אַרומיגע און- מעטיגע און וויסטע גאַסען, וואו, איילענדיג און עפעס ווי דער- שראַקען, האָבען אין דער פינסטער דאָרט אַרומגעבלאָנדזשעט איינ- זאַמע, טרויעריגע און איינגעהויקערטע פיגורען.

באַשען האָט זיך נאָך קיינמאַל נישט געמאַכט צו געהן אין דער צייט פאַרביי דעם טעאַטער, איהר איז נאָך קיינמאַל נישט אויסגעקומען צו זעהן אַזאַ פּובליקום, די ליכטיגקייט האָט איהר ווי צוגעצויגען צו זיך, זי איז צוגעגאַנגען, אָבערשטעלט זיך נישט ווייט פּון דעם אַרויסגאַנג פּון טעאַטער און האָט אָנגעהויבען בעטראַכטען דאָס פּובליקום. די בורזשואַזיע הילעט... דאָס אין איהר אַבליץ געטהון אַ געדאַנק און אָט דער געדאַנק האָט זיך איהר מיטאַמאַל אויסגעוויווען פאַר אַביסעל ניי און אונ- ערוואַרטעט. שוין-זשע איז דאָס די אייגענע בורזשואַזיע, וועגען וועלכע עס ווערט שטענדיג גערעדט אויף די פּערוואַמלונגען, גע- גען וועלכער עס האָט זיך אין האַרצען אָנגעקליבען אַזוי פיעל שנאה, געגען וועלכער, זי, באַשע, מיט איהרע חברים פיהרען אַ שטענדיגען קאַמף? ביז איצט האָט באַשע געזעהן, מעהר נישט, איינצעלנע פאַרשטעהער פּון דעם קלאַס—דעם בעל-הבית איהרען, דעם פאַבריקאַנט אָדער אַנדערע בורזשויען, און יענע מאַמענטען, ווען די פאַרטיי סכסוכים פלעגען זיך פּערשאַרפען, פּלעגט דאָן באַשע איינריידען זיך, אַז הענעך דער איינבינדער, דער ס. ר. און- סקער אַגיטאַטאָר און דער פּייערדיגער ציוניסט קלמן-לייב דער פּרי-

קאזטשיק „זענען אמתיע, ריכטיגע בורשויען“. נאָר איהר איז נאָך קיינמאָל נישט אויסגעקומען צו זעהן אַגאַנצע, גרויסע גרופע מענ-שען פון דעם קלאַס. און האָט זי זיך מיט אַ דורשטיגער נייגע-ריגקייט איינגעקוקט אין זייערע פנימער, אין זייערע טואַלעטען, און בעטרעכט די ציערונגען. יאָ, אָט דאָס איז זי, די אייגענע בורשוואַזיע, וואָס עקספלאַצירט די אַרבייטער, נאָגט אויס פון זיי דאָס בלוט און לעבט זיך גליקליך.

דאָס פובליקום האָט זיך נישט געאיילט אַוועקצוגעהן, גלייך ווי עס וואָלט זיך קיינעם פון זיי נישט געוואָלט פערלאָזען דאָס אַרט, וואו עס איז אַזוי פּרעהליך, אַזוי לעבעדיג... עס זענען פאַר-געקומען לעבעהאַפטע שמועסען וועגען דער דראַמע און וועגען די אַרטיסטען. באַשע האָט זיך צוגעהערט. צווישען די איבעריגע רייד האָט זי אויך דערהערט אַ פּראָזע:

— איך זאָג אייך מאַריאַ מיכאַילאָוונאַ, אַז איהר האָט אַ טעות, זיי האָבען דאָן געשפּילט נישט דאָ, נאָר אין דעם זומער טעאַטער, און פאַרק. דאָס איז נאָך געווען, איידער די סמאַר-קאַטשעס האָבען איהם פּערכאַפט אין זייערע הענד...

באַשע האָט זיך אַ טרייסעל געטהון און איז געוואָרען רויט פון פּעס, גלייך ווי עמיצער וואָלט זי פּערזענליך טיף בעליי-דיגט. „אָט ווי זיי רופּען אָן אונטער די אויגען די אַרבייטער, די קעמפּער, איהרע חברים!“— האָט זי געטראַכט. און גלייך איז איהר דאָס אַנצע פובליקום נמאס געוואָרען, נאָר זי האָט נישט געקענט אַוועק פון דאַנען. עפּעס אַ מאַדנער געפיהל האָט זי אויפגעהאַל-טען דאָ און זי איז אַריבער אויף דער אַנווערער זייט. דאָרט, נישט ווייט פון איהר, זענען געשטאַנען, אַ דיקער, געזונדער מאַנס-ביל מיט אַ רייך-געקליידעטער דאַמע און האָבען גערעדט צווי-שען זיך:

— איין פּאָהר אויף אַנצע צוויי חדשים,— האָט געזאָגט דער הער. איך וואָרף אַלע געשעפטען און פּאָהר. פון די לעצטע גע-שעהענישען זענען מיר ממש קראַנק געוואָרען... און איהר ווייסט, מען מוז האָבען אייערנע גערווען, מען זאָל דאָס קאָנען אַרי-בערטראַגען. אַרעסטען, אַביסקעס, קאָזאַקען, נאַגייקעס, שיטערייען...

איהר האָט געלייענט היינט די טעלעגראַמע פון ה. ? מען קאָן פשוט פון זינען אַראָב!.. און דערצו נאָך די פאָגראַם-שרעקען.
— וואוהין פאָהרט איהר? — האָט איהם איבערגעשלאָגען די דאַמע.

— פריהער אויף אַ חודש צייט קיין וויסבאָדען, קורירען זיך אַ ביסעל, און דערנאָך אויף אַ חודש צייט אין די שווייץ...
„מען פאָהרט אַברוהען זיך... איינגעמאַטערט זיך...“ האָט באַשע אַ זאָג געטהון פאַר זיך מיט אַ גיפטיגער איראָניע און אויף איהר געזיכט האָט זיך בעוויוזען אַנ'אומעטיגער, פעראַכטענדער שמיכלעל.

פלוצלונג האָט זי דערזעהן, ווי פון טעאַטער איז אַרויס באַרקאַנאָו אינאיינעם מיט איהר'ס אַ בעקאַנטער, סאָניע סענדער-זאָהן. באַרקאַנאָו האָט געשמייכלעט און האָט אויסגעוויוזען שטאַרק אויפגעלעגט, צושפילענדיג דעם הוט איהרען מיט אַ שפילקע, האָט סאָניע זיך געווענדט צו איהם לאַכענדיג:

— כ'וועל אייך געבען טהיי, כ'וועל אייך געבען וואַרעניעס. און אויב איהר וועט זיך שטאַרק בעטען—וועל איך אייך געבען ברויט מיט פוטער אויך! נו, איהר געהט?

באַשע איז געשטאַנען פערוואונדערט. וועניגער פון אַלץ האָט זי געוואַרט צו בעגעגענען זיך דאָ מיט באַרקאַנאָו'ן און דערצו נאָך מיט סאָניע סענדערזאָהן, וועלכע מען האָט געהאַל-טען פאַר אַ פוסטען מענשען, כאָטש זי האָט זיך גערעכענט אין דער אַרגאַניזאַציע. נאָר מזהר בון אַלץ האָט באַשען פערוואונ-דערט באַרקאַנאָו אַליין. אַזעלכען האָט זי איהם קיינמאַל נישט געזעהן. וויפיל מאָל איז איהר אויסגעקומען בעגעגענען זיך, שמו-עסען מיט איהם, און קיינמאַל האָט זי נישט בעמערקט, אז די אויגען זאָלען ביי איהם אַזוי פינקלען, אַז דאָס פנים ביי איהם זאָל אויסווייזען אַזוי לעבעדיג.

באַשע האָט זיך געמיהלט עפעס ווי בעלעדדיגט. פונקט ווי זי וואָלט געוואָלט בעהאַלטען זיך, אַנטלויפען פון אַט די פרעה-ליכע, רהיגע מענשען, אַנטלויפען צו זיך, צו יענעם אַרימען, טרויעריגען לעבען, — איז זי פערשוואונדען געוואָרען אין דעם

חושך פון דער בלאָטיגער גאָס.

פֿון אָנהויב האָט זי אַליין גוט נישט פֿערשטאַנען פֿאַרוואָס
האָט זי אַזוי בעליידיגט און אויפֿגערעגט דאָס בעגעגעניש מיט
באַרקאַנאָו'ן דאָ. נעבען טעאַטער, מיט סאַניע סענדערזאָהן. איז
עס דען אַ חטא געהן ווען-עס-איז אין טעאַטער? זי אַליין איז אויך
געווען עטליכע מאָל אין טעאַטער. און גאָך אַ קלענערער חטא איז,
וואָס באַרקאַנאָו איז געווען צוזאַמען מיט סאַניע. און דאָך האָט
דאָס געפֿיהל פֿון טיפֿער בעליידיגונג אַלץ מעהר אַריינגעריסען
זיך אין איהר נשמה און שלעפענדיג זיך אין די גרויסע שיך
איז דער בלאָטע פֿון דער סינסטערער גאָס, האָט זי זיך געפֿיהלט
ערינדעריגט און בעליידיגט.

„אַ חבר“...-האָט זי אַרויסגערעדט אונערואַרטעט, מיט אַ
ביטערען שמייכלעל. און אָט דאָס וואָרט, וואָס איז איהר געוועהן-
ליך געווען אַזוי טייער, האָט איצט געקלונגען אין איהר קול
קאלט און האַרט. זי האָט גענומען זיך דערמאָהנען איינציגע פֿאַק-
טען פֿון איהרע בעגעגענישען און שמועסען מיט באַרקאַנאָו'ן. ער
האָט זי קיינמאָל נישט בעליידיגט, האָט זיך מיט איהר שטענדיג
געהאַלטען פֿראַסט, האָט קיינמאָל נישט געגעבען צו פֿיהלען. אַז
צווישען זיי ביידע איז פֿערהאַן עפעס אַנ'אונטערשיד. אָבער צי
האָט ער זיך ווען עס איז אינטערעסירט מיט איהר לעבען, מיט
איהר נשמה, מיט איהרע געפֿיהלען? צי האָט ער ווען עס איז
געפרובֿט צו געהן צו איהר, ווי אַ ברודער, ווי אַ פֿריינד, ווי אַ
„חבר“ אין דעם זין, ווי עס פֿערשטעהען דאָס די אַרבייטער
אַליין? צי האָט ער זי ווען עס איז געפרעגט וועגען איהרע פֿער-
זענליכע זאַכען, וועגן איהרע נריידען און ליידען, וועגען איהר
שטימונג? ניין קיינמאָל נישט. מיט איהר פֿלעגט ער ריידען מעהר
נישט, וועגען דער אַרבייט. פֿלעגט זיך צו איהר פֿעהאַלטען ווי
צו אַ מענשען, וואָס נעהמט אַנ'אַנטייל אין דער אַלגעמיינער טע-
טיגקייט. ער האָט זיך אינטערעסירט מיט איהר לעבען נאָר אויף
אַזוי פֿיל, אויף וויפֿיל זי האָט גענומען אַנ'אַנטייל אין דער פֿאַר-
טיי-אַרבייט. און ער רופֿט זיך דאָך אַן „חבר“, זיי ביידע גע-
ערען דאָך צו איין אַרגאַניזאַציע, וועלכע פֿיל רופֿען אָן ברי-

און שוועטער. און אָט געדאַנקען האָבען אַלץ מעהר און מעהר פּערנומען איהר מוח יאָ, און אפילו אין דער פּראַקטישער פּאַרטיי־אַרבייט האַלט זיך אויך נישט פּאַרקאַנאַוו מיט איהר, ווי מיט אַניאַמת'ן חבר, — האָט זי געטראַכט ווייטער. זי האָט זיך דערמאָהנט, ווי אויף די קאָמיטעט־זיצונגען פּלעגט פּאַרקאַנאַוו אַרויסזאָגען זיינע מיינונגען, נאָך איידער זי פּלעגט ענדיגען ריידען, פּונקט ווי ער וואַלט זיך גאָרנישט רעכענען מיט איהרע מיינונגען. און שטענדיג פּלעגט עפעס אויסקומען אזוי, אַז פּאַרקאַנאַוו'ס פּאַרשלאַגען פּלעגען אָנ־גענומען ווערען. אמת, ער בעזיצט מעהר ביליונג, נאָר אפילו אין די פּראַקטישע פּראַגעס פּלעגט אויך אַלע מאָל בלייבען אזוי, ווי ער פּלעגט וועלען. ער קאָן עפעס קלאָר און דייטליך פּאַרמולירען זיי. נע געדאַנקען, קאָן איבערצייגען דעם צווייטען און איהם פּלעגט זיך אַלעמאָל איינגעבען איבערציהען אויך דוד'ן אויף זיין זייט און אויף אַזאַ אופן פּלעגט אויסקומען, אַז כאַטש זי איז אַ פּול־בע־רעכטיגטער קאָמיטעט־מיטגליד, אָבער אין דער אמת'ן שטח זי מעהר נישט דאָס, וואָס אַנדערע בעפעהלען.

אַ אינטעליגענט... זיי זענען אַלע אזוינע... — האָט זי אַזאַ געטהון אויפ'ן קול. צי מעהר נישט, ווי איין פּאַרקאַנאַוו פּערהאַלט זיך אזוי צו די חברים־אַרבייטער? און אַנדערע אינטעליגענטען זענען דען אין דעם פּרט בעסער פאַר איהם, וואָס? זיי זענען אַלע ווי אויסגענאָסען פון איין שטיק. אויפ'ן וואָרט הויבט מען אויף דעם פּראַעטאָריאַט ביזן הימעל, מען רעדט וועגען איהם, ווי וועגען דעם געזונדסטען טייל פון דער געזעלשאַפט און מען האָט גאָר קיין ווערטער נישט אויף צו זידלען די אכזריות־דיגע, אָבשטאַרבענדע בורשוואַזיע אָבער טיף אין האַרצען און אויך אין פּערזענליכען לעבען בלייבען זיי די אייגענע בורשווען, מיט די אייגענע בורשוואַזיע געווענהייטען און פּעהלערן. און פיהלען זיך גוט מעהר נישט אין זייער בורשוואַזער סביבה. צו די אַרבייטער געהען זיי מעהר נישט, ווי צו קאָמאַנדעווען איבער זיי, זיי האָבען אַריינגעכאַפט אין זייערע הענד דעם צ. ק. האָבען זיך אַריינגע־קליבען אין אַלע קאָמיטעטען און פיהרען דאָס רעזעל. איז דאָן

אן הידוש, און אומעטום הערט זיך אן אונזופרידענהייט געגען די אינטעליגענטען, און אומענום קומן פאר „אפאזיציעס“ געגען זיין באשע איז צוגעקומען צו אן ליין בלאטיג געסעל, וואס האט אויסגעוויזען זי אן פינסטערע הייל. אין אט דעם געסעל האט גע-וואוינט דור. זי האט זיך אָבגעשטעלט פון דער ווייטען און בע-טראכט דאס געסעל מיט די אַלטע, אויף אן זייט איינגעבוירגענע היילער, וואס זענען געשטאַנען עפעס ווי בלינדע. אין דעם שטי-בעל וואס דור האט געוואוינט, ווי אויך אין די איבעריגע, איז שוין געווען פינסטער.

אָדער ער שלאָפט, אָדער ער איז נאָך נישט געקומען צו פֿאַררען, — האָט זי אן קלער געהאן און זיך אומגעקעהרט צוריק. זי איז אָבגעגאַנגען עטליכע גאַסען און אויף איינער פון זיי האָט זי דערזעהן דוד'ן. באַשע האָט זיך שטאַרק דערפּרעהט. — דו ביזט מסתמא געגאַנגען צו מיר און איך בין געווען ביי דיר, — האָט ער צוויסגערעדט, דערלאַנגענדיג איהר זיין האַנד. אין עטליכע ווערטער האָט ער איהר דערצעהלט וועגען זיין נסיעה וועגען מילכאָאילים אַרעסט און וועגען דעם, און מאַטוויי איז אָבגעאַהרען.

— קום, איך וועל דיך בעגלייטען אַביסעל, — האָט דור גע-זאָגט און זיי זענען אַינעק צו באַשעס היים: עטליכע מינוט זענען זיי ביידע געגאַנגען שווייגענדיג. באַשע האָט זיך אומגעקעהרט צו איהרע פריהערדיגע געדאַנקען און איהר האָט זיך שטאַרק געוואָלט אן שמועס טהון וועגען דעם מיט דוד'ן וועלכען זי האָט געהאַלטען פאַר אַנאָיגענעם מענשען, גאָר נישט פאַר קיין אינטעליגענט, כאָטש ער איז נישט געווען קיין צווייטער. דור איז געווען אַנאָרימען פריקאָזשטיקס אן זעהן. אין דער יוגענד איז ער אַליין אויך געווען אן פריקאָזשטיק, סטענדיג געהונגערט, געוואוינט אין אן קליין קעמערל אין דעם צרימען קוואַרטאַל און די לעצטע יאָהרען האָט ער געלעבט פון גראַשענע „אוראַקען“.

— איך בין איצט געגאַנגען אַזוי און געקלערט... — האָט זי גרויסגערעדט אַביסעל: נישט זיכער, נישט וויסענדיג ווי אַנצו-

הויבען דעם

דוד האָט געשוויגען. ער האָט געוואָרן, זי זאָר ענדיגען די פראַזע.

— איך האָב אַצט געטראַכט... וו גען דעם לעבען... האָט זי אַרויסגעראַדט מיט אַזאָ טאָן, ווי זי וואָלט ביי איהם געבעטען ענטשולדיגונג.

— וועגען לעבען? — האָט זיך דוד אַביסעל פּערוואַנדערט.
— דאָס הייסט, נישט וועגען לעבן, נאָר וועגען מענשן...
— האָט זי צוגעגעבען.

דוד האָט אַ וויילע געשוויגען. ער האָ געוואָרט זי זאָל אינגאַנצען אויסריידען וואָס זי וויל זאָגען. לאַך האָט ער אַם עג געסאָהן:
— נו,

— הער, דודו — האָט זי אָנגעהויבען ריידען מיטאַמאָל ענטשלאָ-
סען: זאָג, דו האָסט ווען עס איז געטראַכט וועגען דעם האַלבען
דיך פון די אינטעליגענטען צו די אַרבייטער?

— יאָ, איך האָב געטראַכט, — האָט איהר דוד געענטפּערט רוהיג.
נו, טאָ זאָג מיר דעם אמת, ווי קלערסטו: קאָן זיך צונויפ-
געהן אַנאָנטעליגענט מיט אַנאָרבייטער... אינגאַנצען, אָט ווי
אַנאָייגענער, ווי אַ ברודער, אַ צווישען זיי זאָל אין קיין זאָך
קיין שום אונטערשיד נישט זיין? מיך אינטערעסירט זעהר די
פראַגע!

— זעהסטו, — האָט דוד איהר געלאָסען געענטפּערט: — עס
ווענדט זיך פּערשטעהט זיך, אָן דעם מענשען... איך האָב בעגע-
גענט צוויי-דריי אינטעליגענטען, וואָס האָבען געלעבט אַ סך פריינד-
ליכער און געהנטער מיט די אַרבייטער, איידער די אַרבייטער
צווישען זיך גופא: אַווינע, וועלכע קיינער האָט גאַרנישט אָנגע-
רופּען אינטעליגענטען... נאָר בכלל רעכען איך, אַז פאַר אַ אינ-
טעליגענט און נאָך פון אַ רייכער פאַמיליע איז זעהר שווער צו
נויפּגעהן זיך מיט דעם אַרבייטער, ווי מיט אַנאָייגענעס. עס וועט
זיך אַלע מאָל פיהלען אַנאָנטעריש אין אַלן... אסילו אין דעם
געבען די האַנד...

— איך האָב אויך דאָס אייגענע געטראַכט! — האָט זיך באַשע
עפּעס ווי דערפּרעהט.

— דו וויסט, — האָט זי שוין געזאָגט מיט אַנדערן טאָן:
איך פּלעג גאַנץ אָפּט אַבשטעלען זיך אָט אויף דער פּראַגע. איך
בין כּמעט אַלע מאל געווען געגען פּראַווען „אַפּאָזיציעס“ און האָב
נישט געקאָנט הערען די געלעכטערס מיט די גלייכווערטלעך
אויף די אינטעליגענטען און האָב נישט ליב געהאַט צו הערען
די געשרייען, קולות, אַז די אינטעליגענטען האָבען אַלץ פּער-
כאַפט אין זייערע הענד... נאָר אַז מען באַטראַכט זיך גוט, זעהט
מען, אַז די אונזופּרידענקייט איז נישט אינגאַנצען אומזיסט. די
מאַסע איז אין אַ געוויסער הינזיכט גערעכט, וואָס זי גלויבט נישט
דער אינטעליגענץ!

— איך רעכען נישט, אַז די מאַסע איז אין דער הינויכט
גערעכט, — האָט דוד אַרויסגערעדט, ווי פּריהער, רעהיג און זיכער.
— פּאַרוואָס? — האָט זיך באַשע אַביסעל פּערוואַונדערט. אויף
אַז ענטפּער האָט זי זיך נישט געריכט.

— דערפּאַר ווייל די מאַסע פּאָדערט צו פּיל פון די אינ-
טעליגענטען. זי פּאָדערט פון זיי, אַז זיי זאָלען אויפּסניי געבוי-
רען ווערען, אַז זיי זאָלען ווערען אַנדערע מענשען, אַז זיי זאָלען
איבערבייטען אינגאַנצען זייער אַרט לעבען און זייערע געווענה-
הייטען און זאָלען אָנהויבען נישט נאָר אַנדערש צו לעבען, נאָר
אויך אַנדערש צו דענקען און פּיהלען. און נישט אַלע קאָנען
דאָס, מײן פּריינד. דאָס איז זעהר אַ שווערע זאַך...

— מאַלע וואָס ס'איז שווער! — האָט באַשע אויסגעשריגען מיט
היץ. — ווי באַלד זיי רופּען זיך אָן חברים, סאָציאַליסטען, קעמ-
פּער — מווען זיי איבערבייטען זייער אַרט לעבען, מווען זיי זיך
אַבזאָגען פון זייערע בורשוואַזע געווענהייטען. און די מאַסע
האַט דאָס רעכט צו פּאָדערן דאָס פון זיי!

— און איך זאָג, אַז נישט נאָר די מאַסע, נאָר אפּילו די
מעהר בעוואוסטזיניגע און אַקטיווע אַרבייטער האָבען אויך נישט
קיין שום רעכט צו פּאָדערן דאָס פון די אינטעליגענטען.
— פּאַרוואָס? — האָט שוין באַשע געפּרעגט אַביסעל בייוליך.

— גאָר פשוט, הייל די אַרבייטער גמא שטעלען זיך אליין אויך נישט די פאָדערונגען.

— וואָס הייסט? — האָט באַשע נישט פּערשטאַנען, — וועלכע פאָדערונגען קאָן זיך שטעלען אַנאַרבייטער? ער איז דאָך אליין אַ פּראָלעטאַריער...

— איז וואָס דרינגט אַרויס דערפון, אַז ער איז אליין אַ פּראָלעטאַריער? אַ פּראָלעטאַריער האָט שוין גאָר קיין חסרונות נישט? און ביי אונזער אַרבייטער זענען וועניג בורזשוואַזע גע- וועהנהייטען פּערהאַן?

— בורזשוואַזע? — האָט באַשע פּערוואַנדערט איבערגעפּרעגט. — דוד האָט זיך פּלוצלונג אַפּגעשטעלט און געזומען ריידען מיט היץ:

— יאָ, בורזשוואַזע! ווי וועסטו אָנרופּען יענע אַרבייטער, אפילו די בעוואוסטזיניגע, וואָס פּערדינען מעהר, לעבען בעסער, קליינען זיך שענער, און האַלטען זיך פאַר גרעסערע, איידעלערע בענשען פון די, וועלכע פּערדינען ווינציגער, געהען אום צווייטען לעבען אַרים און הונגערו? וואָס זשע דען איז עס, אויב נישט בורזשוואַזע געווענהייט? צי וועסטו דען אַבלייקענען, אַז די צו- סילוונג אויף, העכערע אין קלענערע מיוחסים און גראַבע יונג גען? איז פּערהאַן, און ס'רהאַן אין אַ גאַנץ שאַרפּער פּאַרם צווי- שען די אַרבייטער? צי וועסטו אַבלייקענען, אַז אַ גוטער אַרביי- טער קוקט פון אויבען אַראָב אויף אַנאַררירגערער, אויף אַ וואַ- סער-טרעער א. ד. גל., אַז דער, וואָס האָט נאָר איבערגעליי- ענט אַ צעהן בראַשורקעס, האַלט זיך שוין גרעסער פאַר יענע, וועלכע האָבען נאָך גאָרנישט געלייענט? חייטער, צי ווייסטו דען נישט, אַז צווישען די בעוואוסטזיניגע אַרבייטער, גוטע קעמפּער, קומען פאַר קליינליכע קריגערייען און סכּוכים, פיהרט זיך שטיי לערהייד אַ מלחמה פאַר פּאַרטייאַישע, גבאות; קנאה פון איין זייט און די שטרעבונג צו הערשען, בעסעהלען פון דער אַנדערער זייט? הי, נאָך דיין מיינונג זענען דאָס נישט קיין בורזשוואַזע געוועהנ- הייטען? היינט וואָס פאַר אַ נאַרישע, אַלט-פּרענקישע ענגע עס זע- נען נאָך פּערהאַן ביי די אַרבייטער! לאַמיר נעמען כאַטש אַזאַ

פאקט. היינטיגע וואָך בין איך אַריין צו אַן אַרבייטאַרין, זעהר אַ בעוואוסטיניגע, וואָס געפינט זיך שוין דריי יאָהר אין דער אַרגאַניזאַציע. זי איז קראַנק געוואָרען אויף טיפּוס, און אויף קיינ-פאַל האָט מען איהר נישט געקאָנט אינריידען, מען זאָל רופען אַ דאָקטאָר, ווייטו פאַרוואָס? זי האָט מורא געהאַט, אַז זי וויי-בער אין גאַס וועלען דערזעהן, דאָס דער דאָקטאָר איז צו איהר געפאַרען, וועט מען אָנהויבען מורמעלען... האָט זי מורא פאַר רכי-לות. אָדער נעמען מיר דעם פאָקט מיט פייוועל דעם סטאַליאַר, וואָס האָט אונ'ברהמנות'דיג געשלאָגען זיינע שוועסטער, דערפאַר וואָס זיי האָבען איהם אַזוי גיך נישט געפאַלגט: „איך גיב איך עסען און איהר בעדאַרפט מיך פאַלגען!“ זענען דען אַזוינע ער-שיינגען זעלטענע? ניין, דו קאָנסט דאָס זעהן אויף יעדען שריט און טריט. און דעריבער זאָג איך טאַקי, אַז ווי באַלד די אַרביי-טער אַליין האָבען נאָך אין זיך די בורושואַזע געווענהייטען, האָבען זיי קיין שום רעכט נישט צו פאַדערן פון די אינטעליגענ-טען זיי זאָלען ווערען אָנדערש...

ער איז אַנטשוויגען געוואָרען. צוטומעלט פון דוד'ס ווער-טער, האָט באַשע אויך געשוויגען. ענדליך האָט זי ענטשלאָסען אַרויסגערעדט:

— אָבער... דאָס האַלטען זיך? ווי באַלד דער אינטעליגענט רופט זיך אָן חבר, האָט דער אַרבייטער דאָס רעכט צו פאַדערן פון איהם, אַז ער זאָל זיך פּערהאַלטען צו איהם פּראָסט, נאַטירליך. — און דער אַרבייטער— צי פּערהאַלט ער זיך אויך פּראָסט און נאַטירליך צום אינטעליגענט?— האָט איהר דוד איבערגעשלאָ-גען. — דו ווייסט דאָך גאַנץ גוט, ווי אַזוי מען פּערהאַלט זיך ביי אונז צו די אינטעליגענטען. פון אָנהויב, ווי נאָר די אַרבייטער אָדער אַרבייטערניס געהען אַריין אין דער בעוועגונג, בוקען זיי זיך פאַר'ן אינטעליגענט, ווייסען זיי פשוט נישט וואָס צו טהון מיט איהם, האַלטען זיי איהם פאַר דעם גרעסטען אידעאָליסט, קוקען איהם אין די אויגען און מען טאַנצט פאַר שמחה, ווען ער איז עמיצען פון זיי מוכה מיט אַן איבעריג וואָרט: איז מען אָבער אָב אַ יאָהר, צוויי אין דער בעוועגונג און מען דערזעהט, אַז

דער אינטעליגענט איז נישט קיין גאט, נאָר אַ מענטש, ווי אַלע מיט חסרונות, — דױבט מען איהם אָן פּערוואַרפּען מיט בלאַטע, מען רופט איהם שוין „דער גרויסער אינטעליגענט“, „בעל־הבתישער בחור“, מען בעשולדיגט איהם אין וואָס מען קאָן נאָר, מען מאַכט געגען איהר „אַפּאָזיציעס“ א. ז. וו. און אַט אַזוינס הייסט—פּראַסט, נאַטירלעך פּערהאַלטען זיך? ס'קאָן זיין, אַז ווען דער אַרבייטער וואַלט צוגעגאַנגען פּראַסטער, נאַטירליכער צום אינטעליגענט — וואַלט זיך יענער אויך אַנדערש פּערהאַלטען צום אַרבייטער. דוד איז אַנטשוויגען געוואָרען, נאָר גלייך, ווי ער וואַלט זיך אויף עפּעס דערמאָהנען, האָט ער ווידער גענומען ריידען מיט האַרץ:

— יא, איך האָב נאָך עפּעס געוואַלט צוגעבען. מען זאָגט, אַז די אינטעליגענטען האָבען אַלץ פּערקאַפט און פּאָהרען ריי־טענדיג אויף דעם אַרבייטער. נו, אַט מאַרגען וועט גאָט טהון אַנס און די וואַנדאַרמען וועלען פּערנעהמען אַט די אַלע פּער־כאַפּער“ פון אַלע קאָמיטעטען — וועלען די אַרבייטער דערפון עפּעס געווינען? איך רעכען, אַז נישט!.. איך בין איינשטימיג דערמיט, אַז עס וואַלט געווען פיל בעסער, ווען די אַרבייטער אַליין וואַלטען געפיהרט די גאַנצע בעוועגונג. נאָר אויף אַזוינס דאַרפען די אַרבייטער האָבען קרעפטען און דערווייל זענען זיי נאָך נישטאָ. און שולדיג דערין זענען נישט די אינטעליגענטען, נאָר די גאַנצע סאַציאַלע אָרדנונג, וואָס שטערט דעם אַרבייטער־קלאַס אַרויסצושטעלען פון זיך טעאַרעטיקער, פּאָליטישע טהוער. און ביז וואַנעט זיי זענען נישטאָ, כּווען מיר האָבען אינטעליגענטען טען!.. אַט ערשט האָסטו זיך דאָ געקלאָגט אויף די אינטעליגענטען טען און וויפיל מאָל האָסטו אַליין געוויינט אויף דעם, וואָס עס פּעהלען אינטעליגענטע קרעפטען? דאָ דאַרף מען שיקען אַ רפּע־רענט, דאָרט אַנאַפּאָנענט, דאָ בעדאַרף מען האָבען אַ מענשען וואָס זאָל קאָנען פיהרען „קרייזלעך“—און עס איז נישטאָ וועמען צו שיקען, נישטאָ קיין מענשען. אונזער פּאַרטיי איז אַרימער פון אַלע אין אינטעליגענטע קרעפטען!.. און אַט דאָס ביסעל אינ־טעליגענטען, וואָס מיר האָבען, זענען מיר אויך גרייט אַרויס־צ-

טרייבען פון דער פארטיי, דערטרייבען זיי אין א לעפל וואסער.
 דוד איז מיט אמאל אנטשוויגען געוואָרען און האָט זיך
 אַ ביסעל פּערוואונדערט אַרומגעקוקט.
 — ווי איך האָב זיך דאָס היינט אַביסעל פּונאַנדערגרעדט,
 האָט ער אַ זאָג געטהון מיט אַ געלעכטער. — שוין אַודאי אַ יאָהר
 צעהן, אַז איך האָב אַזוי פּיל נישט גערעדט, ווי היינט...
 באַשע איז געשטאַנען אַנגעשטרענגט און ערנסט. ביי איהר
 איז געבליבען דאָס זעלבע געפיהל פון בעלידיגונג געגען באַר-
 קאַנאָון. נאָך אַ וויילע שווייגען, האָט זי ענטשלאָסען אַ שאַקעל
 געטהון מיטן קאַפּ און זיכער אַרויסגרעדט:
 — ווי דאָס זאָל נישט זיין, צי איז גערעכט די מאַסע, צי
 נישט, נאָר געגען די אלע „אַפּאָזיציעס“ און אַנפאַלען אויף דער
 אינטעליגענץ מוז מען ענטשלאָסען קעמפען. די פּאַרטיי-דיסציפּלין
 דאַרף זיין אויפן ערשטן פּלאַן, דאָס איז די הויפט-זאַך!

ח

אויף מאָרגען איז באַרקאַנאָו אויפגעשטאַנען שפּעט און
 האָט זיך גלייך דערמאַהנט, אַז איהם שטעהט היינט פאַר געהן
 צונויפקלויבען פון דער „מיטפיהלענדער“ אינטעליגענץ געלד אויף
 דער אַרגאַניזאַציע.

באַרקאַנאָו איז אַרויס פון שטוב מיט דעם באַשלוס —
 אַ גאַנצען טאָג צו קלויבען געלד, די שטימונג זיינע איז געווען זעהר
 נישט קיין פרעהליכע. ער האָט גאַנץ גוט געקענט דעם עולם,
 צו וועלכען ער איז איצט געגאַנגען. אַ חוץ עטליכע מענשען, וואָס
 האָבען זיך טאַקי באמת אינטערעסירט מיט דער בעוועגונג, זע-
 נען גרייט געווען קומען צו הילף און פלעגען אַפּט גערן אַב-
 געבען דעם לעצטען רובל פאַר דער אַרגאַניזאַציע. — זענען אלע
 איבעריגע געווען פּערשימעלטע אינטעליגענטען, וואָס האָבען זיך
 צו אלץ פּעהראַלטען קאַלטבלוטיג, צו אלץ — אויסער צו קאַרטען.

בני וועלץ זיין פלעגן אַפּוּצן גאַנצע נעכט אין קלוב, אָדער
איינער ביים צווייטען.

באַרקאַנאָו האָט גוט געוואוסט, אַז אָט די אַלע, אינטע-
ליגענטען וועלען איהם בעגעגענען מיט אַ ליבען שמייכל אױף
די ליפּען, וועלען ערנסט, שטילערהײד, מיט אַנאױסדרוק כּון
מיטגעפיהל, אָנהויבען פּונאַנדערפּרעכען, ווי געהט די אַרבייט,
און לכוף, נאָך אַ לאַנגען און פאַלשען שמועס, וועט דער, הער-
אָדער די, מאַדאַם אױף גיך אַרויסטראַגען אַ וועלכע ס'איז מסבּע
און מיט אַ פּער'דאגהײט פנים וועלען זיי דערביי אַרויסזאָגען
זייער פּערדרוס, וואָס זיי קאָנען איצט נישט געבען מעהר, און
אָט אין דעם פּערדרוס זייערען, וועט קלינגען אַ גאַטור פּון אַ
געווענהליכער קרעמערקע, וואָס וויל אויסדינגען נאָך אַ גראַשען.
באַרקאַנאָו האָט אױך גוט געוואוסט, אַז ווי נאָר נאָך איהם וועט
זיך פּערמאַלען די טהיר, וועלען די פּרעהליכע מינעס, די ליבע
שמייכלעס אַראָפּ פּון זייערע פּנימ'ער און אָט די, אינטעליגענט-
טען, וואָס האָבען נאָר וואָס אַזוי וואַרים אויסגעדריקט איהם
זייער מיטגעפיהל, וועלען איצט זיין ביין, אויפגערעגט, איבער-
הויפּט, אויב זיי האָבען זיך נאָך די פּאַריגע נאַכט פּערשפּילט אין
קאַרטען.. זיי וועלען איהם, אינאיינעם מיט'ן גאַנצען, בונד"סי-
קען צו אַלדע רוחות, וועלען זיך זירלען, וועלען אויפגערעגט
זיין פּון דער, בונדיסטישער חוצפּה, און איהם איז געווען דער-
ווידער די גאַנצע קאָמעדיע, אין וועלכער ער האָט געדאַרפט נע-
מען אַנאַנטייל.

עהרען וואָרט, שוין אַ סך בעסער אַנ'עכק מיט מאַסע-באַר
גרינשיינ'ען, האָט באַרקאַנאָו זיך געטראַכט: מיט גרינשיינ'ען דעם
אַלטען יודישען גביר, פיהרט זיך דער עסק ללל הפחות ריין,
אַז מען קומט צו איהם צו געהן, בעגעגענט ער גלייך מיט דער
פּראַזע: וואָס, שוין ווידער געקומען רייסען פּון מיר די ס'לז'
דערנאָך פּרעגט ער וויפּיל פּאָדערט מען פּון איהם און זאָגט מיט
בעס: איהר זענט אמת'ע גולנים! דינגט זיך אַביסעל און לכוף
גוט ער אַ צעהנערל אָדער פינף אין ציואַנציג רובל אין דערביי
גוט ער תמיד צו: נו, זאָל דוכטען, אַז מען האָט מיר אַריינגע-

שיקט סאלדאָטען אין שטוב! וואָס וואָלט איך דעמאלט געזאָגט
טהון? און וואָס קאָן איך איצט מיט אייך טהון, אז איך האָב
פאַר אייך מורא ווי פאַר פייער?"

באַרקאַנאָוו איז געשטאַנען אַ וויילע, נישט וויסענדיג פון
וועמען אָנצוהויבען זיין ווייט. מיט אַמאָל האָט ער דערהערט,
ווי עמיצער האָט איהם אַ רוף געטהון. ער האָט זיך אומגעקעהרט,
און דערוועהן אַ יונגען מענשען מיט אַ געגאַלטער באַרד און מיט
אַ נערוועזען פנים. דאָס איז געווען מאיר דער שלאָסער, אַ פאַר-
שטעהער פון אַ בונדיסטישען „קרייזעל". באַרקאַנאָוו האָט גלייך
באַמערקט, אז מאיר איז עפעס שטאַרק אונרוהיג.

מאיר האָט זיך כמעט ווי אַ וואַרף געטהון אויף באַרקאַנאָוו
און שטיל און אויפגערגט האָט ער אַרויסגערעדט:

— וואָס איזו וואָס האָט עפעס אַווינס געטראָפּען?—האָט באַר-
קאַנאָוו געמרעגט מיט פּערוואַונדערונג און שרעק.

— דו ווייסט גאָרנישט?—האָט זיך מאיר שטאַרק פּערוואַונ-
דערט!— דו ווייסט גאָרנישט, וואָס עס איז פאַרגעקומען די פאַ-
ריגע נאַכט? אין די גאַנצע שטאָדט כסדר איז געווען אַביסקעס און
אַרעסטען. צוועלף אַביסקעס פאַר איין נאַכט. עס איז נאָך קיינ-
מאַל דאָ נישט געווען אַזוי...

— פון אונזערע האָט מען קיינעם נישט צוגענומען?—האָט
איהם איבערגעשלאָגען באַרקאַנאָוו אויף גיך, מיט שרעק.

— ניין!—האָט געענטפּערט מאיר שוין רוהיגער און מיט אַ
צופרידענעם שמייכלע: צום גליק האָט מען פון אונזערע קיינעם
נישט גענומען! אַביסקעס זענען גראָד געווען ביי דריי פון אונ-
זערע: ביי מענדעל קאַפעל'ס, ביי חיים בער דעם בעקער און
באָך ביי איינעם, וואָס איז נישט לאַנג פון דער „פאַרטיי" אַרי-
בער צו אונז. מען רופט איהם חיים סקאַרטון.

באַרקאַנאָוו האָט געגעבען אַ ריס אין האַרצען, אַז ער
האָט דערהערט מענדעל קאַפעל'ס נאָמען. אויף דעם זעלבען הויף,
וואו מענדעל האָט געוואוינט, האָט זיך געפינען די געהיימע דרו-
קעריי און ווען זשאַנדאַרמען וואָלטען געגאַנגען נאָך פינף טריט,
וואָלטען זיי זי ענטדעקט.

— ביי אונזערע האָט מען געפונען עטליכע פראַקלאַמאַציעס, עטליכע ביכלעך, אָבער מען האָט קיינעם נישט אַרעסטירט, — האָט מאיר ווייטער גערעדט: די עס-ערין אָבער, האָט מען אינגאַנצען צושלאָגען!... אַכט מענשען האָט מען צוגענומען, דערביי צוויי פון קאָמיטעט — באַריסען מיט אָסיפען; דער עיקר איז אָבער דאָס, וואָס מען האָט ביי זיי געפונען אַ סקלאַד פון געוועהר, דרייסיג רעוואָלוערען און דערצו נאָך צוויי פאַרטיגע באַמבעס מיט דינג-מיט... ביי זיי איז דאָרט געווען אַ גאַנצער לעבאַרעטאָריום!

— אַס פאַרוואָס זיי האָבען אַלץ גערעדט, אַז ביי זיי זענען פּערהאַן אפילו פאַרטיגע, קניידלעך, — האָט געזאָגט באַרקאַנאָוו אַ ביסעל פּערטראַכט און באַלד צוגעבען: קענטיג, אַז ביי זיי איז געווען אַ שטאַרקע פּראָווקאַציע...

— ניין, איך רעלען, אַז דאָס איז אַלץ מחמת דעם, וואָס מען האָט גע'הרגיעט סטעפּאַנען, — האָט מאיר געענטפּערט: — און דער עיקר, איבער פיישקע דעם גנב... דו ווייסטו נעכטען אין אַווענד האָט איהם עמיצער געכאַפט אויף דער דאָמבע, האָט, ווי דער סדר איז, איהם אָנגעבראַכען די ביינער און אַריינגעוואַרפען אין גראבען. איצט ליגט ער אין הקדיש מיט אַנ'אויסגעבראַכע-געם פוס און דערצעהלט מעשיות, אַז ער האָט כלומר'שט גע-כאַפט דעם, וועלכער האָט דער'הרגיעט סטעפּאַנען און האָט שוין געוואָלט צורופען אַ גאָראָדוואַץ, מען זאָל איהם אַרעסטירען, ערשט מיט אַמאָל איז אויף איהם אָנגעפאַלען אַ גאַנצע חברה מיט רע-וואָלוערען, מען האָט איהם שטאַרק געשלאָגען און דערנאָך אַריינגע-וואָרפען אין גראַבען. איבער דעם, משמעות, האָבען זיך אָנגע-היבען די אָביסקעס... און איצט, אַז מען האָט נאָך געפונען באַם-בעס, וועלען זיי גאָר משוגע ווערען...

געזענענדיג זיך מיט מאיר'ן, איז באַרקאַנאָוו אַ וויילע געשטאַנען, נישט וויסענדיג וואָס צו טהון. דאָס נייעס וועגען די אָביסקעס און אַרעסטען האָבען איהם צורודערט. זיין געדאַנק האָט גלייך אָנגעהויבען אַרבייטען איבער דער פּראַגע, ווי אַזוי זאָל זיך דער קאָמיטעט פּערהאַלטען צו די געשעהענישען. באַר-קאַנאָוו האָט געוואוסט, אַז דאָס אַלץ וועט שטאַרק אויפּרעגען

די אַרבייטער און זיי וועלען פאָדערן פון קאָמיטעט, ער זאָל ווי-נישט-איז אויסדריקען אַנאַקטיווען פראָטעסט, פּערשטעהט זיך מען וועט מוזען אַרויסלאָזען אַ פראָקלאַמאַציע, — האָט ער געטראַכט: און וואָס אָנבעלאַנגט דער דעמאָנסטראַציע? ...

וועגען דער פראַגע איז באַרקאַנאָוו צו קיין בעשטימטען בעשלוס נישט געקומען. ער פּערזענליך וואָלט געווען געגען אַ דעמאָנסטראַציע, נאָר די לאַגע קאָן זיין אַזא, אַז מען וועט אפשר מוזען נאָכגעבען די אַרבייטער, און זייערע פאָדערונגען. באַרקא-נאָוו איז אַוועק אויך די בירושע.

פרייטאָג פלעגען פיל ענדיגען די אַרבייט נאָך אַרום האַל-בען טאָג, דעריבער איז שוין די בירושע געווען פול מיט מענ-שען. דער עולם איז געווען נערווען געשטימט, עס האָבען זיך דאָסמאָל נישט געהערט קיין שום ויכוחים, מען האָט נאָר איבע-ראַל גערעדט וועגען די לעצטע געשעהענישען, אַרעסטען און אָביסקעס און דער עיקר, וועגען דער ידיעה אַז מען האָט אין נ. געשלאָגען אַרבייטער און אינטעליגענטען. די ידיעה האָט עפעס מעהר פון אַלץ אויפגערעגט די אַרבייטער.

— אַזוינס איז גאָרנישט געהערט געוואָרען! — האָט זיך גע-היצט אַ נערוועזער יונגעראַן: דאָס איז נישט פראָסט אַ רציחה, דאָס איז אַ פראָוואַקאַציע!

— דאָס איז ערשט אַנאַנהויב! — האָט איהם אונטערגעהאַלטען אַ צווייטער: — איהר וועט זעהן, איצט וועלען זיך אָנהויבען אַזוינע אכזריותן איבער גאַנץ רוסלאַנד!

— ביי אונז וועט אויך זיין דאָס אייגענע, איהר וועט זעהן! — האָט צוגעגעבען אַ דריטער: די היינטיגע אָביסקעס מיט די אַרעס טען זענען אַ גוטער סימן, אַ גוטער אָנהויב!

— פאַר נ. קאָנט איהר גאַנץ רוהיג זיין! — האָט זיך אָבגערו-פּען איינע אַנאַרבייטערין, אַ הויך מיידעל, מיט גרויסע, שוואַר-צע אויגען, אין וועלכע עס האָט זיך געלויכטען אַנאַיינגעהאַל-טענער צאָרן: ביי אונז וועט גאָרנישט זיין! און איהר ווייסט פאַרהאָס? דערפאַר, ווייל מיר זענען נישט קיין קעמפּער, נישט קיין רעוואָלוציאָנערן, נאָר שמאַטעס! — האָט זי אויסגעשריען מיט

א שרעקליכער פערצכטונג. ס'איז דאך פשוט אַ בויון! אין גאַנץ
 רוסלאַנד קומט פאַר אַ רעוואָלוציע, אומעטום—אונרוהען, אויפ-
 שטאַנדען, אומעטום גיסט זיך בלוט! און מיר? מיר געהען זיך אַרום
 ווי שטילינקע פרידליכע בורזשוטיקעס אויף דער בירושע און קיי-
 ען שטענדיג איבער אונזערע „פראַגען“ וועגן אויטאָנאָמיע,
 פּעדעראַציע אָדער וועגן נאַציאָנאַליזם און טעריטאָריאַליזם!!
 איהרע ווערטער האָבען אויף אַלעמען געמאַכט אַן איינדרוק
 און איינער אַ הויכער אַרבייטער מיט אַן ענערגיש פנים האָט זי
 מיט היץ גענומען אונטערהאַלטען:

— גערעכט!... זעהר גערעכט!—האָט ער אויסגעשריען: מיר
 קאָנען נאָר ריידען אין ווען ס'קומט צו עפעס—זענען מיר נישטאָ!
 מיר זידלען אַלץ די עס-ער'ז און, עהרען וואָרט, זיי זענען הונ-
 דערט מאָל גרעסערע רעוואָלוציאָנערען, ווי מיר! זיי...
 — זיי האָבען סטעפאַנען גע'הרג'עט! האָט איהם אַ צווייטער
 איבערגעשלאָגען מיט אַ איראַנישען שמייכל.

— זיי גאַנץ רוהיג! זיי האָבען שוין געפובט פטר'ן גרעסע-
 רע מענשען פון סטעפאַנען אויך. ווי עס שטעלט זיך אַרויס, האָ-
 בען זיי איי באַמבעס, איי דינאַמיט,—אַלץ! און וואָס איז ביי אונז
 פּערהאַן?...

— פון וואַנען ווייסטו, אַז ביי אונז איז נישטאָ קיין באַמ-
 בעס און דינאַמיט?—האָט זיך אַבגערופען נאָך איינער: וואָס וויל-
 סטו מען זאָל וועגען דעם פויקען אויף דער בירושע?
 — איך ווייס אַז ביי אונז איז גאַרנישטאָ!—האָט אַלץ גע-
 טענה'ט דער אַרבייטער, אַז ביי אונז וואָלט עפעס געווען, וואָל-
 טען אונזערע אָנפיהרער נישט מורא געהאַט צו מאַכען אַ דעמאָ-
 סטראַציע!

און ריידענדיג, האָט ער געוואָרפען אַ שטרענגען בליק אויף
 באַרקאַנאָוו, וואָס איז געשטאַנען און געשמועסט מיט איינער אַנ-
 אַרבייטערין.

— אַט די עס-ער'ן האָבען נאָך מיט אַ חודש צוריק פאַר-
 געלעגט מאַכען אַ דעמאָנסטראַציע,—האָט ער ווייטער גערעדט:
 איצט, וואָגט מען, גרייטען זיי זיך ווידער! און אויב מיר וועלען

זיך איצט ווידער אָבזאָגען, אויב מיר וועלען מיט גאַרניט ענט-
פערן אויף די רציחות, אויף דער פראָוואַקאַציע פֿון דער רעגיר-
ונג, וועט דאָס זיין אַ פערברעכען, און גאָר!

—דעמאָלט בלייבט מעהר נישט, ווי ווידער מאַכען אַן אָפּאָ-
זיציע!—האַט זיך אָנגעצונדען נאָך אַנאַרבייטער.

—ניין! איך וועל נישט מאַכען קיין שום אָפּזיציעס, —
האַט אַרויסגערעדט דער הויכער אַרבייטער מיט אַ רוהיגען טאָן:
איך וועל פשוט אַריבערגעהן צו די עס-ערין!

געוונטערהייט!—האַט מיט פּעס אויסגעשריגען אַנאַרבייטער
מיט אַ שוואַרצען פנים: די אַרגאַניזאַציע וועט גאַרנישט אָנוועהרען,
אויב דו וועסט אַוועקגעהן צו די עס-ערין!

—פון וואָגען ווייסטו, צי וועט די אַרגאַניזאַציע אָנוועהרען,
צי נישט, אויב ער וועט פון איהר אַרויסטרעטען?—האַט אויפגע-
רעגט אַ זאָג געטהון אַ הויך מיידעל, אַנאַרבייטערין: דו האָסט
קיין רעכט נישט צו ריידען אַזוי מיט אַ חבר!

—איך האָב יאָ רעכט דערויף!—האַט אָבגעענטפערט דער
אַרבייטער: אַז אַ סאָציאַל דעמאָקראַט קאָן זאָגען, אַז אויב די
אַרגאַניזאַציע וועט נישט טהון דאָס, וואָס ער וויל, וועט ער אַרי-
בערגעהן צו די עס-ערין, —זאָג איך נאָכאַמאָל און וועל דאָס זאָ-
גען טויענדער מאָל, אַז אַזאַ חבר איז פאַר דער אַרגאַניזאַציע
נאָרנישט ווערט!

—אמת!—האַבען זיך דערהערט קולות: אַנאַמת'ער סאָציאַל-
דעמאָקראַט האָט קיין רעכט נישט...

—וואָס פאַר אַנאַמת'ער סאָציאַל-דעמאָקראַט? בין איך, צו
אַדי קלאָגען, —האַט אויסגעשריגען מיט פּעס דער אַרבייטער. צי
ווייס איך, וואָס ס'איז אַווינס אַ סאָציאַל-דעמאָקראַט? מאַרקס'ן
האַב איך געלייענט, וואָס? דאָס האָבען זיי, די אינטעליגענטען
געלייענט מאַרקס'ן און נאָך ביכער. זיי קאָנען זיך אַנרופען אמת'ע
סאָציאַל-דעמאָקראַטען. אָבער מיר, אַרבייטער, וואָס האָבען מיר
געלייענט? וואָס ווייסען מיר? וואָס דער פאַרשטעהער אָדער דער
אַנאַטאָם? וועט אונז אַנריידען, דאָס ווייסען מיר, דערין גלויבען
כיר, און מאַרצען וועט צו אונז קומען אַנאַנדער אַניטאַ-
אַר,

אַנ'עס-ער, וועט איבערגעבען זיין טעאָריע, זיין פּראָגראַם און מיר וועלען אָנהויבען קלערען, אָז זיין טעאָריע איז די אמתע... און וואָס געהען מיך אָן די טעאָריעס!—האַט ער אריסנעשריגען מיט פּעס.—איך דאַרף נישט קיין שום טעאָריעס, איך דאַרף דעם קאַמף, די רעוואָלוציע!...

—נו, געמונען וועמען צו הערען!—האַט מיט אַמאָל אייסגע-שריגען, שוין אַ בעיאָהרטע אַרבייטערין, מיט אַ קלוג פּנים: זיי קענען גאַרנישט לייוויק דעם משוגענעם! יעדעס מאָל, ווי עס טרעפט נאָר עפעס, הויבט ער אָן צו שרייען, אָז ער וועט אַוועק-געהן—דאָס צו די עס-ערין, דאָס צו די פּאַרטיי. זייט רוהיג, ער וועט נאָך אַזוי גיך נישט אַוועק פון דער אַרגאַניזאַציע.

—וואָל טרעפּאָוו נאָך אַזוי לאַנג ליגען אויף איין זייט, ווי לאַנג איך וועל נאָך נישט אַוועקגעהן פון דער אַרגאַניזאַציע, — האָט לייוויק מיט אַמאָל רוהיג אַ זאָג געטהון: נאָר איך האַלט זיך אָן מיינס, אָז אַדעמאָנסטראַציע מוז מען מאַכען, — האָט ער צוגעגעבען ענטשלאָסען.—און טאַקע אַנאַלגעמיינע, אינאיינעם מיט די עס-ערין און מיט די פּאַרטייזעס.

—און מיט די פּועלי-ציון,—האַט איינער צוגעגעבען ענט-שלאָסען.

—מען קאָן אָהן זיי אויך אויסקומען! וואָס זענען זיי פאַר אַ סאַציאַליסטען און רעוואָלוציאָנערען!—האַט זיך אָבגערופען דער ערשטער אַרבייטער.

—שרעק זיך נישט, מיר זענען נישט קיין ערגערע סאָ-ציאַליסטען און רעוואָלוציאָנערען, ווי דו!—האַט זיך אָבגערופען אַ יונגעראַן, אָנגעטהון ווי אַ פּריקאַזשטיק, וואָס איז געשטאַנען אַביסעל פון דערווייטען. און צוגעהענדיג צום „קרייועל“, האָט ער צוגעגעבען: און אין דער דעמאָנסטראַציע וועלען מיר אפשר אַליין נישט געהן מיט אייך!

—איהר וועט דאָס אפשר האַלטען פאַר אַנאַומ'כבוד פאַר אייך?—האַט איהם געפרעגט די בעיאָהרטע אַרבייטערין אַביסעל מיט אַ איראַנישען שמייכלעל.

—יאָ! פאַר אַנאַומ'כבוד!—האַט פּלוצלונג מיט היץ אויסגע-

שריען דער פריקאזשטשיק: פאר אונז וועט זיין א בזיון צו געהן מיט אייך, אויב איהר וועט מאַכען א דעמאָנסטראַציע פאר דער הריגה אין ג. אונז וועט זיין א בזיון, וואָס איהר, יודען, מאַכט דעמאָנסטראַציעס פאר דער ג. ער הריגה און מאַכט נישט קיין דעמאָנסטראַציעס פאר דעם זשיטאַמירער פּאָגראַם. ווען מען האָט געקוילעט יודען, האָט איהר נישט געהאַלטען פאר נויטיג צו פּראָ-טעסטירען פאר דער גאַנצער וועלט! און איצט, ווען כען האָט אנגעשלאָגען די גוים האָט איהר גלייך דערפיהלט א טיפע בע-ליידיגונג! איך שעם זיך דערפאַר, וואָס איהר רופט זיך יודען!! די לעצטע פּראָזע האָט ער אויסגעשריען כמעט היסטעריש מיט טרעהרען אין די אויגען.

זיין רעדע האָט אויף אייניגע צוהערער געמאַכט אַנאַיני-דרוק, נאָר די איבעריגע זענען געוואָרען זעהר אויפגערעגט, דער נידעריגער אַרבייטער מיט דעם אַסקעטישען פנים האָט זיך אויף זיך אַרויסגעקליבען פון „קרייזעל“ און איז צוגעגאַנגען צו דעם וואָס האָט גערעדט.

—שאַ, קאָך זיך נישט און שעם זיך נישט פאר אונז, — האָט ער אַרויסגערעדט עפעס מיט אַנאַכוריות'דיגער רוהיגקייט. אייערע געשרייען האָבען מיר שוין געהערט און איך וועל דיר אַט וואָס זאָגען: איך וואָלט, פערשטעהט זיך, גאָרנישט געהאַט געגען א דעמאָנסטראַציע פאר זשיטאַמיר אויך...

—איך וואָלט גאָרנישט געהאַט געגען... — האָט איהם דער פריקאזשטשיק איבערגעשלאָגען מיט אַ ביטערער איראָניע.
—שאַ! לאָז איהם ריידען! — האָט אַנאַרבייטער אַ געשריי גע-טון מיט כעס.

... — נאָר איך רעכען, אַז א דעמאָנסטראַציע וועגען דער הריגה אין ג. איז צעהן מאָל וויכטיגער! ווען מיר וואָלטען מאַ-לען א דעמאָנסטראַציע וועגען דעם פּאָגראַם, וואָלט מען דאָס אָנגענומען, מער נישט, פאר אַ יודישען פּראָטעסט, אין איהם וואָלט מען זעהן נישט מער ווי אַנאַויסדרוק פון נאַציאָנאַלער אחדות. אָבער אַ פּראָטעסט וועגען דער הריגה אין ג. וועט האָבען אַריין רעוואָלוציאָנערע בעדייטונג, דערין וועט זיך אַרויסווייזען די ריין

פראָלעטאַרישע אהדות.

באַרקאַנאָוו וואָס איז די גאַנצע זייט געשטאַנען פון ווייטען און וועגען עפעס וואָס געשמועסט, האָט זיך אויפּמערק- זאָם צוגעהערט צו די דעבאַטען. ער האָט גוט פּערשטאַנען, און די אַרבייטער וואַרטען, ער זאָל זיך אַריינמישען אין די דעבאַטען, און לייבויקס רייד זענען דער עיקר געצילט געגען איהם, געגען באַרקאַנאָוו; נאָר דאָך איז ער צום „קרייזעל“ נישט צוגעגאַנגען און אין די דעבאַטען קיין שום אַנטייל נישט גענומען, ווייל ער האָט זיך נישט געוואָלט אַרויסזאָגען—נישט פאַר אַ דעמאָנסטראַציע, נישט געגען, איידער די זאך וועט נישט בעשלאַסען ווערען אויף דער קאָמיטעט זיצונג.

די דעבאַטען מיט'ן פּועל-ציוניק האָט באַרקאַנאָוו זעהר וועניג אינטערעסירט און ער איז אַוועק ווייטער איבער'ן פאַרק. די שטימונג ביי איהם איז געווען אַ שווערע, אַ געדריקטע. דאָס מאָל ערשט האָט ער דערפיהלט, אויף ווי ווייט ער איז פון די חברים אַרבייטער. ווי נאָך דער שטימונג זיינער, אַזוי נאָך דער גאַנצער פּסיכיק. אויף דער ידיעה וועגען דער רהיגה אין נ. האָט ער זיך אָבגערוּפּען, ווי אַ פּאָליטיקער; קודם-כל האָט ער אָבגע- שאַצט די בעדייטונג, וואָס דער פּאַקט האָט פאַר דער אַלגעמיין רעוואָלוציאָנערער בעוועגונג און פון אַט דעם שטאַנדפּונקט האָט ער אויך בעטראַכט די פּראַגע וועגען אַ דעמאָנסטראַציע. די אַר- בייטער אָבער האָבען זיך פּערהאַלטען צו דעם געשעהעניש מיט דער גאַנצער פּרישקייט און מיט דער גאַנצער קראַפט פון דעם אונמיטעלבאַרען געפיהל און זענען אַרויס, נישט פון דעם פּאָליטי- שען אָדער פּרינציפּיעלען, נאָר פון דעם עטישען שטאַנדפּונקט: „עס איז אַ בזיון, אַ פּערברעכען צו בלייבען רוהיג, אין דער צייט בעת מען שלאָגט די חברים“. ווי רעדט מען זיך דאָ צונויף!... באַרקאַנאָוו איז פריהער נישט איינמאָל שוין אויסגעקומען אָנצו- שטויסען זיך אויף אַזאָ טיפּען אונטערשיד פון דעם, ווי אַזוי די פּראָפּעסיאָנעלע רעוואָלוציאָנערען פּערהאַלטען זיך צו די פּאָלי- טישע געשעהענישען און ווי עס פּערהאַלטען זיך דערצו די פּראָס- טע, געוועהנליכע רעוואָלוציאָנערען און יעדעס מאָל פּלעגען

דערביי פאָרקומען אונזופרידענקייטען, סכסוכים, וואָס פלעגען אָפט ברענגען צו די אָפּאָויזיעס.

די קאָמיטעט-זיצונגען פלעגען פאָרקומען איין מאל אין וואָך אין אָווענד ביי באַרקאָנאוויץ אין דערהיים. באַרקאָנאוויץ איז געווען פערנומען מיט אָנשרייבען אַ פראַק-לאַמאַציע. אַ זייגער אַכט אין אָווענד איז צו איהם אַריין באַשע. באַשע איז געקומען אַביסעל פריהער פאַר דער בעשטימטער צייט. זי איז געווען שטאַרק ציטרעגען. די אָביסקעס און די אַ-עס-טען, וואָס זענען דער עיקר פאָרגעקומען אויף דער סלאַבאָדקע און אפילו נעבען איהר הויז, האָבען זי זעהר צורודערט. איהר האָט זיך געדוכט, אַז דאָס איז דער אָנהויב פון אַ רעאַקציע און איצט וועט מען עס ערשט מאַכען אַ חורבן פון דער גאַנצער אַר-גאַנזאַציע. נאָך איהרע בעגעגענישען און שמועסען מיט די אַר-בייטער אויף דער פאַבריק און אויף דער גאַס, איז איהר שטי-מונג געווען זעהר נערוועז. זי האָט זיך געשראַקען פאַר דער גאַנצקייט פון דער אַרגאַניזאַציע און אין דער אייגענער צייט האָט זי געהאַלטען פאַר נויטיג אַרגאַניזירען אַנאַקטיווען פראַטעסט געגען די גוואַלדטהאַטען, סיי געגען די, וואָס זענען פאָרגעקומען אין נ. סיי געגען די, וואָס זענען פאָרגעקומען דאָ גופא, נאָר איבערהויפט האָט איהר געשראַקען דאָס, וואָס פערבייגעהענדיג געבען דער בירושע האָט זי ביים פאַבריק דערוועהן שטעהן דעם פריסטאוו מיט פיל פאָליציאַנטען, וואָס זענען געשטאַנען זעהר רוהיג, גלייך ווי זיי וואָלטען אויף עפעס געוואַרט. זי איז דעריבער אויף גיך אָוועק צו באַרקאָנאוויץ. איהר האָט זיך געוואַלט גילכער זעהן זיך מיט די חברים, אינאיינעם מיט זיי אַרומקלערען די לאַגע און בערוהיגען זיך אויף אַ וועל-כען נישט איז בעשלוס.

אַריינגעהענדיג אין שטוב צו באַרקאָנאוויץ, האָט זיך באַשע

דערמאָהנט אויף איהר בעגענעניש מיט באַרקאַיאָוין נעבען טע-
אַטער, נאָר זי האָט געטריבען פון זיך די געדאַנקען, וואָס האָ-
בען נישט געפאַסט צו איהר איצטיגער רעוואָלוציאָנערער שטימונג.
—נו, וואָס וועט איהר דערויף זאָגען?—האָט אַ זאָג געטהון
באַרקאַנאָו לעב האַפט: זיי האָבען זיך ווידער גענומען צו דער
אַרבייט. זיי גרייטען אַפנים צו אַ גאַנצע חתונה...

—פערשטעהט זיך?—האָט באַשע אונרוהיג צוגעגעבען:—איך
האָב נאָרוואָס געווען נעבען דער בירושה אַ סך פּאָליציי...
—יאָ?—האָט באַרקאַנאָו איבערגעפרעגט אונרוהיג: זיי טשע-
פען דאָך אָבער מן הסתם קיינעם נישט?

—דערווייל—קיינעם נישט, זיי שטעהען זיך רוהיג, נישט
ווייט פונם אַרויסגאַנג. שרים ווייסען זיי, צוליב וואָס מען האָט
זיי דאָ אַנידערגעשטעלט...

נו, מאלע וואָס...—האָט זיך רוהיג אָפגערופען באַרקאַנאָו:
אויף וויפיל איך געדענק, פלעגען זיך פריהער נעבען דער ביר-
זשע אויך וויזען פּאָליציאַנטען, נאָר זיי האָבען קיינעם נישט
געטשעפעט... מען דאַרף פונדעסטוועגען קיין צו גרויסען וועזען
דערפון נישט מאַכען...

אין די רייד איז אַריינגעקומען דוד. ער איז אַריין מיט
גיכע טריט, ווי אַ מענש, וואָס האָט שטאַרק פערשפעטיגט, און
האָט אַרויסגערעדט מיט האַלבע ווערטער:

—פערשפעטיגט זיך?... מען האָט מיך געהאַט פּערהאַלטען...
דאָס אויסזעהן זיינט איז געווען ווי געווענהליך, רוהיג,
וואַלעדִיג. נאָך דאָך האָט מען געקאַנט בעמערקען אין זיין שטיס,
אין דעם אויסדרוק פון זיינע אויגען, אַנאָיאַנגעהאַלטענע צוטראַ-
גענקייט, אי באַרקאַנאָו, אי באַשע האָבען דאָס בעמערקט און
זיי האָבען געקלערט, אַז דאָס אַלץ איז מחמת די לעצטע גע-
שעהענישען.

דוד האָט אָפגעשפילעט דעם פּאַלטאָ, אַרויסגענומען עפעס
דריי פעקלעך און האָט זיי אַוועקגעלעגט אויפ'ן טיש.
—דאָ איז אַ האַלב יעהריגער בעריכט פון דער אַרגאַניזאַציע
אין אַ פּראָקלאַמאַציע פון צ. ק., צו דרייהונדערט עקזעמפּליאַרען.

איצט דריקט זיך שוין דאָס בלעטעל וועגען דעם שטרייק פון די זאָקען מאַכערקעס. אין אַווענד וועט מען עס ענדיגען... מאַרגען וועט מען דאַרפֿען אָבגעבען עפעס אַנדערש וואָס צום דרוקען.
— איך האָב אָנגעשריבען די פּראָקלאַמאַציע. נאָר מען דאַרף זי נאָך איבערקוקען, בעטראַכטען, — האָט זיך אָבגערוּפֿען באַרקאַנאָוו.
— גוט...

באַרקאַנאָוו האָט געגעבען אַ קוק אויף דודן און אַ פּרעג געטהון:

— וואָס ביזטו עפעס היינט אַזוי ווי צוטראַגען?
— גאָרנישט... אַזוי זיך... כוועל שפּעטער דערצעהלען...
— האָט ער געענטפערט, — און זיין פנים האָט ווידער בעקימען אַ רוהיגען אויסדרוק.

— נו, געאַרבייט זאָל ווערען! — האָט ער אַרויסגערעדט און געזעצט זיך צום טיש: וואָסערע פּראַגען זענען פּערהאַן היינט, מיט וועלכע מען מוז זיך תּיכּף פּערנעמען?
— פּריהער פון אַלץ האָט מען געדאַרפט בעטראַכטען די פּראַגע וועגען דער דעמאָנסטראַציע, — האָט זיך באַשע אָנגערופֿען:
— מען קאָן דאָך אין דער אַמת'ן נישט דערלאָזען אָרן אַ שום פּראַטעסט אַזוינע ווילדע מעשים, ווי עס זענען פּאַרגעקומען אין נ. און די אַרבייטער פּאָדערן אַ דעמאָנסטראַציע, כאַטש אַ טעגלי-כען שטרייק פּאָדערן זיי... איך רעכען אַז מען וועט אונבעדינגט מוזען מאַכען אַ דעמאָנסטראַציע. נאָכמעהר: איך האָב געהערט, אַז די עס-ערין מיט די „איסקראָווצעס“ האָבען בעשלאָסען צו מאַכען אַ דעמאָנסטראַציע און זיי וועלען אונז אויך פּאַרלעגען, מיר דאַרפֿען זעהן, אַז נישט זיי זאָלען אונז מאַכען דעם פּאַר-שלאַג, נאָר מיר זיי...

דוד האָט אויסגעהערט און אַ קוועטש געטהון מיט די פלייצעס.
— איך זעה לגמרי נישט קיין שום נויטיגקייט אין אַ דע-מאָנסטראַציע, — האָט ער אַרויסגערעדט.

— אַרויסזאָגען אונזער סאָלידאַריטעט מיט די אַרבייטער פון נ. און אונזער פּראַטעסט געגען דער הריגה קאָן מען אין אַני-נוער פּאַרם. אַז מיר וועלען מאַכען אַ דעמאָנסטראַציע איצט.

בעת עס האָבען זיך אָנגעהויבען אָביסקעס און מען האָט געפּו-
נען באַמבעס, וועלען מיר ברענגען דערצו, אַז מען וועט פּונאַנ-
דערטרייבען די בירושע און מען וועט פּטרן די גאַנצע אָרגאַני-
זאַציע. עס קאָן נאָך אפילו אַרויסשפּרינגען אַ פּאַגראַם אויך.

—נו, אויב מיר וועלען מורא האָבען פאַר אַ פּאַגראַם, ווע-
לען מיר קיינמאָל גאַרנישט טהון, — האָט זיך באַשע אָנערופּן.
ענטשאַסען:—די אַרבייטער מאַסע אַליין שטעלט זיך נישט אָב
פאַר דער מורא פון פּאַגראַמען. און עס וואָלט געווען אַ בויון,
ווען מיר וואָלטען זי געשראָקען דערמיט...

—די מאַסע שטעמט זיך נישט אָב פאַר פּיל זאַכען, פאַר
וועלכע דער קאָמיטעט דאַרף זיך אָבשטעלען, — האָט געענטפּערט
דוד אַל בלוטיג.

באשע האָט שווייגענדיג אַ קוועטש געטהן מיט די פּלייבעס
און אין אַ מינוט אַרום האָט זי צוגעגעבען:

—איך ווייס איין זאַך נאָר: די מאַסע פּאָדערט אַ דעמאָנ-
סטראַציע.

—איך ווייס אויך אַז די מאַסע פּאָדערט עס... ווי נאָר
עפעס וואָס, פּאָדערט שטענדיג די מאַסע—דאָס אַ שטרייק, דאָס,
אַ דע-אָנסטראַציע אָדער טערראַריסטישע מעשים, ווען מיר וואָל-
טען זיך צו הערען צו די אַלע פּאָדערונגען, וואָלטען מיר צוואַנג
ציג נאָל אַ טאָג פּטרן די אָרגאַניזאַציע, פּטרן די גאַנצע אַר-
בייט. זיי פּאָדערן! זיי שרייען אויף דער בירושע! וועניגער פון
צלעמען שרייען די וואָס זיי ען אמת'ע רעוויזיאָנערן. היינט
אין דערפריה האָב איך געהערט, ווי אפּראַיקע צוקער, — קענסט
איהם דעם „פּייערדיגען רעוואָלוציאָנער"? — האָט געשריגען אויף
דער טלאַבאָדקע, אַז אויב עס וועט קיין דעמאָנסטראַציע נישט
זיין, וועט ער זיך אָנטהון אַ מיטהע פאַר בויון און אַז איך בין
געגאנגען אַ הער, האָב איך געזעהן, ווי ער איז זיך גאַנץ רוהיג
אַריינגעגאנגען מיט אַ גאַנצער חברה צו דבורה-דוואַשען אין קע-
לער מאַצען אַ שנעפּסל. בכלל האָלט איך, אַז מיר דאַרפען געהן
פּאַראַויס דער מאַסע און נישט נאָכשלעפען זיך נאָך איהר. מיר
דאַרפען צווינגען זי אונטערצוגעבען זיך דער פּאַרטיי-דיסציפּלין און

אויב עס וועט זיין אַנ׳אָפּאָזיציע, וועלען מיר קעמפען מיט איהר. איך האָב אַלעמאָל געהאַלטען ביי אַט דער מיינונג און זאָג איצט אויך דאָס אייגענע!

עטליכע מינוט האָבען אַלע געשוויגען. באַשע האָט אַ פּאָר מאָל אַ קוק געטהון אויף באַרקאַנאָו׳ן. זי האָט געוואַרט, ער זאָל זיך אַרויסזאָגען.

— איך וועל דיר זאָגען, דוד, — האָט באַרקאַנאָו אָנגעהויבען ריידען און אין זיין שטים האָט געקלונגען אַ פּשרה-מאַכענדע נאָ-טע. איך בין גאַנץ איינשטימיג מיט דיין מיינונג. פון דעסטווע-גען אָבער פּערגעס נישט, אַז איצט איז די בעוועגונג שוין אַ מאַסען בעוועגונג, אַז די פּאַרטיי איז שוין אויף האַלב נישט קיין אָנספּיראַטיווע...
— אַט דאָס איז טאַקי נישט גוט, — האָט איהם דוד איבער-געשלאָגען.

— גוט צו שלעכט, נאָר מיר דאַרפען זיך רעכענען מיט פּאַקטען. נישטלעפען זיך נאָך דער מאַסע טויג טאַקי נישט, נאָר האָבען שטענדיג אין זינען איהרע פּאָדערונגען מוזען מיר. און איך רעכען, אַז אַ דעמאָנסטראַציע וועלען מיר מוזען מאַכן. נאָר מען דאַרף עס אָרגאַניזירען נישט געאיילט, זעהן, אַז דורכדעם זאָל מען נישט דורכפאַלען. דעריבער לעג איך פּאָר, מאַרגען מא-כען אַ פּערוואַמלונג פון די פּאַרשטעהער פון אַלע „קרייזלעך“ און אויסהערען זייער מיינונג: אויב זיי וועלען זיך אַרויסזאָגען פאַר אַ דעמאָנסטרעציע, דאַן דאַרף מען זיך צונויפרעדען מיט די איבעריגע פּאַרטייען און אָנהויבען אָרגאַניזירען עס, און דער מאַסע וועט מען קאָען דערווייל איבערגעבען בכלל, אַז די דעמאָנס-טראַציע גרייט זיך.

— איך בין איינשטימיג, — האָט זיך אָבגערופען באַשע.

דוד האָט זיך אויף אַ וויילע פּערטראַכט.

— איך בין דערוויילע מסכים מיט דער ערשטער העלפט פון פּאַרשלאָג — אָנפּרעגען די פּאַרשטעהער פון די „קרייזלעך“ — האָט דוד אויסגערעדט: און דערנאָך וועלען מיר זיך צונויפקלוי-בען נאָך אַמאָל און בעשליסען. יא, אין חוץ דעם וועלען מיר

היינטיגע וואָך דאָך מסתמא בעקומען וועלכע נישט איז דירעקטי-
ווען פון ז. ק.

און אזוי איז עס אויך ביי זיי געבליבען.
—איצט לאָמיר איבערקוקען די פראַקלאַמאַציע און דערנאָך
וועלען מיר זיך נעהמען פאַר די איבעריגע זאַכען.—האָט באַרקאַ-
נאָוו פאַרגעלעגט.

דוד האָט אַ קוק געטהון אויפֿן וויגער און געזאָגט:
—איך לייג פאַר די פראַקלאַמאַציע מיט די איבעריגע זאַ-
כען אַבלייגען אויף מאַרגען. איצט דאַרפען מיר בעטראַכטען גאָר
אַנ'אנדער פראַגע, אַ מעהר וויכטיגערע.
—וואָס פאַר אַ פראַגע?—האָבען פֿערוואַנדערט געזערעגט
באַרקאַנאָוו און באַשע.

דוד האָט נישט גלייך געענטפֿערט.
—די מעשה דערפֿון איז אַט וואָס.—האָט ער גענומען ריי-
דען מיט אַ אונזיכערען טאָן, אין וועלכען עס האָט געקלונגען אַ
טיפֿער עגמת נפש: עס לאָזט זיך אויס, אַז דעם גאַראַדאָוואָי, האָט
נעכטען גע'הרג'עט אַ חבר פֿון אונזער אָרגאַניזאַציע. מיר דאַרפען
די זאַך איצט בעקלערען...

—ווער איז דאָס?—האָט באַשע אויסגעשריגען.
—גרשון...—האָט דוד געענטפֿערט מיט אַ געדריקטער שטימ, די
די ידיעה האָט צוטומעלט באַשען און באַרקאַנאָוו. גרשון
איז געווען איינער פֿון די בעסטע פֿאַרטיי אַרבייטער און איצט
האָט ער זיך פֿערנומען מיט זעהר אַ פֿעראַנטוואָרטליכער און קאַנ-
ספּיראַטיווער אַרבייט: ער איז געווען דער דרוקער און דער אויפֿ-
זעהר פֿון דער טיפֿאָגראַפֿיע פֿון דעם נ.י. ער קאָמיטעט.

—עס קאָן נישט זיין!—האָט אויסגעשריען באַרקאַנאָוו.
—פֿון וואַנען האָט איהר זיך דאָס דערוואוסט?—האָט באַשע
אַרויסגערעדט מיט אַ טיפֿער פֿערוואַנדערונג.

—ער האָט זיך מיר אַליין דערין מודה געווען...
—ווי איז עס פאַרגעקומען? ווי אזוי האָסטו זיך דאָס דער-
וואוסט? דערזעהל אויספֿיהרליך!—האָט איהם באַרקאַנאָוו געשאָ-
טען מיט פראַגען.

—היינט בייטאָג, —האַט דוד גענומען ריידען, נישט אַרויס-
וויינענדיג דערביי זיין אונרוהיגקייט, —האַב איך בעגעגענט עלקע
די מילכיקערן. זי האָט מיך אָבגעציהרט אָן אַ זייט און דער-
צעהלט, אַז זי האָט אַליין געזעהן ווי סטעפּאַן איז אַרויסגעגאַנגען-
נען פון זיין שטוב און גרשון, וואָס איז געשטאַנען נישט ווייט
פון איהם, האָט אַרויסגעכאַפט פון קעשענע אַ רעוואָלווער, האָט
אויסגעשאָסען אין איהם דריי מאָל און איז אַנטלאָפּען אין גע-
סעל. דאָס אַלץ האָט געווערט עטליכע מינוט, און זי האָט קיין
צייט נישט געהאַט אפילו אַרומקוקען זיך. איך האָב איהר אויס-
געהערט און גלייך אַוועק אין „טע“ (טיפּאָגראַפיע). דאָרט האָב
איך געפונען גרשוני'ען אַליין ביי דער אַרבייט, איך בין צוגעגאַנגען
נען צו איהם און אַ פרעג געטהון: „גרשון, דו ווייסט, ווער עס
האַט דער'הרג'עט דעם גאָראָדאָוואָי? אַ וויילע איז ער געשטאַ-
נען און געשוויגען, דערנאָך קעהרט ער זיך אום צו מיר און פרעגט:
„און דו ווייסט?“, יאָ, איך ווייס, —זאָג איך צו איהם, —נו אויב דו
ווייסט—איז נאָך וואָס פרעגסטו?—ענטפערט ער מיר רוהיג. דעמאָלט
האַב איך איהם באַלד אַ פרעג געטהון: „פאַרוואָס האָסטו איהם דער'ה-
הרג'עט?—ענטפערט ער מיר דערויף: „דאָס איז שוין מיין זאַך.“
פערשטעהט זיך, —זאָג איך, אַז דאָס איז דיין זאַך, נאָר דו אַליין
געהערסט דאָך צו דער פאַרטיי און דו דאַרפסט אָבגעבען חשבון
דער אָרגאַניזאַציע פון אַלץ, וואָס דו טהוסט. —ניין! —זאָגט ער:
„נישט פון אַלץ וואָס איך טהו! איך דאַרף מעהר נישט אָבגעבען
חשבון פון יענע מעשים, וואָס איך טהו, ווי אַ פאַרטיי אַרבייטער.
איך גיב דאָך נישט אָב קיין חשבון פון דעם וואָס איך עס און
טרינק...“ קורץ, איך האָב פון איהם קיין בעשטימעטען ענטפער
נישט בעקומען און איך האָב איהם געזאָגט, אַז ער זאָל קומען
אָהער אויף דער פערזאַמלונג. די זאַך איז זעהר אַנערנסטע. מען
מוז זעהן, ער זאָל געבען אַנ'ענטפער דעם גאַנצען קאָמיטעט...
און שווייגענדיג אַביסעל האָט ער צוגעגעבען:

—אויב ער וועט מיט'ן קאָמיטעט אויך אַזוי ריידען ווי
מיט מיר, אויב ער וועט זיך אַבזאָגען פון צו געבען וועלכע עס

איו ערקלערונגען, וועט אויסקומען דערווייטערן איהם פון דער אַרבייט.

—צוז אַרבייטער?!—האָט באַרקאַנאָוו אויסגעשריען.
—דו זעהסט דאָך וואָס פאַר אַנאַרבייטער ער איז! דורך איהם
האָט געקאַנט אונזער „טע“ דורכפאַלען,—האָט דוד געענטפערט.
איבעריגענס, מיר וועלען הערען, וואָס ער וועט זאָגען. ער וואָרט
אויף מיר מסתמא אויף דער גאַס. איך וועל אַרויסגעהן נאָך איהם.
דוד איז אַרויסגעגאַנגען, באַרקאַנאָוו און באַשע זענען גע-
בליבען זיצען פּערוואונדערטע און נידערגעשלאָגענע.
—איך וואָלט דאָס אויף איהם נישט גלויבען,—האָט באַשע
אַרויסגערעדט; נישט לאַנג האָב איך מיט איהם גערעדט וועגען
דעם און ער האָט זיך זעהר שאַרף אַרויסגעזאָגט געגען טערקאָר.

י

דוד האָט זיך אומגעקעהרט צוריק, אינאיינעם מיט אַ יונ-
גען מענשען, אַ הויכען, מיט אַ דאַרען פנים און אַ קליין שיטער
בערדל. דער אויסדריק פון זיין געזיכט איז געווען עפעס אַנ-
אונבעוועגליכער, אַפּערגליווערטער, אַז ער איז אַריין אין צימער,
האָט ער קאַלט אַ נויג געטהון צו אַלעמען מיט'ן קאָפּ און זיך
געזעצט אויפ'ן בעט.

אַ וויילע האָט געהערשט אַ דריקענדע שטילקייט.
—צוליב וואָס האָט איהר מיך גערופען? האָט גרשון רוחי
אַ פרעג געטהון.

באַרקאַנאָוו האָט געוואָרפען אויף איהם אַ טיפען בליק און
פעסט אַרויסגערעדט:

—דוד האָט אונז דערצעהלט, אַז דו האָסט גע'הרג'עט דעם
גאָרדאָוויץ. מיר ווילען וויסען: פאַרוואָס האָסטו איהם גע'הרג'עט?
—אזוי...—האָט גרשון געענטפערט אונבעשטימט.

—וואָס הייסט: „אזוי“? האָט באַשע שטרענג געזאָגט: איהר
זענט דאָך אַ פאַרטיי מענש און איידער איהר זענט געגאַנגען

אויף צוזע זאך, האָט איהר פריהער געדאַרפט כרעגען ביים קאָ-
מיטעס...

— איך האָב דאָך פריהער געוואוסט אז דער קאָמיטעט וועט
עס מיר נישט ערויבען, היינט נאָך וואָס האָב איך געזאָלט פּרע-
גען?— האָט גרשון רוהיג געענטפערט.

— אויב צווי האָט איהר דאָך געוויס קיין רעכט נישט גע-
האַט דאָס צו טהון.

— איך האָב דאָך נאָך פריהער געזאָגט דודן, אז איך האָב
דאָס געטהון „פאַר זיך“... ד. ה. אַלס אַ זאָך, וואָס קעהר זיך אָן מיט
מיר גופא און נישט מיט דער פאַרטיי, — האָט גרשון אַרויסגערעדט
מיט אַ טאָן פון אַ מענטשען, וועמען עס האָט שוין דערעסען זיך
איבערצו'חורן.

— ווי קאָנט איהר אָנרופען אַ טערעריסטישען אַקט?— אַ פּער-
זענליכע זאָך!— האָט באַשע אויסגעשריען מיט כּעס: איהר האָט
נאָך געקאָנט ברענגען דערצו, מען זאָל ענטדעקען די „טע“...

— דערצו וואָלט קיינמאַל נישט געקומען, — האָט גרשון גע-
ענטפערט מיט אַ רוהיגער זיכערקייט: וואָלט מען מיך אפילו געכאַפּט,
וואָלטען זיי אויך קיינמאַל נישט דערוואוסט זיך, אז איך האָב
עפּעס אַ וואָסער נישט איז שייכות צו דער „טע“, וועגען דעם
בין איך גאַנץ רוהיג. און אויפ'ן „דאפּראָס“ וואָלט איך געזאָגט,
אז איך האָב עס געטהון נישט ווי אַ „בונדאָוועז“... און ווייטער
טהוט ווי איהר ווילט, — האָט ער צוגעגעבען, מיט אַניאויסערליכער
קאַלטבלוטיגקייט: איהר קאָנט מיך אויסשליסען אפילו פון דער
אַרגאַניזאַציע, אויב איהר ווילט.

— דאָ רעדט זיך דאָך נישט וועגען בעשטראָפונגען, — האָט
איהם באַרקאַנאָוו מיט היץ איבערגעשלאָגען: מיר ריידען דאָך מיט
דיר, ווי חברים, מיר ווילען אַליין פּערשטעהן, פאַרוואָס האָסטו
דאָס געטהון? נו, פאַרוואָס האָסטו גע'הרג'עט דוקא סטעפּאַנעו?

— פאַרוואָס?.. צווי זיך... — האָט געענטפערט גרשון, גלייך
ווי ער וואָלט נישט דייטליך פּערשטאַנען די פּראַגע, און האָט
גלייך צוגעגעבען: דערפאַר ווייל ער איז אַ פּאָליציאַנט.
— אַבער עס זענען דאָך פּערהאַן אַ פּולע פּאָליציאַנטען. פאַר

וואָס האָסטו דוקא איהם גע'הרג'עט? דו האָסט עפעס געוואוסט וועגען איהם?...

—איך ווייס צו מאָל נישט ווער ער איז און האָב איהם אפילו קיינמאָל נישט געזעהן... וואָלט זיך טרעפען אויף זיין אָרט אַנ'אנדער גאָראָדאָוואָי, צי אַ פריסטאָוו, צי אַ קאָזאָק, וואָלט איך יענעם גע'הרג'עט.

אין צימערל איז מיט אַמאָל געוואָרען אַ טיפע און אַ שווע-רע שטילקייט, וואָס האָט געווערט עטליכע מינוט.

פלוצלונג איז באַרקאָנאָוו אויפגעשטאַנען. האָט זיך אויסגע-גלייכט, פונקט ווי ער וואָלט עפעס אַראָבנוואַרפען פון זיך און האָט ענטשלאָסען אַרויסגערעדט:

—איך לעג פאַר אָט וואָס: מילא, וואָס געווען, איז געווען —צוריק וועט מען שוין עס נישט אומקעהרען. דו, גרשון, וועסט איצט געבען אַ וואָרט, אַז מעהר וועסטו אַזעלכע נאַרישקייטען נישט בעגעהן און אָבגעבען דעם „בראַנינג“ — און אַ סוף! אַלץ נועט בלייבען ווי געווען!

גרשון האָט אויף איהם אויפגעהויבען זיין רוהיגען בליק און האָט קאָלט און פעסט געענטפערט:

ניין, אַזאָ וואָרט וועל איך נישט געבען און מיט דעם „בראַנינג“ וועל איך זיך נישט שיידען... איך קאָן דאָס נישט... קיינער האָט איהם גאַרנישט געענטפערט. אין אַ וויילע

אַרום האָט ער זיך אויפגעהויבען און רוהיג אַרויסגערעדט: — נו, איך געה. און איהר וועט שוין אָהן מיר בעשליסען וואָס צו טהון מיט מיר.

און ווענדענדיג זיך צו דודן האָט ער ביי איהם אַ מרעג געטהון:

— וועסט אפשר געבען וואָס עס איז פאַר די דרוקעריי? ביי נאַכט וועל איך ענדיגען דאָס בלעטעל, און אויף מאַרגען וועט שוין נישט זיין וואָס צו טהון.

— מאַרגען פרי וועל איך צושיקען מיט מענדלען, — האָט דוד געענטפערט מיט אַ געדריקטער שטימ.

גרשון האָט שוואַך אַ נויג געטהון מיטן קאָפּ צו די חברים

און איז אַרויס פון צימער, נאָך איהם איז גלייך אַרויס באַרקאַנאָוו.
— קום אַריין אַ וויילע אַהער, — האָט ער איהם אָנגעוויזען
אויף אַנאָדער צימער.

גרשון איז געהאַרנאָם אַוועק נאָך איהם,
— בעטראַכט זיך, גרשון, וואָס דו טהוסט, — האָט צו איהם
באַרקאַנאָוו גענומען ריידען: בעטראַכט זיך, אין וואָס פאַר אַ
לאַגע דו שטעלסט דעם קאָמיטעט! דו אַליין האָסט נישט איינמאַל
געזאָגט, אַז דו ביזט אַ שאַרפער געגנער פון טעראַר, און איצט
טהוסטו אַזוינע זאַכען — שוין זשע רעכענסטו, אַז די הריגה פון
עפעס אַ גאָראָדאָוואַי, וועט האַבען וועלכע עס איז ווירקונג אויף
דעם גאַנג פון דער רעוואָלוציע?

— איך האָב דאָך דיר שוין געזאָגט, אַז איך האָב דאָס גע-
טהון נישט ווי אַ טעראַריסט. כ'בין איצט אויך דער אייגענער געג-
נער פון טעראַר, ווי פריהער.

— איז פאַרוואָס האָסטו גע'הרגיעט סטעפאַנען? עס האָט
דאָך געדאַרפט זיין עפעס אַ סיבה! עפעס וואָס האָט דיך דאָך גע-
שטויסען דערצו!

גרשון האָט מיט אַמאָל אויפגעהויבען דעם קאָפּ, האָט האָס-
טיג אַ קוק געטהון אויף באַרקאַנאָוו און זיין בליק האָט אויס-
געדריקט עטוואָס ווילדעס און אונזיניגעס.

— אַז דו וואָלסט געווען אויף מין אָרט, וואָלסטו אויך אַזוי
געטהון! — האָט ער אויף גיך אַרויסגערעדט,
— איך פערשטעה דיך נישט... — האָט באַרקאַנאָוו געזאָגט
מיט אַ געפאַלענער שטים.

— אָט באַלד וועסטו מיך פערשטעהן, דו וועסט מיך פער-
שטעהן, אַז איך וועל דיר דערצעהלען, וואָס איך האָב איבערגע-
לעבט מיט צוויי חדשים צוריק, — האָט גרשון אַרויסגעזאָגט פאַמע-
לעך, לאַנגזאַם, מיט אַזאַ שטים, אַז באַרקאַנאָוו האָט אָנגענומען
אַ שוידער. ער האָט גלייך דערפיהלט. אַז אָט באַלד וועט ער
דערהערען עפעס שרעקליכעס, גרויזאמעס...

און גרשון האָט צוגעגעבען:

דאָס איז געווען מיט צוויי חדשים צוריק. איך האָב זיך

נאָר-וואָס בעפרייט פון טורמע און בין אוועקגעפאָהרען אַהיים קיין
 נ וואו עס האָבען געוואוינט מיינע עלטערן, און אין צוויי טעג
 אַרום איז דאָרט געווען די בלוט-באָד, געדענקסטו? דאָרט זענען גע-
 ווען אַכט גע'הרג'עטע און ניינצעהן פּערוואונדעטע. צווישען די גע-
 הרגעטע איז געווען מיינע אַ שוועסטער. זי איז געווען אַ בעוואוסט-
 זיניגע אַרבייטערין, אַ קעמפּערן, אַנ'איבערגעגעבענע קעמפּערן, מיר
 איז זי נאָך געווען טרייער איידער אַ שוועסטער. זי איז פאַר מיר
 געווען דער טייערסטער מענטש אין דער וועלט... און זי האָט מען
 דער'הרג'עט פאַר מיינע אויגען... און דעם טאַטען, אַנ'אַלטען
 עהרליכען יודען, אַ מלמד, האָט מען פּערשמיטען מיט נאַגייקעס,
 אַרויסגעשלאָגען אַנ'אויג און אויסגעריסען איהם די גראָהע באָרד,
 יאָ—הער זיך צו, ווי דאָס איז געווען: עס איז זיך געאַנגען די דע-
 מאָנסטראַציע, רוהיג, שטיל, יום-טוב'דיג. איך בין געאַנגען אינ-
 איינעם מיט דער שוועסטער, נאָכדעם האָט מען אונז צוטיילט, אַב-
 געריסען. מיט אַמאַל זענען אָנגעפלויען פּאַליציאַנטען און מען
 האָט אָנגעהויבען שלאָגען, כאַפּען, רייסען. איינער האָט אַ קלאַפּ
 געטהון דער שוועסטער אין קאָפּ און האָט זי אָנגעכאַפט פאַר די
 האָר, איך בין געלאָפּען זי ראַטעווען... נאָר אין דער מינוט זע-
 נען אָנגעפלויען קאָזאַקען ווי די שדים און האָבען זיך אַ לאָז
 געטהון אויסן גאַנצען עולם און מיט אכזריות גענומען האַקען מיט
 די שווערדען און טרעטען מיט די פיס. עס האָט זיך אָנגעהויבען
 אַ שיסעריי און איך בין געפאַלען אויף דער ערד. און דאָ איז
 פאַרגעקומען עטוואָס שרעקליכעס. אַז איך בין געקומען צו זיך,
 האָב איך זיך אַ וואָרף געטהון זוכען די שוועסטער און איך האָב
 זי נישט געקאָנט געפונען. נאָר אין עטליכע שעה אַרום האָב איך
 זי געפינען אויף אַ פּוסטען אָרט, נעבען אַ חורבה... זי איז גע-
 ווען טויט. זי איז געלעגען מיט אַ צולעכערטען קאָפּ, דאָס פנים
 פּערשמירט אין בלוט, און די קליידער אויף איהר זענען געווען
 צוריסען, צופלאַטערט. מען האָט זי אַפנים אַ וואָרף געטהון מיטן
 קאָפּ אָן אַ שטיין, אָדער מען האָט זי אַזוי מיט וואָס-עפּעס גע-
 געבען איבערן קאָפּ... זי האָט זיך משמעות געראַנגעלט. די פּויס-
 טען זענען ביי איהר געווען צונויפגעקוועטשט, איין אויג כמעט

אַנפֿפענס און אין איהם האָט זיך אויסגעדריקט אַ טויטע שרעק. איך האָב זי אויף די הענד אַהיים אַוועק געטראָגען. בשעת זי האָט געלעבט, איז זי געווען אַ גרינגע, אַ דאַרינקע און איצט איז זי געוואָרען אַ שווערע, קיים דערטראָגען זי... און אין דער היים האָב איך געפונען דעם טאַטען מיט אַנאָיסיגעשלאַגענעם אויג, מיט אַנאָיסיגעריסענער באַרד און מיט אַ צוהאַקטען רוקען, ער האָט זיך בעגעגענט מיט די קאַזאַקען אויפן וועג און זיי האָבען זיך פאַר איהם גענומען. מען האָט איהם געשמיסען און מיט אַ קלאַפּ איבערן פנים מיט דער נאַגייקע האָט מען ביי איהם דאָס אויג אויסגעהאַקט. דער טאַטע איז געלעגען אויפן בעט אין אַ בעוואוסטלאָזען צושטאַנד און האָט געקרעכצט. אַרום איהם זענען געשטאַנען די שכנים. איך האָב מעהר נישט ווי איינמאַל אַ קוק געטהון אויף זיינע געשוואַדענע, צעבלוטגיטע פלייצעס, אויף דאָס אַרויסגעשלאַגענע אויג, — און מעהר האָב איך נישט געקאָנט. אַ פחד איז אויף מיר אָנגעפאַלען.

איך האָב גענומען די שוועסטער און אַוועקגעלעגט זי אויפן דיוואַן, אַרומגעוואַשען איהר דאָס פנים און פערדעקט איהר דעם קאָפּ מיט אַ פאַטשיילע. עס האָט זיך געוואָלט, אַז זי זאָל טויטער-הייר אויך זיין אַ שעהנע... דאָס הייסט, נישט קיין שעהנע, נאָר אַ שטרענגע, אַנערנסטע. איהר פנים איז געווען בלייך, די ליפען האַלב אָפען און די ציינער פּערהאַקט. עס האָט זיך געדאַכט, אַז זי וויל עפעס זאָגען. איך האָב זיך געזעצט נעבען איהר און גע-קוקט איהר אין פנים. אַזוי בין איך געזעסן די גאַנצע נאַכט, נישט אַראַבלאָזענדיג פון איהר די אויגען. און געדאַכט האָט זיך מיר, אַז זי רעדט צו מיר עפעס, אי מיט איהר פנים, אי מיט איהר אָפּזעעם אויג, אי מיט די פעסט-צוגעמאַכטע ליפען. מיר האָט זיך פּלוצלונג אויסגעווינען, אַז די ליפען ביי איהר האָבען אַ צי-טער געטהון און האָבען זיך מעהר אויפגעזעענט... און פּערשטאַ-נען האָב איך, אַז זי האָט מיר נאָר איין וואָרט געזאָגט: „נאָמה.“ און אַט דאָס וואָרט האָב איך געפיהלט אין אַלע מיינע אַרײַם. צוויי מאַל האָב איך קלאָר געהערט דאָס וואָרט, פונקט ווי איך הער איצט מיין קול. עס קאָן זיין, אַז איך האָב אַליין אַרויס-

גערעדט דאָס וואָרט. עס קאָן זיין, אַז די שווערע קרעכצען פון
 מיין טאַטען האָבען געקלונגען אין מיינע אויערען, ווי דאָס וואָרט
 „נקמה“, נאָר איך האָב געוויס געהערט דאָס וואָרט... און אָט
 דאָס וואָרט האָט זיך ווי איינגעגעסען אין מיר, געברענט אין מיין
 נשמה. די גאַנצע נאַכט בין איך געבען איהר אָבעזעסען. אין דער-
 פריה האָב איך זיך אויפגעהויבען פון שטוהל, אַרויסגענומען פון
 קאַמאַד דער שוועסטערס, „בראַנינג“—זי איז געווען אין דער „קאַמף-
 אַרגאַניזאַציע“—און האָב איהם אַריינגעלעגט אין קעשענע. און
 פון דעמאָלט אָן האָב איך זיך נאָך מיט איהם קיינמאָל נישט צו-
 שיידט,—נישט ביי טאָג, נישט ביי נאַכט. און איצט ווייס איך
 אַליין נישט, וואָס ס'איז מיר געהנטער, וואָס איך פיהל מעהרער, צי
 מיין אייגען האַרץ, צי אָט דעם „בראַנינג“. ביי מיר איז שוין אפילו
 דוכט זיך, קיין האַרץ אויך נישטאַ, מעהר נישט, אַ שטיק אייז.
 איך בין עפעס געוואָרען פרעמד צו זיך אַליין. און בעת איך בע-
 געגען וועמען עס איז פון זייערע... אַלץ איינס ווער עס זאָל
 נישט זיין, נאָר אין אַ מונדיר—ווערט דאָס האַרץ ביי מיר פער-
 גאַסען מיט עפעס וודיגעס און איך... שייס... ווייסט, פאַר די צוויי
 חדשים האָב איך שוין פיער פון זיי דערהרגעט, צוויי פאַדי-
 ציאַנטען, אַ זשאַנדאַרמסקע אָפיציר און דעם פירטען ווייס איך
 אַליין נישט וועמען—אַ קאָזאַק, צי אַ דראַגון... אַדן איינס. איך
 האָב דערשאַסען און יעדעס מאָל אפילו נישט געלאַפען—און קיי-
 נער האָט מיך נישט געכאַפט. עס קאָן זיין דערפאַר, וואָס איך
 בין נישט געלאַפען... ווען איך בין געקומען אַהער צופאַהרען און
 צוועקגעזעצט זיך אין דער דרוקעריי, האָט זיך מיר געדאַכט, אַז
 דאָס האַרץ געהט מיר אָב, די גאַנצע אַנדערטהאַלבען חדשים האָב
 איך אפילו דעם „בראַנינג“ נישט אַרויסגענומען פון קעשענע.
 ס'קאָן זיין דערפאַר, וואָס ל'בין די גאַנצע צייט כמעט אויף דער
 גאַס נישט אַרויסגעאַנגען... און געכטען ערשט בין איך אַרויס
 אין גאַס. איך געה און דער גאַראַדאָוואי שטעהט פאַר מיר. און
 ווידער האָט זיך עפעס אַנגעצונדען אין האַרצען, און איך האָב
 אויסגעשאַסען... און אַזוי וועט מסתמא זיין ווייטער, כל זמן פאַר
 מיינע אויגען וועלען שטעהן די פנימער פון מיין טאַטען און פון

מיין שוועסטער און כל זמן מען וועט מיך נישט כאַפּען... און אז מען וועט מיך צונעמען, וועל איך זיי רوهיג אָנשפּייען אין פנים צריין און וועל געהן אויף דער תליה...

גרשון איז אַנטשוויגן געוואָרען און איז אַ וויילע געשטאַ-
נען אונבעוועגליך, מיט אַנאַראַבעלעאַזטען קאָפּ. ווי פּערטראַכט,
און מיט אַ מאָל האָט ער זיך אומגעקעהרט און, נישט זאָגענדיג
קיין האַלב וואָרט, איז ער אַרויס פון צימער.

באַרקאַנאָוו איז די גאַנצע צייט געשטאַנען אויף איין אָרט,
אַ בלייכער מיט ווייסע ליפּען, און האָט געקוקט מיט ברייט גע-
עפענטע אויגען אויף גרשוניען און אַז גרשון איז שוין געווען
אַוועק, האָט ער שטיל אַרויסגערעדט: „אַנאַימה!“

אַז ער איז געקומען צוריק אין צימער, וואו עס זענען
געבליבען באַשע און דוד, האָט ער זיך אַבגעשטעלט און איבער-
גע'חזר'ט ווי פאַר זיך אַליין: „אַנאַימה!“

— וואָס איז? וואָס האָט ער דיר דערצעהלט? — האָט איהם
דוד גענומען פונאָדערפּרעגען.

באַרקאַנאָוו האָט נישט געקאָנט גלייך אָנהויבען ריידען און
ערשט שפּעטער, אַז ער איז געקומען אַביסעל צו זיך, האָט ער
איבערגעגעבען די חברים די שרעקליכע דראַמע וואָס גרשון האָט
איהם דערצעהלט.

דוד און באַשע זענען אַ היבשע צייט געזעסען און געשוויגען.
— יאָ, יאָ... האָט דוד נאָכגעדענקט קוקענדיג אַראָב — אויב
מען וועט דעם בחור נישט קאָנען ברענגען צו זיך, וועט אויס-
קומען איהם צו דערווייטערען פון דער דרוקעריי און אַפּשר פון
דער אַרגאַניזאַציע אויך...

באַשע האָט זיך פּלוצלונג אויפגעהויבען און געזאָגט מיט
אַ טיף אויפּערעגטער שטים:

— איך רעכען אַז מיר האָבען קיין רעכט נישט צו דער-
ווייטערען איהם פון דער אַרגאַניזאַציע, פּערהאַן זאַלען, וואָס
נישט נאָר מיר, נאָר אפילו דער צ. ק. אַליין און די פּאַרטיי
גופא האָט אויך קיין רעכט נישט צו משפּט'ן...

באַשע איז אַוועק פון באַרקאַנאָוו אין אַ זעהר דערשלאַך-

גענער שטימונג. דוד'ס פאָרשלאַג אויסצושליסען גרשונ'ען פון דער אָרגאַניזאַציע, אויב ער וועט זיך נישט אונטערגעבען, האָט זי שטאַרק אויפגערעגט. איהר האָט זיך אויסגעוויזען אכזריות'דיג און נישט עהרליך, אויסצושליסען פון דער אָרגאַניזאַציע אַזאַ אי-בערגעגעבענעם אַרבייטער, ווי גרשון איז. זי האָט פּראָטעסטירט גע-גען דוד'ס פאָרשלאַג, און אין דער אייגענער צייט האָט זי זיך גע-שטעלט די פּראָגע: „וואָס אָבער זאָל מען פאָרט טהון מיט אַ מיטגליד פון דער אָרגאַניזאַציע, וואָס זאָגט אָפּען, אַז ער וועט זיך נישט אונטערגעבען און קאָן זיך נישט אונטערגעבען דער פּאַרטיי דיסיפּלין?“ און וואָס מעהר זי האָט געקלערט וועגען דעם, האָט זיך די פּראָגע איהר אויסגעוויזען אַלץ שווערער. די אויפגאַבע פון דער אָרגאַניזאַציע בעשטעהט דאָך אין ענטוויקלען און פּערשטאַרקען אין דער מאַסע דאָס בעוואוסטזיין פון רעכט און אמת, די מענשליכע ווירדע, דאָס געפיהל פון פּראָטעסט געגען געוואָלט, דאָס בעדערפעניש אַקטיוו צו קעמפּען געגען יעדער ווילקיר, און אַ גרויסער טייל פון דער מאַסע, האָבענדיג דאָס בעוואוסטזיין פון מענשליכער ווירדע, קאָן שוין נישט אַריבער-טראַגען קיין שום בעלידיגונג, קיין שום געוואלט...

באַשע האָט זיך מיט אַמאָל דערמאָנט דאָס בעוואוסטע פאָלק-ס-ליד:

... און אַז מען וועט אַמאָל אין פנים

געבען דיר אַ שפיי, —

זאָלט נישט לויפּען פון די שונאים

שפיי צוריק מיט בליי!

און אזוי טאַק — האָט זי געטראַכט — ענטפּערט דאָך גרשון זיינע „שונאים“. אויף די בלוטיגע, און אונגענשליכע בעליידי-גונגען ענטפּערט ער מיט אַ „שפיי פון בליי“. צי האָט דען די אָר-גאַניזאַציע דאָס רעכט, כאַפּען איהם פאַר דער הַנּד און מיט געוואָלט ביי איהם אַרויסרייסען דעם „בראָנינג“, און אויב ער גיט זיך נישט אונטער, — אזוי אכזריות'דיג בעשטראַפּען איהם, אויסשליסען איהם פון דער אָרגאַניזאַציע?... נאָר פון דער אַנ-דערער זייט: צי האָט דען אַ מיטגליד פון דער פּאַרטיי, וועלכער

איז איהר איבערגעגעבן מיט לייב און לעבען, דאָס רעכט צו האָבען אַנדערע זאַכען אין זינען, אַ חוץ די אינטערעסען פון דער פּאַרטיי? צי ליגט דען אויף איהם נישט קיין חוב צוליב די פּאַרטיי-טיי אינטערעסען מקריב צו זיין אַלץ, אפילו זיין אייגענע זעלבסט-ווירדע? דערין בעשטעהט דאָך די גאַנצע פּאַרטייאישע מאַראַל... אָבער צוריק גערעדט, צי האָט דען די פּאַרטיי דאָס רעכט צו פּאַדערען פון יעדען מיטגליד ביי אַלע אומשטענדען אַזאָ העל-דענמוט?

באַשע איז אַ לאַנגע צייט געגאַנגען איבער דער גאַס אינ-גאַנצען פּערנומען מיט איהרע געדאַנקען. אַרום צוועלף אַ זייגער ערשט האָט זי זיך אומגעקעהרט צוריק אויף דער סלאבאָדקע. פּלוצלונג האָט זי דערזעהן, ווי איהר אַנטקעגען, לויפט איהר קלענערע שוועסטערל, מירעל.

— וואָס האָט זיך אַווינס געטראָפּען?— האָט זי אויסגעשריען פון ווייטען

מירעל איז צוגעלאָפּען נעהנטער צו איהר. זי איז געווען בלייך און אין איהרע ברייט געעפענטע אויגען האָט זיך אויסגעדריקט אַ פּערצווייבלונג, אַ שרעק.

— אוי, באַשינקע, וואו ביזטו געווען?— האָט זי אויסגעשריען. שוין צוויי שעה, אַז איך ווך דיך! איך בין אומעטום אויסגעווען! עטליכע מענשען זענען געקומען פרעגען אויף דיר! כען האָט שוין גערעכענט, אַז מיט דיר איז עפעס וואָס געשעהן... — אָבער וואָס האָט זיך געטראָפּען? רייד!— האָט באַזע מיט אונגעדולד אויסגעשריען.

— מען האָט דאָך די בירושע פונאַנדערגעטריבען! — האָט זיך ביי מירלען אַרויסגעריסען אַ ילה.

— וואָס רעדסטו?— האָט באַשע אויסגעשריען.

— אוי באַשינקע, אָט דאָס וואָס דו הערסט!... איך בין אַליין דערביי געווען. די בירושע האָט זיך שוין געהאַט געענ-דיגט, מען האָט זיך שוין געקליבען פונאַנדערגעהן, ערשט מיט אַמאָל זענען אָנגעפּאַלען די פּאָליציאַנטען... אַ גאַנצער פּאַלק, און מען האָט אָנגעהויבען אונאַנדערטרייבען, שלאָגען, שרייען! אַ שרעק.

אנאימה, וואָס דאָרטען האָט זיך אָבגעטהון. איטליכען האָבען די פּאָליציאַנטען כּמעט צוטראָטען מיט די פּיס, און אַ סך האָט מען גע'הרג'עט. איך האָב זיך קוים אַרויסגעכאַפט... איך האָב געוואוסט, אַז דו ביזט אויף דער בירושע נישט געווען און איך בין געלאָפען דיך זוכען. דערנאָך זענען געקומען צו לויפען אַהער דיך פּרעגען מאיר, הענעך און עפעס נאָך עמיצער. ער האָט געזאָגט אַז מאָרגען ניין אַ זייגער אין דערפריה זאָלסטו אומבע-דינגט קומען צו באַרקאַנאָוו, אוי באַשינקע, וואָס וועט איצט זיין?!—האָט זי געענדיגט מיט אַ טיפּער פּערצווייפלונג.

באַשע האָט דערויף גאַרנישט געענטפּערט.

—און די מאַמע?— האָט זי זיך דערמאָנט, — שלאַפּט נאָך

מסתמא אויך נישט?

—אַ דאַנק גאָט, זי חייס פון גאַרנישט. זי איז אַנטשלאָפען

געוואָרען, נאָך איידער איך בין געקומען אַ היים, און שלאַפּט נאָך איצט אויך, —האָט מירעל געענטפּערט.

—נו—קום אויך שלאַפען, שוין שפעט!—האָט באַשע מיט אַ

מאָל אַ זאָג געטהון.

זיי זענען אַריינגעגאַנגען שטילערהייד אין שטוב, האָבען זיך אויסגעטהון און געלעגט שלאַפען.

באַשע האָט נישט געקאָנט אַנטשלאָפען ווערען, זי האָט אַרומגעטראַכט אַ פּלאַן, וואָס מען זאָל איצט אָנהויבען טהון, פּלוצלונג האָט זי דערהערט סוף דער קיך, וואו מירעל איז גע-שלאַפען, אַנאיינגעהאַלטען געוויין.

באַשע איז שטיל אַראָב כּון דיוואַן, איז אַרויס אין קיך, האָט זיך אָנגעבויען צו מירלען און גענומען ריידען ליבליך שטיל:

—וויין נישט! דער הימעל לעגט זיך נאָך נישט אויף דער

ערד. נישט קיין גרויס אומגליק. עטליכע טעג וועט מען נישט לאָזען אויף דער בירושע און דערנאָך וועט אַלץ ווערען ווי פריהער. מיט די אַרבייטער וועלען זיי גאַרנישט אויספיהרען!...

יא.

דאָס פונאַנדערטרייבען די בירושע און דערצו נאָך מיט צוזאָ אכוריות, האָט אויפגערעגט די גאַנצע שטאָדט און איבער-הויבט, פערשטעהט זיך, די אַרבייטער-מאַסע. מיט דער בירושע זענען אַלע שוין צווי געוועהנט געווען, אַלע האָבען זיך שוין צווי איינגעלעבט מיט איהר, אַז קיינער האָט זיך גאָרנישט גע-קאָנט פאַרשטעלען, ווי וועט מען אויסקומען אָהן איהר. אין דעם ערשטען מאָמענט האָבען די אַרבייטער ווי פערגעסען, אַז די בע-וועגונג האָט עקזיסטירט נאָך פיל פריהער, ווי עס זענען אויפגע-קומען די „בירושעס“. דער גרעסטער טייל אַרבייטער, האָט זיך איצט געפיהלט עפעס נידערגעשלאָגען, עלענד ווי יחומ'דיג.

אויף מאָרגען, שבת אין דער פריה, האָט זיך אין דער אַרבייטער-סלאָבאָדקע אָנגעהויבען אַ זעהר לעבהאַסטע בעוועגונג אויף אַלע גאַסען און געסלעך. דער אַלטער דור, מאַנסבילען, וויי-בער און קינדער, זענען זיך שטיל, פעמעליך געגאַנגען אין שוהל, אין די שבת'דיגע בגדים. אין דעם גאַנצען גאַנג זייערין האָט זיך געפיהלט עפעס אייביגעס, רוהיגעס און אַלטפּרע:קישעס. און גלייך מיט אַט דעם שטרעם פון אַלטען דור האָט זיך געצויגען נאָך אַ שטרעם פון יונגע-לייט, — אַ שטרעם אַ גערוועזער, אַני-אויפ-גערגטער. די אַרבייטער האָבען גלייך פון דער פריה אָן זיך אַ לאָז געטהון אין גאַס און אָנגעהויבען זוכען זייערע פאַרשטעהער, חברים, בעקאַנטע. יעדער האָט געפיהלט אַ בעדערפעניש צו זיין צווי-שען מענשען, הערען אַבאָבלאָנג פון די אייגענע געדאַנקען, פון דער אייגענער שטימונג, ביי אַלעמען איז געווען דאָס בעוואוסטזיין, אַז עס איז פאַרגעקומען עפעס אַווינס, וואָס וועט נויטען די אַר-גאַניזאַציעס אַרויסצוטרעטען ענערגיש און ענטשלאָסען. יעדערען האָט זיך געוואָלט, וואָס גיכער דערוויסען זיך, וואָס טראַכטען וועגען דעם די חברים, וואָס לעגען סאָר די פאַרשטעהער, וואָס קלערען צו טהון די קאָמיטעטען. אין דעם ערשטען מאָמענט איז

ביי די ארבייטער געווען א שטימונג פון פערלירענקייט. א טייל פון זיי האָט נאָך נישט גוט פּערשטאַנען, וואָס ס'איז אַזוינס גע-
 שהן. צוערשט זענען געגאַנגען קלאַנגען, אַז עס זענען פּערהאַן
 גע'הרג'עטע און פּערוואַנדעטע, אַז פּיל זענען אַרעסטירט, נאָר
 באַלד האָט זיך אַדוויסגעוויזען, אַז די קלאַנגען זענען נישט קיין
 ריכטיגע. קלעפּ האָבען בעקומען נאָר עטליכע אַרבייטער און איי-
 נעם, וואָס האָט זיך אַנטקעגען געשטעלט, האָט מען אַרעסטירט.
 מיט גרויס צופּרידענהייט האָבען די אַרבייטער דערצעהלט, ווי
 מען האָט זיך געשטעלט געגען דער פּאָליציי און שטאַרק געשלאָ-
 גען איינעם אַ פּאָליציאַנט. נאָר טיף אין האַרצען האָט יעדער גע-
 פּיהלט, אַז די אַרבייטער האָבען אָבגעגעבען די בירושע דעם
 שונא, כּמעט אָהן שום ווידערשטאַנד.

אַז די ערשטע מהומה איז אַריבער, איז די שטימונג פון
 די אַרבייטער געוואָרען ערנסטער און רוהיגער. ביסלעכווייז האָ-
 בען זיי זיך אָנגעהויבען צונויפקלויבען אין פּערשידענע ערטער.
 אויף די הויפּען, אין די הייזער, אפילו אויף דער גאַס זענען זיך
 צונויפגעקומען קליינע רעדלעך אַרבייטער. פון אָנהויב האָט יע-
 דער בעזוכט זיין פּאַרשטעהער, נאָר דערנאָך האָט מען זיך דער-
 וואוסט, אַז די פּאַרשטעהער פון אַלע פּאַרטייען זענען אַוועק אויף
 אַנ'עקסטערע פּערוואַנדונג אינאיינעם מיט די קאָמיטעטען, כּדי צו
 בעשליסען וואָס ווייטער צו טהון. דאָס האָט אַ ביסעל בערוהיגט
 די אַרבייטער. אין איינציגע „קרייזלעך“ זענען אַרויסגעטראָטען
 רעדנער, און אויף אַזאַ אופן זענען פון די „קרייזלעך“ געוואָ-
 רען קליינע מיטינגען, 9—10 אַ זייגער אין דער פּריה האָבען זיך
 פּערשפּרייט קלאַנגען אַז איינציגע רעדנער זענען אַוועק אין די
 בתי מדרשים. די מיטגלידער פון דער „קאָמף-אַרגאַניזאַציע“, וואָס
 פלעגען אַלעמאָל בעגלייטען די רעדנער, זענען זיך ביסלעכווייז
 פּונאַנדערגעאַנגען, אַפּנים אין די מנינים, פּיל אַרבייטער זענען
 אַוועק נאָך זיי. נישט וויסענדיג אויף ריכטיג אין וועלכע בתי-
 מדרשים די רעדנער וועלען אַרויסטרעטען, איז דער גרעסטער
 טייל אַוועק אין די „אַלטע שוהל“, די גרעסטע פון שטאָדט, זיי
 זענען געווען זיכער, אַז דאָרטען וועט עמיצער ריידען.

די „אלטע-שוהל“ האָט זיך גערעכענט פאַר די עלטסטע גע-
 ביידע אין נ. זי איז געווען געבויט נאָך אין יעקאָטערינאַס צייטען
 און האָט איבערגעלעבט אַלע שטורמס און פּלאַגען, וואָס האָבען זיך
 פאַר דער צייט אַריבערגעטראָגען איבער'ן שטאָדט. זי געדענקט
 אַלע אומגליקען, וועלכע נ. האָט איבערגעלעבט, זי געדענקט דאָס
 אָנקומען פון די פּראַנצויזען, און אַרייַהע פּאַגראַמען און אָהן
 אַ צאָל שרפּות. אַרום איהר האָבען אָפּגעברענט גאַנצע גאַסען, קוואַר-
 טאַלען, גאַנצע דירות פון הייזער, פּלעגען ווערען אַלט, איינגע-
 בויגען, צופּוילט, און זי—גלייך זי וואָלט זיך גאָרנישט געפונען
 אונטער דער ווירקונג פון דער צייט און די געשעהענישען.—איז
 געבליבען אונבעריהרט, מעהר נישט, די ווענד זענען געוואָרען א-
 מעטיגער, שווערער, פינסטערער. זי איז געווען געבויט אויפ'ן
 אַלטען שטייגער, אָהן קונצען, נישט פּערציערט, ווי אַ פּשוטער בנין,
 נאָר פונדעסטוועגען האָט יעדער פּאַלד פון ערשטען קוק דער-
 קענט אַז ס'איז די שוהל, געשטאַנען איז זי אַ ביסעל אָן דער
 זייט פון דער גאַס, אָהן אַ הויף, אָהן אַ פּלאַנקען, פּערייתומ'ט,
 פּראַומערט און פּערוואַנקען אין אַ טיפּער טויענד-יערהריגער מחשבה.
 און אויך אינעוועניג אין דער שוהל גופא איז געבליבען אַלץ
 ווי געווען, נישט בעריהרט פון דער צייט. די קאַלטע, הוילע ווענד
 מיט די „מורח'ס“ און „פּגונאַס“, און דער „הנתן תּשועה“ מיט
 גרויסע אָפּגעריבענע אותיות, צווישען וועלכע עס זענען מעהר
 נישט געווען ווי די נעמען פון „הקיסר יר"ה“, „הקיסרית“ און
 „ירש-העצר“, וועלכע מען האָט נישט לאַנג אַרויסגעשטעלט. און
 אַלץ אין שוהל—דער ארון-קודש, די בימה, דער עמוד, די בענק,
 די שטענדערס און דער הענגלייכטער זענען געווען אַלטפּרענקישע,
 מאַסיווע, שוואַרץ פון דער צייט, אָנגעוויגען מיט'ן טרויער פון
 הונדערט יעהריגע יודישע תּפּלות.

אין שוהל איז געווען אַ היבשער עולם. יודען זענען גע-
 שטאַנען איינגעוויקעלט אין טליתים מיט'ן פנים צום מורח און
 האָבען זיך געשאַקעלט און געדאווענט. ביי דער מורח-וואַנד, פון
 ביידע זייטען ארון-קודש, זענען געשטאַנען די פּני—אַלע כּמעט
 אַלטע יודען, צווישען זיי איז אויך געווען דער רב.

זיי זענען געשטאנען מיט די טליתים איבערן קאפ איין-
 געבויגען און האָבען געדאווענט מיט אַנאומעטיגען סקאַרבאָוען
 נגון און דערביי טיף געזיפצט. און עס האָט זיך געדאַכט, אַז אַט
 אויף די אַלטע יודען, פונקט ווי אויף דער שוהל און אַלץ ווי
 אין איחר, האָט די צייט קיין שום שליטה נישט געהאַט. און, צו-
 געטראָגענע אַהער, צו דער וואַנד, מיטן שטראָם פונם לעבען,
 שטעהען זיי דאָ, ווי שטומע מצבות פון דער אַלטער צייט.
 אויף דעם אַנדער עולם פון שוהל איז שוין געלעגען דער
 גייסט פון דעם נייעם לעבען. צווישען זיי זענען שוין געווען יו-
 דען אין קורצע רעק, מיט געשוירענע אַדער געגאַלטע בערד.
 אייניגע פון זיי האָבן געדאווענט פויל און גלייכגילטיג, אַנדערע
 האָבען שטום אַרומגעשפאַצירט איבערן שוהל. מעהר נישט ביי דער
 טהיר זענען זיך ווידער געשטאַנען אַלטע אין בעיאָהרט יודען,
 אָרימע, אַרומגעריסענע, אין פערשמאַלצענע, צופאַטערטע טליתים,
 מיט קראַנקע מאָגערע פנימ'ער און האָבען מיט פחד און הלנעה
 געבעטען ביי דעם שטרענגען גאַט כאַטש איין פונק פון רחמים
 כאַטש איין שוואַכען שטראַל פון גליק אין פרייד.
 דער חון האָט געענדיגט שחרית און מען האָט גענומען
 לייענען די סדרה. אין שוהל האָבען אָנגעהויבען אַריינגעהן איין-
 ציגווייז און גאַנצע חברות-ווייז אַרבייטער, יונגע בחורים און יונג-
 לעך אין בלויע העמדלעך און קאַרטווען. אין שוהל זענען זיי
 אַריין אין עפעס אַ משונה'דיגער שטימונג, וואַכעדיג, ווי מענשען,
 וואָס זענען עפעס פערנומען, און אין דעם אייגענער צייט-העוה-
 דיג און אָהן אַ שום אַבשיי פאַרן בית-המדרש. צווישען דעם
 איבעריגען עולם האָבען זיי זיך געוואַרפען אין די אויגען מיט
 זייערע קאָסטיומען און נאַלמעהר—מיט זייער אויסזעהן, וואָס האָט
 קלאַר געוויזען, אַז זיי זענען דאָ פּרעמדע, זייטיגע, מענשען, וואָס
 האָבען קיין שום שייכות נישט צום דאווען, די אַרבייטער האָ-
 בען אָנגעהויבען אַרומקלויבען זיך אַרום עמוד. אין שוהל איז גע-
 וואָרען עפעס אונרוהיג, די בעל-הבתיים האָבען זיך אָנגעהויבען
 סוד'ען צווישען זיך. דערזעהנדיג די אָנגעקומענע אַרבייטער,

האָבען זיי גלייך פּערשטאַנען. אַז דאָס זענען זיי געקומען האַל-
טען רעדעס.

אויף אַזאָ אופן פּערכאַפּען די שוהל, האָבען די רעוואָלוציאָ-
נערען אָנגעהויבען ערשט אין דער לעצטער צייט. דאָס ערשטע
מאָל, בעת די אַרבייטער זענען געקומען אין שוהל מיט אַ רעד-
נער, איז אויף די בעל-הבתים אָנגעפאַלען עפעס אַ טויט-שרעקע-
ניש און פיל פון זיי זענען אַנטלאָפּען. דערנאָך האָט מען זיך
ביסלעכווייז אַלץ מעהר און מעהר צוגעוועהנט. פּונדעסטוועגן
אַבער, יעדעס מאָל, ווען די רעוואָלוציאָנערען פּלעגען מאַכען
אַן „אַנפאַל“ אויף די שוהל, פּלעגט צווישען עולם ווערען אַ שרעק-
ליך גערודער.

די שוהל איז אַלץ מעהר און מעהר פול געוואָרען מיט
אַרבייטער. די בעל-הבתים זענען געוואָרען אַלץ אונרוהיגער. די
מעהר גערוועזע האָבען זיך געוואָרפּען אין אַלע זייטען, אויפגע-
רעגט געסודעט זיך, און מיט שרעק געקוקט אויף די אַרבייטער,
נישט וויסענדיג וואָס צו טהון. אַנדערע האָבען אויף גיך גענומען
אויסהון די טליתים און זיך געלאָזט אַוועקגעהן. נאָר נעבען
דער טהיר זענען געשטאַנען צוויי הויכע, געזונדטע אַרבייטער און
ווי עמיצער פּלעגט נאָר צוגעהן צו דער טהיר, פּלעגען זיי איהם
רוהיג און שטרענג אָבשטעלען:

— איצט געהט מען נישט אַרויס!

און נישט איבערריידענדיג קיין וואָרט, אָהן שום טענות
ומענות, האָבען זיי זיך אָנגעבלאָזענערהייד אומגעקעהרט צוריק
אויף זייערע ערטער. אַנדערע פון זיי פּלעגען נישט פּאָלגען און,
שטופּענדיג זיך צו דער טהיר, פרובען עפענען זי מיט געוואָלד,
נאָר די טהירען זענען געווען פּערשלאָסען פון דרויסען. און אַז
איינער אַ יוד האָט אָנגעהויבען קלאַפּען אין טהיר, מען זאָל איהם
אַרויסלאָזען, האָט איהם איינער פון די „שומרים“ קאַלטבלוטיג
און בעפּעהלעריש, ווי פריהער, אַרויסגערעדט:

— ס'וועט אייך נישט העלפען! איהר וועט איצט נישט אַרויס.

— אָבער איך בעדאַרף געהן אַ היים, — האָט זיך דער יוד

אָנגעהויבען קאָכען.

—נישקשה, איהר וועט צו-ווארטען!
 —וואָס הייסט: צו-ווארטען! איהר ווילט מיך נויטען הע-
 רען אייערע דרשות, מיט געוואָלד, וואָס?!—איז דער יוד נאָכ-
 מעהר אויפגערעגט געוואָרען.
 —יָ, מיט געוואָלד!—האָט איהם קאלטבלוטיג אָפגעענט-
 פערט דער „שומר“, קוקענדיג איהם גלייך אין די אויגען.
 דער יוד איז אַ וויילע געשטאַנען, נישט ריידענדיג קיין
 וואָרט, דערנאָך האָט ער מיט אַמאָל אַ שפיי געטהון, אַרויס פון
 די כלים און אַ געשריי געטהון:
 —אוי! שוין צעהן מאָל בעסער אַריינצופאַלען צו די פּאָג-
 ראַמסטשיקעס אין די הענד, איידער צו אייך!—און איז אויף
 גיך אָפגעטרעטען, בעגלייט דורך דעם זעלבען רוהיג--קאלטבלו-
 טיגען בליק פון די „שומרים“.
 גלייך נאָך „הגבה“, איז אויף די בימה אַרויף אַ רעדנער,
 בעגלייט פון צוויי אַרבייטער, פון דער „קאַמף-אַרגאַניזאַציע“. דער
 רעדנער האָט אַ קלאַפ געטהון איבער'ן טיש און האָט אויסגעשרי-
 גען איבער דער גאַנצער שוהל:
 —בירגער! אין נאָמען פון „בונד“ פאָדער איך.
 אין שוהל איז גלייך געוואָרען אַ שרעקליכער טומעל און
 עס האָבען זיך דערהערט געשרייען:
 —מען דאַרף נישט! אַראָב!
 —מיר ווילען נישט הערען! מיר ווילען נישט!
 —לאָזט אַ פריהער אָפדאווען און דערנאָך רעדט אייך,
 וויפיל איהר ווילט!
 דער רעדנער האָט אַ סטאַרקען קלאַפ געטהון איבער'ן טיש
 און ווייטער אָנגעהויבען:
 —בירגער!
 —בירגער! אין נאָמען פון „בונד“ פאָדער איך איהר זאָלט
 מיך אויסהערען!
 —שטיל!! שטיל!!—האָבען די אַרבייטער גענומען שרייען
 מימ כּעס. נאָר דער איבעריגער עולם האָט זיך נישט איינגע-
 שטילט און האָט נאָך אַלץ געשריען:

—מיר ווייסען! מיר ווייסען אליין גאנץ גוט אלץ, וואָס
 איהר וועט אונז זאָגען!
 —וואָס קומט איהר צוגעהן נישט לאָזען אונז דאוונען?
 וואָס ווילט איהר פון אונז?
 נאָר אין דער אייגענער צייט האָבען זיך געלאָזט הערען
 אויך אַנדערע געשרייען:
 —אַבער לאָזט, איהם ריידען! אַז נישט—וועט דאָך קיינמאָל
 קיין סוף נישט זיין!
 —לאָזט ריידען! וואָס האָט איהר זיך דערשראָקען? מען
 וועט דאָך אייך נישט אויפעסען!
 און דער רעש האָט זיך ביסלעכווייז געדעגט.
 דער רעדנער האָט נאָכאַמאָל אַ קלאַפּ געטהון איבער'ן טיש
 און גענומען ריידען הויך, אָבטיילענדיג יעדעס וואָרט:
 —„בירגער! מיר זענען געקומען צו אייך אין שוהל, נישט
 כדי צו שטערען אייך דאוונען, נאָר דערפאַר, ווייל דער זעלבסט-
 הערשענדער רעזשים גיט אונז נישט די מעגליכקייט צונויפקלוי-
 בען זיך אין אַניאָנדער אָרט צו ריידען מיט אייך.
 „בירגער! דער יודישער פּראָלעטאַריאַט, האַנד אין האַנד
 מיט די פּראָלעטאַריער פון אַנדערע פעלקער, שטעלט מיט זיך
 פאַר דעם אַוואַנגאַרד פון דער גרויסער רעוואָלוציע און יעדער
 טאָג, יעדע שעה וואַרפט ער אַלץ מעהר און מעהר פונאַנדער די
 פעסטונג פון דער גוסס דיגער זעלבסטהערשונג. דער טאָג פון נצחון
 איז שוין נאָהנט, נאָר ביז וואַנען ער וועט קומען, וועט נאָך
 פּערגאַסען ווערען פיל בלוט, וועלען נאָך פיל קרבנות פאַלען.
 „דער יודישער פּראָלעטאַריאַט קעמפט פאַר זיינע קלאַסען-
 אינטערעסען. נאָר קעמפענדיג פאַר זיי, קעמפט ער אין דער איי-
 גענער צייט אויך פאַר דער פרייהייט פון דעם גאַנצען יודישען
 פּאָלק, און אויב די יודען וועלען לסוף בעקומען גלייכבערעכטי-
 גונג, וועט דאָס זיין נאָר אַ דאַנק דעם יודישען פּראָלעטאַריאַט.
 אויב דאָס יודישע פּאָלק וועט שוין מעהר נישט דאַרפען מורא
 האָבען פאַר פּאָגראַמען, אויב פּאָגראַמען וועלען בפּלל אונגעגליך
 ווערען, וועט דאָס ווידער זיין. נאָר אַ דאַנק דעם, וואָס דער

אַרגאַניזירטער יודישער פּראָלעטאַריאַט וועט מיט די וואָפּען אין די הענד אָבשטעלען די ווילדע באַנדעס; מיט די אייגענע קער-פּערס וועט דער אַרגאַניזירטער יודישער פּראָלעטאַריאַט בעשיצען דאָס יודישע פּאָלק פּון שאַנד און פּון טויט. און טיף שעמען זאָ-לען זיך יענע, וועלכע האָבען היינט נישט געוואָלט געבען אַ פּראָ-לעטאַרישען פּאַרשטעהער די מעגליכקייט צו זאָגען דאָ עטליכע ווערטער!

ווייטער איז דער רעדנער אַריבער אויף דער טעמאַ ווע-גען דעם פּונאַדערטרייבען די בירושע. ער האָט גערעדט מיט היץ און דער עולם האָט זיך אויפּמערקזאַם צוגעהערט צו זיינע רייד און אַלץ נעהנטער צוגערוקט זיך צו דער בימה. דאָרט, אויף דער בימה איז געשטאַנען אַנאַלטער יוד, אַ הויכער, מיט אַ גראָ-הער באָרד, מיט דער ספר-תורה אין די הענד און, מיט אַ האַלב אָפּענעם מויל, ווי פּערוואונדערט עפּעס, צוגעהערט זיך. דערנאָך, ווי דער בונדיסטישער רעדנער און נאָך איינער, אַ פּאַרשטעהער פּון די „פּועלי-ציון“, האָבען געענדיגט ריידען און זענען אַראָב פּון דער בימה,—איז דער אַלטער יוד מיט דער ספר-תורה אין די הענד געבליבען אַליין. און עס האָט זיך אויסגעוויזען, אַז אויף אָט דער הויכער בימה, ווי אויף אַניאַינוואַמער וויספע, שטעהט דער זקן מיט דער ספר-תורה, ווי אַ סימבאָל פּון דעם אלטען יודענטום, אַרומגערינגעלט פּון די רוישענדע כּוואַליעס פּון דעם נייעס, פּון דעם יונגען שטאַרקען לעבען, וואָס רייסט זיך ליידענשאַפּטליך פּאַראויס, וואָס רייסט זיך צו פּערפּלייצען אָט די קליינע, נאָר די הויכע און שטאַרקע וויספע.

די אַרבייטער האָבען זיך אַ לאָז געטהון פּון שוהל. און דער חזן איז שוין געשטאַנען ביים עמוד און מיט אַ וויינענדיגען נגון, אין וועלכען עס האָט אָבגעקלונגען אַ ליידענשאַפּטליכע בקשה, האָט ער געבענשט ראש-חודש:

„מי שעשה נסים לאבותינו“—ווער עס האָט בעוויזען וואונ-דער אונזערע עלטערין און האָט זיי אויסגעלייזט פּון קנעכטשאַפּט צו פּרייהייט,—דער זאָל אונז אין גילען אויסלייזען און זאָל צו-

נויפקלויבען אונזערע פערוואַגעלטע פון אַלע פיער עקען וועלט.
אַלע יודען זענען חברים, ונאמר אמן!

יב

אין דער אייגענער צייט איז ביי באַרקאַנאָוין אויף דער
קוואַרטיר פאַרגעקומען אַ פערזאָמלונג פון קאָמיטעט אינאיינעם מיט
די פאַרשטעהער פון די „קרייזלעך“. צונויפגעקומען זענען זיך אַ
מאָן צויעלף. דוד, וועלכען מען האָט אויסגעקליבען פאַר אַ פאַר-
זיצענדען, האָט טרוקען, אין עטליכע ווערטער איבערגעגעבען די
טעמים, וואָס האָבען אַרויסגערופען די נויטיגקייט פון אַזאַ מין
עקסטראַ פערזאָמלונג, האָט אָנגעצייכענט די פראָגען, וואָס בעדאַר-
פען דאָ היינט בעטראַכט ווערען און דערמאָהנט די חברים, אַז
לויט דער מיינונג פון צ. ק. וואָלט גלייכער געווען נישט פאַר-
נעהמען איצט קיין שום טיילווייזע אַרויסטרעטונגען און היטען
בעסער די קרעפטען פאַר דער אַלגעמיינער אַרגאַניזירטער אַרויס-
טרעטונג, וואָס בעדאַרף אין גיכען פאַרקומען. ער האָט געראַטען
די חברים, פעהראַלטען זיך קאַלטבלוטטיגער צו די געשעהענישען
און נישט אונטערגעבען זיך דער שטימונג פון דער מאַסע.

אַזאַ מין פאַררעדע האָט שטאַרק בעליידיגט די פאַרשטעהער
וואָס זענען חוץ דעם אויך געווען אַביסעל אָנגעשטויסען אויפֿן
קאָמיטעט, מחמת דעם, וואָס ער האָט נאָך זייער מיינונג, אַרויס-
געוויזען צופיל ממשלה און אין דער אייגענער צייט—נישט גע-
ווען גענוג טעטיג. דער ערשטער פון די פאַרשטעהער וואָס האָט
גענומען דאָס וואָרט, האָט שטרענג און ביז אַ זאָג געטהון:
—איידער איך וועל צוטראַטען צו די אַלע פראָגען, וויל
איך זיך אַרויסזאָגען וועגען דער טעטיגקייט פון קאָמיטעט...

—איך אויך!—האָט גלייך אונטערגעכאַפט אַ צווייטער.

—און איך אויך—האָט צוגעגעבען נאָך איינער.

דוד האָט נישט ערוואַרט אַזאַ אַפּאָזיציע און האָט אין
אָנהויב געוואָלט פראָטעסטירען, נאָר גלייך האָט ער בעקלערט
און האָט פעהרשטאַנען, אַז דאָס וועט צו גאַרנישט ברענגען, אַז ער

נאך דערמיט פערערגערין די לאגע, און ער האָט רוהיג ארויסגעערעדט:
—נו, מהיכי תיתי, זאָגט זיך אַרויס, אויב איהר געפינט עס
פאַר וויכטיג... כאָטש איך קלער, אַז מען האָט דאָס געקאָנט אָב-
לעגען אויף אַנאַנדער צייט.

—און איך רעכען אַנדערש, — איז דער פאַרשטעהער בע-
שטאַען אויף דאָס זייניגע.

—גענוג שוין אָבגעלעגט!

—רייד, דו האָסט דאָס וואָרט, —האָט איהם דוד קורץ גע-
ענטפערט, און אונטערשפאַרענדיג דעם קאָפּ מיט ביידע הענד,
האָט ער זיך צוגעגרייט הערען.

דער פאַרשטעהער האָט קאלטבלוטיג אָנגעהויבען אויסצורפ-
בענען אַלע הטאים פון קאָמיטעט. דער קאָמיטעט איז זיך זעלטען
מישב מיט די פאַרשטעהער און אָהן זייער ידיעה בעשליסט ער
אָפט אַזוינע זאַכען, וואָס זענען זעהר שווער דורכצופיהרען; נישט
אַלעמאָל רעכענט ער זיך מיט דער שטימונג פון דער מאַסע און
מיט איהרע גערעכטע פּאָדערונגען. די ליטעראַטור ווערט נישט
צוטיילט ווי עס בעדאַרף צו זיין. די אַרבייט פון די „קרייזלעך“
פיהרט זיך אָהן אַ סדר אָהן אַ פּלאַן. זעהר אָפט קומט אויס פּו-
נאַנדערצולאָזען פּערזאָמלונגען נאָר איבער דעם, וואָס דער חבר
סערגיי („דער רעדנער האָט בעת מעשה אָנגעוויזען אויף באַר-
קאַנאָוו“) האָט נישט געקאָנט קומען. און אַז ער קומט אַפילו, פּער-
שפּעטיגט ער אויך אַלע מאָל אויף אַ פּאַר שעה. די פאַרשטעהער
געפינען זיך אָפט אין אַנאַונפּעקוועמער לאַגע מחמת דעם, וואָס דוד
קאָנספּירירט צו-פּיל און איז זיך זעלטען ווען מישב מיט די פּאַר-
שטעהער פון די „קרייזלעך“, צו וועלכע ער האָט אַ פּנים וועניג
צוטרוי. געגען דוד'ן האָט מען אַרויסגעשטעלט נאָך אַ בעשולדי-
גונג, אַז ער איז אָפּטמאָל צו-שאַרף און צו-שטרענג מיט די אַר-
בייטער. אויף אַפּיסעל אַ גרינגער'ן אַפּן איז די בעשולדיגונג
אַרויסגעשטעלט געווען אויך געגען באַשען. די אַרבייטערינס בע-
קלאַגען זיך, אַז ווען זיי ווענדען זיך צו איהר וועגען וואָס עס
איז פּטריט זי זיך אָב אַלע מאָל מיט עטליכע ווערטער, אָנשטאַט
זיך דורכצוריידען מיט זיי ווי עס בעדאַרף צו זיין; אַז זינט זי

איז אין קאָמיטעט קאָן מען צו איהר נישט צוטראַעטען, אַ וואָרט
נישט ריידען.

די קאָמיטעט מיטגלידער האָבען, שווייגענדיג מיט אַ שטרענג-
גער מינע אויסגעהערט זייער בעשולדיגונגס-אַקט. מעהר נישט,
באַרקאַנאָו האָט אַ בליסעל ווי פערשעמט אַ שמייכעל געטוהן, בשעת
דער רעדנער האָט איהם בעשולדיגט, אַז ער פערשפעטיגט אַפּט
אויף די פּערזאָנלונגען, און האָט אַרויסגעשטאַמעלט: "יא, אַזוי,
ס'טרעפט זיך אַנאָדערש מאָל מיט מיר!" בכלל האָט באַרקאַנאָו
און אויך באַשע אין האַרצען מודה געווען, אַז אין פיל זאַכען
זענען די פּאַרשטעהער גערעכט, זיי האָבען געפונען פאַר זיך אַ
פּערזענטפּערונג דערין, וואָס זיי זענען שטאַרק פּערנומען.

דוד האָט זיך וועניגער ערנסט פּערהאַלטען צו די בעשול-
דיגונגען. ער האָט חושד געווען די פּאַרשטעהער, אַז זיי האָבען
אויפּגעהויבען די גאַנצע בעשולדיגונג נאָר כדי אַליין אַריינצוקלוי-
בען זיך אין קאָמיטעט. דער צווייטער רעדנער האָט צוגעגעבען
צו דעם בעשולדיגונגס אַקט נאָך עטליכע איינצעלהייטען. עס
האָט געבעטען דאָס וואָרט אַ דריטער, נאָר די פּאַרשטעהער גופא
האָבען אָנגעהויבען פּראָטעסטירען געגען דעם.

— גענוג, וואָל שוין זיין אַ סוף. איצט איז נישט די צייט
פיל צו ריידען! מיר דאַרפען נישט פּערגעסען, אַז די אַרבייטער
וואַרטען אויף אונזערע בעשטימונגען און מיר קאָנען זיך דאָ נישט
פּערנעמען מיט אַרגאַניזאַציאָנס-פּראָגען. דער דריטער האָט זיך
אַנגעזאָגט פונ'ם וואָרט. דוד האָט געוואָלט ענטפּער'ן, נאָר באַר-
קאַנאָו האָט איהם געבעטען, ער וואָל איהם פריהער לאָזען זאָגען
עטליכע ווערטער.

באַרקאַנאָו האָט אָנגעהויבען ריידען מיט אַ האַרצליכען,
פריינדליכען טאָן. ער האָט מודה געווען, אַז פיעל פון די בע-
שולדיגונגען געגען דעם קאָמיטעט זענען ריכטיגע. יא, דער קאָ-
מיטעט האָט טאַקי נישט אויסגעהירט אַלע זיינע אויפּגאַבען. ער,
באַרקאַנאָו, וויל מעהר נישט אָנווייזען, אַז אין אַנדערע קאָמיטע-
טען קומען אויך פאַר די זעלבע סכסוכים מיט דער צענטראַלער
כאָדקע" און מיט די פּאַרשטעהער, אַז אין אַלע פּאַרטייען עק-

זיסטירט אַנאָנצופרידענהייט מיט דער טעטיגקייט פון די קאַמי-
טעטען. הייסט עס, אַז דערין ליגען געוויסע סבות. און די הויפט
סבה דערפון איז די, וואָס עס איז אונמעגליך צו פיהרען די אונלע-
גאַלע אַרבייט אַזוי רעגעלמעסיג, ווי די לעגאַלע. פערשטעהט זיך,
אין פיל פאַלען זענען די קאַמיטעט מיטגלידער אַליין שולדיג.
בנוגע צו זיך איז ער דאָס געוויס מודה. אַ גרויסע ראָלע שפילט
דערין אויך דאָס, וואָס די מיטגלידער פון די קאַמיטעטען זענען
נישט אויסגעוועהלטע, נאָר בעשטימטע פון צענטראַלען קאַמיטעט.
נאָר איצט האָבען זיך די בעדינגונגען אומגעביטען און מען קאָן
האַפען, אַז אין דער נאָהנטער צוקונפט, אין אַ פאַר חדשים אַרום,
וועט זיך די פאַרטיי קאָנען אַרגאַניזירען מעהר דעמאָקראַטיש און
די קאַמיטעטען וועלען זיין אויסגעוועהלט פון די מאַסען גופא.
דעמאָלט וועט די אַרבייט, פערשטעהט זיך, געהן רעגעלמעסיגער.
ביו יענער צייט וועט מען זיך דאַרפן עפטער צונויפקומען זיך,
און, ווי חברים, בעטראַכטען, ווי אַזוי אויסצומיידען סכסוכים.
צונויפריידען זיך וועט זיין נישט שווער, ווייל אי דער קאַמי-
טעט, אי די פאַרשטעהער האָבען פאַר זיך איין ציל, איין וואונש,
ווי בעסער צו אַרבייטען פאַר דער אַלגעמיינער הייליגער זאַך.

— איך האָב אויך געוואָלט זאָגען דאָס אייגענע, — האָט דוד
אַרויסגערעדט, פיהלענדיג, אַז באַרקאָנאָוס ווערטער קאָנען בערו-
היגען די פאַרשטעהער און מאַכען אַ סוף צו דער „אַפּאָזיציע“.
באַשע איז נאָך באַרקאָנאָוס רעדע אויך געוואָרען פרעה-
ליכער און פון איהר זייט האָט זי צוגעגעבען:

— איך בין אויך אינגאַנצען איינשטימיג דערמיט.

די פאַרשטעהער, וואָס האָבען זיך געריכט, אַז זייערע רייד
חלעלען אַרויסרופען פראָטעסטען, זענען עפעס געבליבען ווי אַב-
הענדיג און דער הויפט-בעשולדיגער, וועלכער איז געווען אויף
אַנאָמת געריהרט פון באַרקאָנאָוס חברים'שען טאָן. האָט זיך דער
ערשטער אָבגערופען:

— נו גענוג! זאָל שוין זיין אַ סוף! איצט איז באמת נישט
די צייט פאַר אַזוינע שמועסען! לאָמיר צוטרעטען צו אונזערע
פראַגען!

די ווייטערדיגע דעבאטען האָבען זיך שוין געפיהרט רוהיג, דורכגעדרונגען מיט אַ צוטרוי פון ביידע זייטען. די פראַגע ווע-
גען אַנ'איינטאָגיגען שטרייק, וועלכען איינציגע פאַרשטעהער האָ-
בען פאַרגעלייגט און געקליבען זיך ענערגיש צו פערטיידיגען,
איז אינגאַנצען, אָהן דעבאטען, אַרבענומען געוואָרען פון דער
טאָג-אַרדנונג, ווי נאָר דוד האָט אָנגעוויזען, אַז אַזאַ שטרייק
וועט אויסקומען צו פראַקלאַמירען אויפ'ן 9-טען יולי, צום האַלב
יאָהר-צייט פון 9-טען יאַנואַר און אַז צו אָפט דאַרף מען זיך
נישט בענוצען מיט אַזאַ מין פראַטעסט, וואָס איז זעהר שווער
דורכצופיהרען און וואָס קאָסט טייער די אַרבייטער. פיל מעהר
האָט מען גערעדט וועגען דער בירושע. עטליכע האָבען פאַרע-
לעגט, מען זאָל גלייך אַריבערטראָגען די בירושע אויף אַנ'אַנדער
אָרט, אויף איינע פון די צענטראַלע גאַסען. אַנדערע האָבען
איינגעפונען, מען זאָל אַבוואָרטען עטליכע טעג און פרובען זיך
ווידער צונויפקלויבען אויף דער אַלטער בירושע.

די האַרבסטע פראַגע, די פראַגע וועגען דער דעמאָנסטראַציע,
האָט מען אַפגעלעגט אויפ'ן סוף. אַלע האָבען איינשטימיג בע-
שלאָסען, אַז אַ דעמאָנסטראַציע מוז מען מאַכען, נאָר נישט פרי-
הער ווי אין עטליכע טעג אַרום, כדי מען זאָל קאָנען דערווייל
צונויפריידען מיט די איבעריגע פאַרטייען און גוט אַרגאַניזירען
זי. עס איז געווען בעשלאָסען צונויפריידען זיך מיט די „איסקראָוו-
צעס“, מיט די ס'ר'ען (און די „פועלי ציון“ מעהר נישט מודיע
זיין וועגען דעם). בילדען אַנ'אַלגעמיינע קאָמיטע, וואָס וועט
דאַרפען בעשטימען דעם טאָג, די שעה פון דער דעמאָנסטראַציע,
אויסאַרבייטען אַ בעשטימטען פלאַן, פונאַנדערטיילען פונקטען,
וואו יעדע פאַרטיי וועט דאַרפען צונויפקלויבען איהרע מיטגלידער
און אויך די פונקטען, וואו אַלע וועלען זיך דאַרפען דערנאָך
צונויפקומען. דערווייל דאַרפען די פאַרשטעהער אָנהויבען צוגריי-
טען ד מאַסען צו דער דעמאָנסטראַציע, אָנצייכענען אָנפיהרער,
צוגרייטען פּאָהנען. אַ חוץ דעם דאַרפען זיי שוין זעהן זאַמלען
כחות פאַר אַ זעלבסטשוק, אָנמערקען פונקטען פאַר די „פאַטרולען“
אין די ערטער, וואו עס קאָן אַרויסשפרינגען אַ פּאָגראַם, פער-

שטארקען די „קאמף-אָטריאַדען“ א. י. וו., באַשע איו געבליבען זעהר צופרידען מיט די אָנגענומענע בעשלוסען און אויך דערמיט, וואָס דער סכסוך מיט די פּאַרשטע-הער איו אַראָב אַזוי גלאַט און גוט און איו אַוועק אויף דער סלאַבאָדקע אין אַ פּרעהליכער שטימונג. איבערגעבענדיג די בע-שלוסען פון קאָמיטעט די אַרבייטער, וואָס האָבען אויף איהר גע-וואָרט אויף אַ בעזונדער קוואַרטיר, איו זי אַוועק אַהיים,

יג

אסתר, וועלכע האָט ערשט אין דערפריה דערוואוסט זיך, אַז מען האָט די בירושע פונאַנדערגעטריבען, איו געווען שטאַרק אונרוהיג וועגען די קינדער. זי האָט מורא געהאַט, אַז גלייך וועלען זיך שוין אָנרויבען אונרוהען, דעמאָנסטראַציעס און עס וועט אפשר נאָך דערגעהן צו אַ שייסעריי. איהר אונרוה האָט זיך נאָך פּערגרעסערט בשעתן דאַוונען, אַז אין שוהל זענען געקומען די אַרבייטערט מיט דעם רעדנער און ס'איו געוואָרען דער טומעל. זי איו געווען זיכער, אַז דאָס איו נישט מעהר ווי אַ התחלה, און אַז איצט וועט עס שוין „אָוועקגעהן“. קומענדיג אַ היים פון שוהל, האָט זי זיך געפיהלט זעהר נידערגעשלאָגען און האָט זיך גאַרנישט געריכט, אַז די קינדער זאָלען קומען צו וואַר-מעס. זי האָט אַפילו נישט געוואוסט, וואו צו זוכען זיי און זי האָט זיך שוין געוואָלט אַליין זעצען צום טיש. פּלוצלונג אָבער איו געקומען באַשע מיט מירלען, וועלכע זי האָט בעגעגענט אין גאַס. די מיידלעך זענען אַריין אין שטוב רוהיג, כמעט פּרעהליך: — גוט שבת, מאַמע, — האָבען זיי ביידע צוזאַמען אַרויסגע-רעדט: אוי, מיר זענען הונגעריג גרייט צום טיש.

אסתר איו מיט אַמאַל געוואָרען ווי אויפגעלעבט, כאַטש אין האַרצען האָט זי נאָך אַלץ נישט אויפגעהערט צו שרעקען זיך און שטילערהייד, ווי פּעריגנבעט האָט זי אויפּמערקזאַם גע-קוקט אויף באַשען; איהר האָט זיך געוואָלט טרעפּען, וואָס ביי

איהר טאָלטער אין האַרצען סהוט זיך. בשעת זי האָט אַרויסגע-
נימען פון אויווען דעם טשאַלענט, האָט זי קאלטבלוטיג אַ פּרעג
געטהון:

—נו, וואָס הערט זיך?

—נישקשה, עס וועט אַלץ רעכט זיין!—האָט באַשע רוהיג
פּעסט אַרויסגערעדט.

—נו, און וואָס וועט זיין מיט דער בירושע?—האָט אסתר
׀ ייטער געפרעגט און האָט מיט פּעס צוגעגעבען: אַ, רציחה
דאָס איז!

—וואָס זאָל זיין מיט דער בירושע? גאָרנישט!—האָט באַשע
רוהיג געענטפּערט: עטליכע טעג וועלען די אַרבייטער נישט געהן
אַהין און דערנאָך וועט מען ווידער אָנהויבען... אייביג וועלען
זיי דאָך נישט היטען דעם פּאַרק:

—הייסט דאָס, היינט וועט גאָרנישט נישט זיין?

—גאָרנישט!—אָווי האָט דער קאָמיטעט בעשלאָסען.

אסתר האָט זיך בערוהיגט, זי האָט געוואוסט, אַז באַשע
לייגט קיינמאָל נישט. און ביים טיש האָט מען די גאַנצע צייט
געשמועסט וועגען די נעכטיגע געשעהענישען.

שבת גאָך וואַרמעס פלעגט אסתר שטענדיג זיך צולעגען
אַברוהען. דאָס מאָל האָט זיך איהר בעסער געוואָלט זיצען אַ
וויילע מיט די קינדער, אָווי זעלטען קומט אויס צו זיין אַלעמען
אין איינעם.

—ווייסט איהר וואָס, קינדערלעך—האָט זי מיט אַמאָל אַ

זאָג געהון מיט אַ געמאַכטער פרעהליכקייט און ווי עפּעס אונ-
טער'הנפּענדיג זיך: אין אויווען שטעהט אַ הייסער הליאָק, און מיר
וועלען טרינקען טעה. נעכטען האָב איך געבראַכט פון מאַרק אַ
פּאַר עפעל... כ'לעבען, קינדערלעך! ווען אין דער אמת'ן, קומט
אויס צו פּערברענגען אַ וויילע אין איינעם?

—ניין, מאַמע, איך מוז געהן.—האָט באַשע ערנסט אַרויס-

גערעדט.

אסתר איז מיט אַמאָל אומעטיג געוואָרען און האָט איהר
גאָרנישט געענטפּערט.

—איך געה אויך, —האָט מירעל עטשלאָסען אַרויסגערעדט.
—וואוהין געהסטו עס? דו ביזט דאָך נישט אַזוי פערנומען.
קאָנסט, דאָכט זיך, זיצען אַ וויילע מיט דער מאַמען אין דער
היים! —האָט אסתר האַלב ברוגו פראָטעסטירט.
—ניין, מאַמינקע איך מוז געהן! —האָט ענערגיש מירעל
געענטפערט.

—נו, געה זיך דיר, —האָט אסתר שטיל אַרויסגערעדט און
ברוג'ז דיג אָבגעקעהרט זיך.
מירעל האָט דערפיהלט אַ רחמנות צו דער מאַמען, איז צו-
געאַנגען און אַרומגענומען איהר.
אסתר האָט זיך שוואַך אָבגעווענדט פון איהר און אומב-
טיג אַ זאָג געטהון:
—געה... דו ביזט אַ שלעכטע... דו האָסט די מאַמען נישט
האַלד...

—נו, זאָל איך אַזוי געוונד זיין, מאַמע, אַז איך מוז געהן! —
האָט מירעל אויסגעשריען: איך קאָן דיר נישט זאָגען וואוהין און
נאָך וואָס, נאָר דאָס איז אַזוי נויטיג, אַז אַ גרויל.
זי האָט אַ שטאַרקען קוש געטהון די מאַמען און איז אַרויס-
געלאָפּען פון שטוב.

באַשע איז אַוועק אויף די סלאַבאָדקע. געוועהנליך, פלעגען
שבת בייטאָג פאָרקומען אַרבייטער פערזאַמלונגען. דאָס מאָל איז
געווען אָבגערעדט מיט די פאָרשטעהער, מען זאָל מאַכען פער-
זאַמלונגען ביו שפּעט אין דער נאַכט. אויף עטליכע פערזאַמלונגען
האָט באַשע בעדאַרפס אַרויסטרעטען, און זי איז אַוועק אַהין.
בפּלל זענען די אַרבייטער געבליבען צופרידען מיט די
בעשלוסען, וואָס דער קאָמיטעט האָט אָנגענומען (כמעט די איי-
גענע בעשלוסען האָבען אויך אָנגענומען די קאָמיטעטען פון אַנ-
דערע אָרגאַניזאַציעס) וואו-נישט-וואו האָט זיך געהערט אַנאונצו-
פרידענקייט דערמיט, וואָס דער קאָמיטעט האָט בעשלאָסען דער-
ווייל נישט געהן אויף דער בירזשע.

—וואָס איז דאָס פאַר אַ מין בעהאַלטען זיך? וואָס איז דאָס
פאַר אַ ויצען אונטערין איווען, —האָבען עטליכע געשריען.

נאָר דערויף האָבט ער אַרבייטער געענטשערט:

— אויב דו ביזט אַזאַ פּייערדיגער רעוואָלוציאָנער, טאָ וואָס
האַסטו עפעס געשוויגען, בשעת מען האָט נעכטען פּונאַנדערגע-
טריבען די בירושע? דאָ, אויף דער סלאַבאָדקע איו גרינג צו
זיין אַ רעוואָלוציאָנער!

נאָך וואַרמעס איו דער גרעסטער טייל אַרבייטער אַוועק
אויף די פּערוואַמלונגען. אַ זייגער פיער האָט שוין אַלעמען דערעסען
צו הערען די רעדעס און פיל זענען אַוועק אין גאַס. אַלעמען
האַט געצויגען צו דער בירושע, יעדערען האָט זיך געוואָלט אַ
קוק טהון, וואָס עס קומט איצט פאַר דאָרטען, אין דער אייגע-
נער מלוכה, וואָס ערשט נעכטען האָט זיך יעדער געפיהלט ווי
ביי זיך אין דער היים און וואהין איצט איו דער אַריינגאַנג
פּערבאַטען נישט נאָר פון שונא, נאָר אויך פון— דער אייגענער
אַרגאַניזאַציע.

און איינציגוויי האָבען זיך די אַרבייטער אַ לאָז געטהון
צו דער בירושע.

נעבען פאַרק איו געשטאַנען פּאָליציי, וואָס האָט קיינעם
אַהינצו נישט אַריינגעלאָזען. פון אין דערפריה אָן האָבען אויף
די טראַטואַרען נעבען פאַרק אומשפּאַצירט אַרבייטער. נאָך וואַר-
מעס איו זייער צאָל נאָך גרעסער געוואָרען, עס האָבען זיך אויך
פעוויזען קינדער. די פּאָליציאַנטען פלעגען זיי פּונאַנדערטרייבען,
נאָר זיי פלעגען זיך גלייך ווידער צונויפקלויבען און פלעגען די
אויגען נישט אַראַבלאָזען פון פאַרק, גלייך ווי זיי וואָלטען אויף
עפעס געוואַרט.

ווי אויפּמערקזאַם די פּאָליציי האָט נישט אַכטונג געגעבען,
דאָך האָט זיך איטליכען איינגעגעבען אַריינגונג'ענען זיך אין פאַרק.
דאָס קליינעוואַרג האָט זיך ביסלעכווייז פלינק און אונבעמערקט אַריבער-
געקליבען איבער'ן סלאַנקען אין פאַרק אַריין. עטליכע אַרבייטער
האַט די פּאָליציי גופא אַריינגעלאָזען אין פאַרק אַלס בעקאַנטע
אַדער פאַר עטליכע קאָפּיקעס. אין דער אמת'ן האָט זיך קיינער
גאָרנישט אָפּגעגעבען קיין רעכנונגען, צוליב וואָס ווילט זיך
איהם אַזוי אַריינגעהן אין פאַרק, נאָר יעדער האָט זיך בעמיהט

מיט אלע כחות אריינקלויבען זיך אהין און יעדער, וועמען דאָס האָט זיך איינגעגעבען, האָט זיך געפיהלט מעשה, העלד, און כּאָטש ער האָט גאָר אין פּאַרק נישט געהאַט וואָס צו טהוין, דאָך איז ער פון דאָרטען שוין נישט אַוועקגעגאַנגען.

די ערשטע עטליכע שעה האָבען די פּאָליציאַנטען ענער-גיש פּונאַנדערגעטריבען דעם עולם, דערנאָך אָבער זענען זיי גע-וואָרען ווי אָבגעשוואַכט, פּערשלאָפּען און אין משך פון עטליכע מינוט, האָבען זיי קיינעם נישט געשטערט אַריינגעהן אהין און פּלוצלונג, מיט כּעס ווידער אַרויפגעוואָרפען זיך אויפֿן עולם. אכּוּריות'דיג האָט זיך איינער פון די פּאָליציאַנטען אַ וואָרף גע-טהון אויף אַ דאַרינקען, אָבגעריסענעם בחור'ל, וואָס איז לאַנג געשטאַנען געבען אַריינגאַנג און טרויעריג געקוקט אויפֿן פּאַרק. דער פּאָליציאַנט, ווי ער וואָלט זיך אַראָבגעריסען פון דער קייט, האָט זיך אַ לאַז געטהון נאָך איהם, געגעבען איהם אַ שטאַרקען שטויס אין רוקען און, אומקעהרענדיג זיך צוריק, האָט ער אויפ-גערעגט אַרויסגעוואָגט:

—געזעהן אַ מין פּאַרן! די הויזען זענען איהם פון הינטען צוריסען, דער גאַנצער „זייט מיר כּוחל“ זעהט זיך אַרויס, און דאָס קריכט אויך אויף די בירושע!

ביסלעכווייז האָט זיך אין פּאַרק אָנגעקליבען אַ היבשער עולם צווישען וועלכע עס איז געווען נישט ווינציג קליינעוואָרגו! הערשל מיט מירדען האָבען זיך דאָ אויך געפונען. אין אָנהויב האָט מען זיך אַביסעל געשראַקען, בעהאַלטען זיך אין די ווייטסטע אַלעען, נאָר וואָס מעהר דער עולם איז געוואַקסען, אַלץ דרייס-טער זענען ביי זיך די אַרבייטער געוואָרען. ס'האָבען זיך געביל-דעט גרופּען און „קרייזלעך“ און ס'האָבען זיך אָנגעהויבען דע-באַטען. די שטימונג פון די אַרבייטער איז געוואָרען אַלץ גע-הויבענער און רעוואָלוציאָנערער. יעדער האָט געפיהלט, אַז דער-מיט אַליין, וואָס ער האָט זיך אַריינגעכאַפט אין פּאַרק, איז ער בעגאַנגען אַ רעוואָלוציאָנערען טהאַט און יעדערען האָט זיך גע-וואָלט אונטערשטרייכען, פּאַרמולירען זיין פּראָטעסט געגען דאָס פּונאַנדערטרייבען די בירושע.

אויף דער צענטראַלער אַלעע, איך אַ גרויסען „קרייזעל“
האַט גערעדט אַנאַרבייטער. ער איז נישט געווען קיין פּראָ-
פּעסיאָנעלער רעדנער, האָט זיך אַביסעל געפּלאַנטערט, האָט אי-
בערגעזוהרט עטליכע מאָל איין וואָרט, איין פּראָזע, נאָר אין זיין
שטים האָט געקלונגען אַנאַמת'ע און ליידענשאַפּטליכע נאָטע,
וועלכע האָט שטאַרק געווירקט אויף די צוהערער. ער האָט גע-
רעדט וועגען די געוואַלד-טהאַטען פון דער רעגירונג געגען די
אַרבייטער אין נ. וועגען די אַרעסטען, וועגען דאָס פּונאַנדער-
טרייבען די בירושע—און מיט אַ ציטערדיגען קול האָט ער גע-
פּרעגט ביי די חברים: איז דען מעגליך דאָס אַלץ צו לאָזען אָהן
אַ שום פּראָטעסט?

די אַרבייטער האָבען אויסגעהערט דעם רעדנער זעהר אָנ-
געשטרענגט, גלייך ווי זיי וואָלטען געוואָרט, אַז אָט-אָט וועט
פּאַרקומען עפעס אונגעווענהליכעס. און מיט אַמאָל, ווי דער רעד-
נער האָט געענדיגט, איז אויף אַ באַנק אַרויפגעשפרונגען אַ יונגער
בחור, אַנאַויפּגערעגטער, מיט ברענענדע אויגען, האָט הויך און
מעכטיג אַ געשריי געטהון: „חברים!!—און האָט גענומען שיטען
פייערדיגע ווערטער, וואָס זענען געווען דורכגעדרונגען מיט שנאה
און פּעראַכטונג. דער עולם האָט זיך מיט אַמאָל ווי אויפגעכאַפּט
און עס האָבען זיך אָנגעהויבען הערען רעוואָלוציאָנערע אויסגע-
שרייען... און פּלוצלונג איז אויף די אייגענע באַנק אַרויפגעשפרונ-
גען נאָך אַ יונגערמאַן, אויך אַזאַ אויפּגערעגטער. ער האָט אַרויס-
געכאַפּט פון קעשענע אַ רייט טיכלע און, אויפהויבענדיג עס הויך
איבער'ן קאָפּ, האָט ער אויסגעשרייען:

—נידער מיט דער זעלבסטעהערשונג!!

ווי אַנאַלעקטרישער שטרָם איז דורך דורכ'ן עולם.
דער יונגער בחור וואָס האָט געהאַלטען אין האַנד דעם
שטיק רויטען קומאַטש, האָט איהם אויף גיך צוגעבונדען צו אַ
שטעקל, האָט עס אויפּגעהויבען אין דער הויך ווי אַ רויטע פּאָהן
און, אַ וואָרף טהענדיג זיך פּאַרויס, האָט ער מיט בעגייסטערונג
אויסגעשרייען:

—ברידער, נאָך מיר!! אין גאַס!!

א ווילע איז צווישען דעם עולם פאָרגעקומען אַ גערודער.
די מעהר ענערגישע און היציגע, האָבען זיך דורכגעשטויסען פאָרויס.
אַהין האָבען זיך אויך פלינג און ענערגיש דורכגעשטויסען דאָס
קליינוואַרג. און מיט אַמאָל האָט זיך פונאַנדערגעטראַגען אַ בע-
גייסטערטער געזאַנג פון הונדערטער שטימען:

„ברידער און שוועסטער פון אַרבייט און נויט,

איהר אַלע, וואָס זענען צווייהט און צושפרייט,

צוזאַמען, צוזאַמען די פּאָהנע איז גרייט —

זי פלאַטערט פון צאָרן, פון בלוט איז זי רויט.“

און דער גאַנצער עולם, בעגייסטערט מיט איין געפיהל,
פּעראייניגט און שטאַרק, האָט זיך אַ לאָז געטהון דורכן פאַרק,
האָט אָבגעשטויסען די צושראַקענע פּאָליציאַנטען און אין געשלאָ-
סענע רייהען, ווי אַ שטראָם אַרויסגעגאַסען זיך אויפ'ן גאַס. פאָרויס
זענען געגאַנגען צוויי פּאָהנען-טרעגער. צוגלייך מיט דעם יונגען
בחור איז אויך געגאַנגען מירעל, אויך מיט אַ רויטער פּאָהן. מירעל
איז געגאַנגען מיט גרויסע געמאָסטענע טריט, און געקוקט פאָרויס
מיט איהרע ברייט געעפענטע אויגען.

אין ווי אַנענטפער אויף דער בונדיסטישער „שבועה“, האָט
זיך דערהערט דער געזאַנג:

„ווי זשערטוואַי פאָלי וו'באַרבע ראַקאוואַי...“

און ביי דעם צווייענדיגען כאָר איז זיך לאַנגזאַם און מיט
אַ טיפער התלהבות געגאַנגען די פּראָצעסיע איבער דער ברייטער
גאַס. און מיט יעדען טריט איז דער המון אַלץ געוואַקסען, גרע-
סער געוואַרען, צוציהענדיג זיך מיט זיין מעכטיגער כּשופ'דיגער
קראַפט אַלע יענע, וואָס האָבען זיך געטראַפען אויף זיין וועג.
פון די הייזער, פון גאַס און פון די געסלעך זענען זיך צונויפ-
געלאָפען מענער און פרויען, דערוואַקסענע און קינדער, אינטע-
ליגענטען און אַרבייטער, יודען און קריסטען און מיט פרייד און
התפעלות איילענדיג געשטעלט זיך אין די רייהען פון די דעמאָנ-
סטראַנטען. דער שפּאַצירענדער עולם האָט זיך אָבגעשטעלט און
מיט נייגעריגקייט און אַ טיפען מיטגעפיהל געקוקט אויף די פּראָ-
צעסיע און ביסלעכווייז אויך דורכגעדרונגען זיך מיט דער התלהבות.

דיגער שטימונג. די פענסטער פון די הייזער האָבען זיך אויף גיך געעפּענט און פון דאָרטען האָבען זיך בעוויזען מענשען מיט פּרעהליכע פנים'ער, און פּאָכענדיג מיט טיכלעך, האָבען זיי פריינד-ליך געשריגען צו די דעמאָנסטראַנטען:
— עס לעבע די פרייהייט!

— נידער מיט דער זעלבסט־הערשונג!

און אַרום און אַרום איז אַלץ געווען בעגייסטערט מיט איין פּלגעמיין יום-טובֿ'דיגער שטימונג. נאָר פּלוצלונג האָט זיך פון דערווייטען דערהערט אַרעש און אַגעפּילדער פון רייטער און אויף דער גאַנצער גאַס האָט זיך דורכגעטראָגען אַ געשריי פון שרעק און פּערצווייטלונג:
— קאָזאַקען!!!

פּו די קינדער זענען אַוועק, איז אסתר לאנג געזעסען אויף איין אָרט, אַנ'איינגעהויקערטע, אַנ'אומעטיגע, אַ בעלידיגטע. קינדער... געהאָדעוועט זיי... וואָס איז די פעולה, אָז זיי זענען עהרליכע קינדער, שטילע, אָז זיי... זענען נישט מיינעז?— האָט זי אונערוואַרטעט פאַר זיך אַליין געענדיגט אין געדאַנק. און מיט אַמאָל האָט זיך איהר דייטליך פאַרגעשטעלט, אָז זי האָט אין דער אמת'ן זעהר ווינציג טעמים צו רעכענען זיי פאַר אייגענע קינדער. יעדע שעה, יעדע רגע קאָנען אָנפאַלען די שרעקליכע פּינסטערע כחות, וואָס ווייסען נישט פון קיין מענשליכע געפיהלען, וואָס בלייבען קאַלט צו מוטערליכע יסורים, און קאָ-נען אַברייסען פון איהר די קינדער, אַריינזוואַרפען זיי אין די פּינסטערע טורמעס, פּערזוואַרפען זיי אין סיביר, אין עק וועלט, קאָנען זיי קאַלעטשען, ממית'ן, און אפילו איצט, פּל-זון דער אויבערשטער בעשיצט זיי— זעהט זי זיי דען ווען עס איז קומט איהר דען ווען עס איז אויס, צו פּערברענגען מיט זיי אַ וויילע. האָבען פון זיי אַביסעלע נחת? פון בעגינען אָן געהען זיי שוין אָן אויף דער אַרבייט, אין אַווענד, גלייך נאָך דער וועטשערע, אַפט — נישט געגעסענערהייט, לויסען

זיי שוין אַוועק אויף דער בירושע, אויף פערזאַמלונגען, וואו זיי בלייבען ביז שפעט אין דער נאַכט. און אַפילו שבת, אין דעם איינציגען רוהיגען טאָג, געהען זיי אויך אַוועק פון דער היים... פערשטעהט זיך, באַשע איו שטענדיג פערנומען מיט וויכטיגע זאַ- כען. פאַרט אָבער, אַז זי וואָלט וועלען, וואָלט זי געקאָנט בלייבען אויף אַ וויילע אין דער היים, וואָלט דעמאָלט מירעל אויך נישט אַוועקגעגאַנגען און זיי וואָלטען איצט זאָלבע-דריט געטרונקען טעה און געשמועסט. באַשע, קאָן זיין וואָלט געלייענט איינס פון יענע ביכלעך, אין וועלכע עס איו צרומגעשריבען אַזוי ריכטיג און שרעקליך דאָס אַרימע, ביטערע לעבען... ווי גוט, ליכטיג און פרעה- ליך עס וואָלט געווען. נאָר זיי האָבען נישט געוואָלט בלייבען, זענען זיך פונצנדערגעפלויען, און האָבען איבערגעלאָזט די אַל- טע מאַמע אַליין...

אסתר האָט דערפיהלט אַ טיפען רחמנות צו זיך אַליין און שטילעהייד צרויסגעזעט:

— עלענד ווי אַ שטיין... אַז איך וואָלט שוין אַפילו וועלען אויסגייען פאַר וועמען עס איו מיין ביטער האַרץ, וואָלט אויך נישט זיין פאַר וועמען...

אסתר האָט גענומען דעם „טייטש-הומש“.

עטליכע טעה האָט געווערט ביז וואָנען זי האָט געזענדיגט די סדרה, דער „טייטש-הומש“, האָט זי אַביסעל בערוהיגט. איהר פריהערדיגע ברודערדיגע שטימונג איו אַריבער אין אַ טרוימעריש אומעטיגע. אין אַ וויילע אַרום איו זי צרויס אויפן גאַס און זיך צוגעזעצט אויף דער פריזובע.

די זון האָט זיך שוין אַראָפגעלאָזט גאַנץ נידעריג, די היץ איו אַראָפגעפאלען און אין דעם ווייסען ליכט פון דעם פערנע- הענדען טאָג איו געווען פונאַנדערגעגאַסען עפעס אַ רוהיגער און יום-טוב'דיגער חן, כמעט אַלע איינוואוינער פון סלאָבאָדקע זענען געווען אויף דער גאַס. נעבען יעדען הייזעל זענען געזעסען גאַנ- צע געזינדען, האָבען זיך געשפילט קינדער. עס האָבען זיך גע- פיהרט לעבאָהאַשע, נאָר רוהיגע, שבת'דיגע שמועסן. וואו נישט וואו האָט זיך געהערט אַ געלעכטער, אַ שטילער גוון. פון אַנדע-

רע הייזער פלעגען ארויסגעהן איינציגווייז אָדער גאַנצע חברות אַרבייטער, און אַרבייטערנס, זיי פלעגען זיך אָבשטעלען אין מי-טען גאַס, ריידען צווישען זיך, דערנאָך כלעגען זיי זיך אומקעהרען צוריק אָדער אַוועקגעהן אין שטאָדט. די אַרבייטער זענען איצט געווען אַ סך רוהיגער ווי אין דערמריה און אינטער די ווייסע שראַלען פון דער מידער וו, האָט די סלאַבאָדקע אויסגעוויזען בערוהיגט און יום-טוב'דיג, כאַטש אונטער אַט דער רוהיגקייט האָט זיך געפיהלט דער קראַנקער און שווערער אַזעס פון דער גרויסער לעבענס טראַגעדיע.

אסתר האָט זיך אַרומגעקוקט און אומעטום האָט זי בענע-גענט נאָר בעקאָנטע פנים'ער. אסתר איז געווען אַ קינד פון דער סלאַבאָדקע. דאָ איז זי געבוירען געוואָרען, דאָ האָט זי זיך אויס-געהאָדעוועט און אָבעלעבט איהרע דרייאונפופציג יאָר. זי האָט אין זיך איינגעוויגען דעם גאַנצען לעבענס-אַרט פון דער סלאַבאָד-קע, איהר ליבע און האַס, איהר צער און האַפנונגען; זי האָט אַלעמען, פון קליין ביז גרויס דאָ געקענט, האָט געוואוסט יעדע-רענס לעבען, יעדערענס פּעקל, געוואוסט ווער עס איז שוין געפאלען און ווער עס האַלט ביים פאלען אין דעם שרעקליכען לעבענס-קאַמף.

ביי אסתר'ן אין מוח האָבען אָנגעהויבען שוועבען יענע גרויסע מחשבות, וואָס פאלען אַריין אין זינען ביי איינזאַמע, אַל-טע לייט אין די מינוטען פון אַ טרוימעריש אומעטיגער שטימונג. זי האָט געטראַכט וועגען לעבען, ווי לאַנג, איז זי, אסתר, נאָך אַ קינד, אַרומגעלאָפּען דאָ אויף דער גאַס, דאָלט זיך—געלסטען איז דאָס געווען. און באמת איז דאָך שוין אַוועק אַ גאַנץ לעבען, אַזאָ גרויס, אַזאָ שווער לעבען. און וואָס איז נאָך איהם איבער-געבליבען? מעהר נישט קברים. אַ פולע קברים... די אַלטע זענען אויסגעשטאַרבען, די יונגע זענען אַלט געוואָרען און דערנעהנטערען זיך שוין אויך צום קבר.

אסתר האָט זיך דערמאָנט אָן דאָס פּאָלקס-ליד, וואָס די האָט ליב געהאַט צו זינגען אין דער יוגענד:

„קינדער, די וועלט, די וועלט איז אַ חלום,
דער מענטש איז צום שטאַרבען געבוירען“.

—יֵאָ, אַ חלום, אַ קינדערישער, אַ נאַרישער חלום...—האַט
אסתר טיף אַרויסגעזימפט.

און בעטראַכטענדיג נאָכאַמאָל די סלאַבאָדקע, האָט זי אָב-
געשטעלט איהר בליק אויף אַנאיינגעהויקערטען, אַלטיטשקען יודען,
וואָס איז געזעסען אויף יענער זייט גאַס. דאָס איז געווען ר' שעפע,
וואָס איז אין אַ משך פון פופציג יאָהר געווען אַ דרדקי מלמד
אין דער סלאַבאָדקע און איצט דערלעבט ער די לעצטע יאָהרען
איינצום און אָרים. דער אַלטער איז געזעסען אויף דער פּריזבע,
אַביסעל ווייטליך פון די איבעריגע, אין אַ צוריסענעם וואַרימען
בגד; ער איז געזעסען שטאַרק, איינגעבויען, גלייך ווי ער וואָלט
מיט אַלע כחות זיהען זיך מיט'ן קאָפּ צו דער ערד.

אסתר האָט לאַנג געקוקט אויף דעם אַלטען. זינט זי גע-
דענקט זיך, געדענקט זי אויך ר' שעפען. ער איז, דאָכט זיך, גאָר
קיינמאָל יונג נישט געווען. אַמאָל האָט ער זיך גערעכענט פאַר
אַ בייזען מלמד, און די תלמידים האָבען געציטערט פאַר איהם.
נאָר דאָס אויסזעהן זיינס איז קיינמאָל נישט געווען בייז און
שטרענג. ער איז אַלעמאָל געגאַנגען איינגעהויקערט, ווי ער וואָלט
טראָגען אויף די פלייצעס אַ שווערע מאַס; דאָס פנים זיינס האָט
בעשטענדיג אויסגעדריקט אַ טיפען צער און אין גאַס פּלעגט ער
געהן מיט נישט זיכערע טריט, אַרומקוקנדיג זיך.

אסתר האָט זיך אָבגעשטעלט מיט אַנאונבעוועגליכען בליק
אויף דעם אַלטען און אין איהרע זכרונות האָבען גענומען אויפ-
לעבען, ווי זיי וואָלטען אויפשטעהן פון די קברים, די לאַנג-
פּערגעסענע חברים און תלמידים פון דעם אַלטען שעפען, די
אַמאָליגע בעלי-הבתים פון דער סלאַבאָדקע, זיי אַלע זענען געווען
אויך אַזוינע איינגעבויענע, אויך אַזוינע דערשראָקענע און טרויע-
ריגע, ווי שעפע.

און בעטראַכטענדיג אין איהרע געדאַנקען דעם אַלטען
פריהערדיגען דור, האָט זיך אסתר דערמאַנט אָן דאָס אַלטע לע-
בען, וואָס איז געווען אינגאַנצען אויך עפעס אַ דערשראָקענס,

א צעבראָלענס און אַ האַסנונגסלאַז, מען האָט מורא געהאַט אויפֿ-
צוהויבען אַ הויכען קול, מאַכען אַ לעבהאַפּטע תּנועה. אַ הויך גע-
לעכטער האָט זיך גערעכענט פֿאַר פּערשייטקייט, אַנ'אומעטיגע
ליד האָט זיך געוונגען שטילערהייד... „מען האָט דעמאָלט מורא
געהאַט, געציטערט... האָט אסתר מיט איין וואָרט אַרומגענומען
דאָס גאַנצע אַמאָליגע לעבען.

מען האָט דעמאָלט מורא געהאַט פֿאַר אַלץ און פֿאַר אַלע-
מען, מען האָט געציטערט פֿאַר יעדען מונדיר, פֿאַר יעדען מען-
שען, וואָס האָט געהאַט אַנ'איבעריגען רובל אין קעשענע, פֿאַר
יעדערען, וואָס איז געווען אַביסעל שטאַרקער, אַביסעל דרייטטער,
מען האָט זיך געשטאַרקען פֿאַר אַ הויכען קול, מען האָט געציי-
טערט פֿאַר יעדען גוי, פֿאַר יעדען סאָלדאַט און די ערעק, די
אימה איז געווען נישט אומזיסט. יעדערער, ווער עס האָט נאָר
געהאַט אַביסעל כּח און מאַכט, פּלעגט זיך וואַרפען אויף דער
אַרימער סלאַבאָדקע, מיט ווילדער אַכזריות וויגען פֿון איהר דאָס
בלוט און טרעטען זי מיט די פּיס. און פֿון קיינעם און פֿון ער-
געץ האָט זי נישט בעגעגענט, נישט קיין הילף, נישט מיטגעפּהיל.
אַלץ, וואָס שטאַרק און מעכטיג, וואָס האָט געשטאַמט פֿון דער
סלאַבאָדקע גופּא, האָט זיך אָבגעזאָגט, איז אַנטלאָפּען פֿון איהר
מיט האַס און קללות און איז אַריבער צו איהרע פּינד און בלוט-
זויגער...

— באַשע איז אין דער היים?— האָט אסתר פּלוצלונג דער-
הערט אַ קול נעבען זיך.

אסתר האָט זיך ווי אויפגעכאַפּט, האָט אויף גיך אויפגע-
הויבען דעם קאָפּ און דערועהן אַ הויכען יונגען מאַן, אַ געגאָלסען
מיט אַנ'ענערגישען פנים און מיט גרויסע שוואַרצע לעבהאַפּטע
אויגען, וואָס האָבען געקוקט מונטער און דרייסט. אסתר האָט
נישט פּערשטאַנען אַפּילו, פֿון וואַגען ער האָט זיך גענומען און
וועגען וואָס ער האָט ביי איהר געפּרעגט. נאָר זי האָט אין איהם
גלייך דערקענט באַשעס אַ חבר, אַ שלאָסער, ברוך דעם בעדערס
אַנ'אייניקעל. און דערקענענדיג איהם, האָט זי גלייך פּערשטאַנען,
וועגען וואָס ער האָט איהר געפּרעגט.

—ניין, זי איז אוועקגעגאנגען... עס קאן זיין, אז זי וועט
באלד קומען, —האָט אסתר געענטפערט.

—אז זי וועט קומען, זאָגט איהר, אז איך דאַרף זי זעהן.
דער יונגערמאַן איז אוועקגעגאנגען.

אסתר האָט איהם בעגלייט מיט אַזאַ בליק, גלייך ווי זי
וואָלט נאָך צוליב נישט בערשטאַנען, פון וואָנען ער האָט זיך גע-
נומען. דערנאָך האָט זי זיך אַרומגעקוקט און האָט דערזעהן אין
גאַס נאָך יונגע מענשען, אויך אַזוינע שלאַנקע און שטאַרקע,
מיט אַסענע פנים'ער און דרייסטע בליקען. און מיט דער זעלבער
פערואונדערונג האָט זי געקוקט אויף זיי, גלייך ווי זי וואָלט
פרעגען: פון וואָנען האָבען זיי זיך עס גענומען?

איהר האָט זיך געוואָלט אומקעהרען צו איהרע פריהערדי-
גע געדאַנקען, וואָס האָבען זיך אַזוי פלוצלונג איבערגעהאַקט,
נאָר זי האָט זיך נישט געקאָנט, דערמאָנען פון וואָס זי האָט
געקלערט.

—יאָ!—האָט זי זיך לסוף דערמאָנט: איך האָב געקלערט ווע-
גען דעם אַמאָליגען לעבען, וועגען די אַמאָליגע יאָהרען.
און זיצענדיג האָט זי צוגעגעבען:

—נישטאָ שוין יענע מענשען, נישטאָ שוין יענע לעבען...
אַ נייע, גאָר אַ נייע וועלט איז אָנגעקומען...

איהר האָט זיך אויסגעוויזען אין דער מינוט עפעס משונה,
אונפערשטענדליך, ווי אַזוי איז דאָס ענטשטאַנען די נייע וועלט
מיט די נייע מענשען, ביי וועלכע עס זענען אַזוינע גלייכע רוי-
קענס, אַזוינע דרייסטע בליקען און אַזוינע מוטיגע רייד. זי האָט
זיך נישט געקאָנט דערמאָנען, ווען און אויף וואָס פאַר אַנאָפן
האָבען זיי זיך צוערשט בעוויזען, וואָס האָבען זיי גערעדט און
געטהון. נאָר דעם איינדרוק, וואָס זייער ערשיינונג האָט געמאַכט
אויף דער סלאַבאָדקע, איז ביי איהר געבליבען טיף אין זכרון.
—מען האָט זיך דעמאָלט געשראַקען, מען איז פערציטערט
געוואָרע...—האָט זי אַרויסגערעדט.

די סלאַבאָדקע האָט זיך געשראַקען פאַרן גורל פון די
יונגע, זי האָט זיך געשראַקען וואָס זיי קריכען אין סייער,

לאָזען זיך אויף סכנות-נפשות; האָט זיך געשראָקען. אַז אָט די יונגע מיט זייער דרייטען קול וועלען אַרויסגעבען דעם שונא די סלאַבאָדקע, וועלכע האָט זיך צוגעטוליעט, בעהאַלטען אין איהרע לעכער, אין איהרע היילען; אַז אָט די יונגע, מיט זייער אונזיניגע, העזה'דיגע רייד, וועלען צורייצען איהרע בלוטיגע שונאים, וועלכע האָבען ביז איצט געהערט פון דער סלאַבאָדקע מעהר נישט ווי שטילינקע, הניפה'דיגע רייד, קרעכצען, טרערען און תהנונים. זי האָט זיך געשראָקען פאַר די יונגע גופא, וועל-כע האָבען פון זיך אַראָבגעוואָרפען דעם יאָך, וועלכע האָבען מיטאַמאָל אָבגעשטויסען פון זיך דעם אַלטען גלויבען מיט אַלע מנהגים, אַלץ, פון וואָס דער אַלטער דור האָט געצויגען יניקה, אַלץ, מיט וואָס ער האָט געלעבט און געאַטעמט. זי האָט אין די יונגע דערזעהן אַ קראַפט און דעריבער אויך אַ שונא פאַר דער סלאַבאָדקע. קאָן דאָ אַ וואָסער ניט איז קראַפט נישט זיין פינד-ליך דער סלאַבאָדקע? דאָס האָט דאָך נאָך קיינמאָל נישט גע-טראָפּען!

„וואָס עס האָט זיך נאָר דעמאָלט אָבגעטהון, וואָס עס האָט זיך אָבגעטהון! מען האָט געמיינט אַז די וועלט געהט אונטער, אַז דער הימעל לייגט זיך אויף דער ערד,—האָט אסתר ווייטער דערמאָנט זיך.

צו דעם אַלטען גיהנום פון הונגער און נויט, פחד און אַנגסטען, זענען איצט צוגעקומען נאָך נייע צרות, עס האָט זיך אָנגעהויבען אַ מלחמה פון צוויי דורות—פון די עלטערן מיט די קינדער. די מלחמה איז געווען אַ ביטערע, אַ פערצווייפעלטע, זי האָט זיך געפיהרט אין דער פינסטער, מיט דער קראַפט פון אַ שרעקליכען יאוש. די עלטערן האָבען זיך געכאַפט מיט זייערע שוואַכע הענד פאַר די קינדער, האָבען זיי געשראָקען מיט'ן איי-גענעם פחד און שוואַכקייט, האָבען זיי געשראָקען מיט'ן פּעס פון גאָט אין הימעל, האָבען זיך געבעטען און געקלאָגט. נאָר די יו-גענד האָט זיך נישט אונטערגעגעבען און איז פּעסט און מוטיג געגאַנגען איהר וועג.

אסתר האָט זיך טיף פּערטראַכט, דערמאָנענדיג די גרויסע

טראגעדיע און האָט לסוף אַרויסגערעדט מיט אַ שטילען אומעטז:
—אז מען איז געוועהנט געוואָרען... אז מען האָט זיך צו-
געקוקט, האָט מען דערזעהן, אז זיי זענען גאַרנישט אַזעלכע
ווילדע מענשען, ווי עס האָט זיך געדאַכט, אז זיי זענען גאַר-
נישט קיין גולנים...

די סלאַבאָדקע האָט פריהער פאַר אַלץ בעמערקט, אז עס
זענען אַריבער חדשים נאָך חדשים און די וועלט איז נישט חרוב
געוואָרען, דער הימעל האָט זיך נישט געלעגט אויף דער ערד.
די דרייטע יוגענד האָט געוואוסט אויסצומיידען דעם שונא,
נישט ערגער איידער די אַלטע. און בעת זי פלעגט זיך אַריי-
נלאָפּען צום פיינד אין די הענד, פלעגט מען זי אויך נישט
קעפּען און הענגען, פלעגט מען זי נישט שניידען אויף שטי-
קער, ווי די אַלטע האָבען זיך פאַרגעשטעלט. און אונטערגע-
בענדיג זיך דער שטימונג פון דער יוגענד, פון קעמפער, האָ-
בען די אַלטע מיט פחד אָנגעהויבען פעהאַלטען זיך צו די
אַרעסטען, און אַרויסשיקונגען. דערנאָך האָט זיך די סלאַבאָדקע
ביסלעכווייז איבערצייגט, אז די דרייטע אַרויסטרעטונג פון
דער יוגענד האָט נישט אַרויסגערופען געגען די אַלטע קיין שום
בעזונדער כעס פון די פיינדליכע קרעפטען, אז די פיינד האָבען
שוין נישט אַזוי רוהיג ווי פריהער געוויגען דאָס בלוט פון דער
סלאַבאָדקע און מיט ווינציגער עזות אָנגעהויבען בעגעהן זיך
מיט איהר. נאָכמעהר, די פיינדליכע כוחות זענען געוואָרען עפעס
ווייכער, האָבען אָנגעהויבען לויבען און ריהמען די אַלטע סלאַ-
באָדקע פאַר איהר עניוּת און הכנעה, פאַר איהר פחד און
שטיקייט און שטעלען זי פאַר אַ ביישפּיל דער העזה'דיגער און
אונרוהיגער יוגענד. און לסוף האָט די סלאַבאָדקע נאָך דערזעהן,
אז די קראַפט, וואָס האָט אַרויסגעשטאַמט פון איהר גופא, האָט
זיך נישט אָבגעזאָגט פון איהר, איז נישט אַרויסגעטראָטען געגען
איהר מיט פעראַכטונג און שנאה, ווי די געוועהנליכע פיינד.
אסתר האָט אַ ציה געטהון מיט די פלייצעס און אַרויסגע-
רעדט ווי פערוואונדערט:

—מען האָט דאָך אין אָנהויב אפילו, ווי דער סדר איז, נישט

פערשטאנען וואָס זיי ווילען!

די אַלטע סלאַבאָדקע האָט נישט פערשטאַנען, ווי קאָן דאָס אַנייע קראַפט נישט זיין פיינדליך צו איהר. דערנאָך האָט זי נישט זיכער אַרויסגערוקט דעם קאָפּ און נאָך אַלץ אונרוהיג אָנגע-
הויבען צו-הערען און צו-קוקען זיך צו די רייד און מעשים פון דער יוגענד. און וואָס ווייטער האָט זי זיך אַלץ מעהר איבער-
צייגט, אַז די יוגענד איז אַרויסגעטרעטען אין אַ מלחמה מיט די אַלטע שונאים פון דער סלאַבאָדקע, מיט די שטאַרקע און רייכע.
שוין זשע שטעלט זיך די יוגענד טאַקי פאַר איהר, פאַר דער סלאַבאָדקע? אין אָנהויב האָט די סלאַבאָדקע נישט געגלויבט איהר אייגענע אויגען. נאָר די יוגענד האָט מיט יעדען טאַג, מיט יע-
דער שעה אַלץ מעהר בעוויזען, אַז זי פערטיידיגט אַלע אַרימע און אומגליקליכע, אַלע ערנידעריגטע און בעשולדיגטע. נישט נאָר זי האָט פערטיידיגט, נאָר זי האָט אויך אָנגעהויבען מנצח זיין די פיינדיכע קרעפטען, וועלכע האָבען זיך נאָך נעכטען גערעכענט פאַר אונבעוויגבאַרע, אַלמעכטיגע...

און אַז מען האָט זיך צוגעקוקט, האָט מען דערוועהן, אַז זיי שטעהען טאַקי אין דער אמתן מיטן גאַנצען האַרץ פאַר די אַרימע לייט, — האָט אסתר ווייטער געטראַכט.

די סלאַבאָדקע האָט זיך לסוף איבערצייגט, אַז די יוגענד איז אַרויסגעטרעטען זי צו פערטיידיגען. און איבערצייגענדיג זיך דערין, האָט זי זיך מיט איהר גאַנצען צעוועהטאָגטען האַרץ גענומען זיך ציהען צו אַט דער נייער קראַפט, טראָגענדיג איהר אַנטקעגען איהר גרויסען אומעט, איהר נויט און איהר צער. די יוגענד, אויף וויפיל זי האָט נאָר געקאַנט, האָט גענומען איבערבויען דאָס פערלאָוענע לעבען, האָט גענומען אין הענד דעם גורל פון דעם אַלטער סלאַבאָדקע, פּד צו פערטיידיגען איהר לעבען פון יעדער גע-
פאַהר, איהר מענשליכער ווערדע, און די פערביטערטע סלאַבאָדקע האָט אָנערקענט איבער זיך די מאַכט פון די קינדער. האָט זיך אָנגעהויבען גרויסען מיט זיי, איבער'חור'ן זייערע רייד, פרעהען זיך מיט זייערע פרייד און טרויערען מיט זייער צער. ביסלעכ-
ווייו האָט זי אָנגעהויבען דורכרינגען זיך מיט איהר טיפען גלוי-

בען פון דער יוגענד אין א ליכטיגער צוקונפט.
 אסתר האָט זיך דערמאָנט אָן באַשען, וואָס גיט אָב אַלע
 איהרע כחות, דאָס גאַנצע לעבען פאַר אַרימע און אומגליקליכע,
 און איהר האַרץ איז געוואָרען פול מיט מוטערליכער גאווה און
 גליק. און פון באַשען איז דאָס זעלבע געפיהל אויך אַריבער אויף
 באַשעס חברים, יענע אַלע, וועלכע קעמפּען פאַר אמת און גע-
 רעכטיגקייט, נישט אָבשטעלענדיג זיך פאַר די גרעסטע קרבנות.
 —זיי זענען דאָך באמת עהרליכע און טייערע קינדער! —
 האָט זי אַרויסגערעדט מיט התפעלות; זיי פּערגעסען דאָך גאָר
 אינגאַנצען וועגען זיך און די יונגע כחות זייערע גיבען זיי אָב
 פאַר אַנדערע, כדי דאָס לעבען זאָל ווערען בעסער, גרינגער.
 אסתר האָט דערפיהלט, אַז אין איהר אַלטען צעוועהטאָגען
 האַרץ האָט שוין דאָנג אויפגעלעבט יענער גרויסער גלויבען, וואָס
 ליכט אין די הערצער פון דער נייער יוגענד—דער גלויבען אין
 אין אַ בעסערע, ליכטיגע און פרייע צוקונפט.
 און פאַר אסתר'ס אויגען האָט זיך פאַרגעשטעלט אַ בילד
 וואָס באַשע פלעגט איהר אָפּט שילדערען — דאָס בילד פון דעם
 נייעם, ליכטיגען לעבען. עס וועט דעמאָלט נישט זיין קיין הונגער
 און נישט קיין קעלט, נישט קיין אונמעגליכע האַרעוואַניע, ניט
 קיין פּערשמאַכטע קינדער און נישט קיין פּערלאָזענע זקנים; עס
 וועלען דעמאָלט נישט זיין, נישט קיין רייכע און נישט קיין אַרי-
 מע, נישט קיין הערשער און נישט קיין שקלאַפּען, נישט קיין
 תלינים און נישט קיין קרבנות; עס וועט נישט זיין, נישט קיין
 שנאה, נישט קיין האָפּנונגסלאָזער יאוש און נישט קיין שרעק און
 פרייד. אַלע וועלען לעבען אויף גאָט'ס גרויסער וועלט ווי ברי-
 דער, ווי איין גרויסע אַרבייטענדע משפּחה. און אויף דער ערד,
 וואָס איז פּערגאַסען מיט בלוט, פּערשמוצט מיט זינד, שנאה און
 געוואָלד—וועט אָנהויבען הערשען שלום, ליבע, און אחווה.
 אסתר האָט ווי אַ ציטער געטהון, זענענדיג דורכגעדרונגען
 מיט אַ רעליגיעזער התפעלות און אויפהויבענדיג צום הימעל איה-
 רע אויגען, פייכטע מיט טרעהרען, האָט זי שטיל אַרויסגערעדט
 אַ טיפע תפילה:

— רבונו של עולם! אויב פאר מיינע זינד איז מיר נישט
 בעשערט צו דערלעבען ביז יענער גליקליכער צייט, זאלען עס
 כאָטש מיינע קינדער דערלעבען! ...
 און ווי אַניענטפער אויף אָט דער תפילה, האָט זיך דער-
 טראָגען פון שטאָדט אַ שוואַכער אָבקלאַנג פון אַ שיסעריי. די
 סלאַבאָדקע האָט דאָס נישט דערהערט...